

STEVEN SPIELBERG DIGITAL YIDDISH LIBRARY

NO. 09352

ALE VERK



Isaac Leib Peretz



THE MAX PALEVSKY
YIDDISH LITERATURE COLLECTION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

י.ל. פריץ

אלט און ניי


(נייע פאָלקסמיוזעכע און אנדערע געשיכטן)

ארויסגעגעבן פון דער „מאָרגן־פרייזייט“
מיט דער דערלויבעניש פון ב. קלעצקין פארלאג, פוילן

Published by the Morning Freiheit

**by permission of
B. Kletzkin Publishers, Poland**

PRINTED IN U. S. A.

BY PROMPT PRESS 

אינהאלט

זייט	
5	די ירושה (אָנשטאָט א פאָרעדע)
8	דער ארענדאר
32	אויף דער פרישער לופט
43	דער קרבן
48	דער שבת־נוי
62	נישט פאר'משפט
76	קין און הבל
82	דער מלאך
86	דער אייביגער פרידן אין ערגעץ־לאנד
96	צוויי ברידער
100	דאָס גלעזל
111	דער בילד־הויער
114	דער פיר־פארביגער לאַמטערן
121	די היטערין פון הייליגן פייער אין טעמפל
125	דער קאָלאָניסט
132	קינדער (א טוכות זעו־ציילונג)
148	צוריקגעקומען
151	אן אומבאקאנטע
154	א חנוכה־לעמפל
158	משופע
178	פון וואָנען נעמט זיך „ער שפילט פאר'ן טייוול“
181	וואָס מתים פארציילן
193	ווען אן אלטער בוים האָט זיך צעלאַכט

די ירושה

(אָנשטאָט דער פאַררעדע)

מען האָט צו וויסן געמאָן דעם גערטנער, אז די שענסטע,
די ווייסעסטע ליליע, וואָס ער האָט געפלאַנצט און דערצויגן,
די שענסטע פון זיין גארטן, זיין שטאַלץ און זיין פרייד, איז
איבער נאכט פאַרשוואונדן. —

דורכגעפלוין איז אַ ווינט און האָט זי אַרויסגעוואָרצלט,
מיטגעריסן, אוועקגעטראָגן, און אין ווילדן טרייב געוויס ערגעץ
אויפ'ן וועג פאַרלאָרן. — —

עס האָט אים וויי געמאָן, דעם גערטנער.

עס איז זיין ליבסטע בלום געוועזן — זיין שטאַלץ, זיין
טרייסט; האָט אים וויי געמאָן דאָס האַרץ.

ביים ברעג פון ים ליגט אַ שיפער און שלאָפט... ער האָט
זיך אין מילדן אָונט געלייגט... אויף דער קייט האָט זיך שטיל
זיין שיפל געוויגט, און שטילע זיסע חלומות האָבן איינגעוויגט
דעם שיפער'ס האַרץ-רייסנדיגע בענקשאַפט...
אריבער וועט די נאכט... אָנהויבן בליען וועט דער טאָג...
אויף די וועלן-רוקן וועקן זיך גלאַנצן, אָפגלאַנצן פון מאַרגן-רויט
אין מזרח — באַפרייען וועט ער דאָס שיפל! און פון נאכט
און פינצטערקייט דערלייזט, וועט ער אַריינשפרינגען מיט לוסטיגע

קראפט, רודערן — די רעשטלעך שאָטן און שלאָף פון די וועלן-
רוקן פאַריאָגן — פערל וועלן אויפשווימען און אַרומרינגלען
זיין שיפל —

העי! העי! אין דער ווייט, אין דער ברייט — איבער
וועלן, איבער גלאַנצן, העט! העט! צו נייע ברעגן, צו נייע
וועלטן — —

און עמיץ גייט דורך, רירט אים אָן ביים אַקסל:

— שיפער — דיר חלום'ט, און דער ווינט האָט זיינס גע-
טאָן, ער האָט אָפגעריסן די קייט! די צאָרניג אויפגעברויזטע
פאַליע האָט דיין שיפל פאַרכאָפט און פאַרטראָגן — און דער
הימל, דער הימל צאָרנט, און דער ים צערודערט זיך — רוק דיך
אַפּ פון ברעג —

דער שיפער דערוואַכט.

און זיין האַרץ־וויי דערוואַכט און זיין אייביגע בענקשאַפט...

די זון גייט־אונטער, און דער פאַסטוך אין וואַלד קען זיך
זיינע שאָף נישט דערציילן. איינס פעלט, איינס האָט זיך פאַר-
אירט... איינס — דאָס ווייסעסטע, דאָס אינגסטע און דאָס
בעסטע...

ער רופט עס מיט די ליבסטע נעמען, מיט אַן אומרואיגער
פאַרבנקטער שטימע. פיר־פאַכיג וואַרפט אים דער וואַלד זיין
שטימע צוריק — דאָס שעפל ענטפערט נישט. פון אים קיין
קלאַנג...

און די זון זינקט אַלץ טיפער און טיפער, דיקער און דיקער
לייגן זיך די שאַטנסן, אין נעפל פאַרוויקלען זיך די בוימער...

געשווינד טרייבט ער אַהיים די הערט, פאַרשפאַרט זיי, און
כאַפט אַ לאַמטערן, צינדט אים אָן, און לויפט מיט אַ האַרץ-
קלאַפעניש צוריק אין וואַלד אַרײַן, זוכן זיין געליבט שעפעלע,
דאָס ווייסעסטע, דאָס בעסטע, דאָס אינגסטע — —

קומט ער אין וואלד אריין ציטערדיג-שטראלנדיג איז דאָס
שוואַכע פלעמל, און פלוצלונג וועקט זיך דער ווינט, גיט אַ יאָג
און לעשט דאָס איינציגע ליכטל אויס — —
אין פינצטערניש און שרעק פארזונקען, בלייבט דער פאסטוך
אין וואלד.

און דעם גלויביגן איז מען געקומען אָנוואַגן :
— אַ דונער האָט אַריינגעשלאָגן אין דיין הייליגקייט.... דיין
גאָט, אָן וועלכן דיין נשמה האָט געהאַנגען, צו וועלכן דיין האַרץ
האָט געבענקט, דיין איינציגע האָפנונג און רעטונג, — דיין גאָט
איז אַראָפּגעפאַלן און האָט געפלאַצט, און איז צעשטויבט גע-
וואָרן... און אַ ווינט האָט זיך אויפגעהויבן און זיין שטויב
אויפגעכאַפט און צעשפּרייט און צעזיט...
צעריסן איז געוואָרן דאָס האַרץ ביים גלויביגן.

און איך בין דער גלגול פון די אלע...
איך האָב גע'ירשנ'ט דעם ווייטאַג פון גערטנער, פון שיפער,
פון פאסטוך, פון גלויביגן — דאָס אַלץ צעזעצט מיר די ברוסט.

דער אַרענדאָר

קאָפיטל 1.

אַ אַרענדאָר אַ קמזן
און תפלות פון אן אשה.

אין פוילן דער מדינה, אונטער צוויזמער, וואָס ביי דער
ווייסל, האָט געלעבט א איד אן אַרענדאָר.
איז דער אַרענדאָר געווען אַ גרויסער חשוב ביים פריץ, און
דער פריץ איז אַ גרויסער מאַגנאַט געווען, איז ער, דער אַרענדאָר,
געקומען צו גרויס עשירות.
האָט ער געהאַט פאָלואַרקעס מיט וואַלד און פעלד, און
הערטשאַפטן פון שאַף און רינדער, און הייזער, און בריי-הייזער,
און מילן, אויף וואַסער און ווינט; און מזומנים גאָר פיל, אַ חוץ
חובות ביי לייט...
מילא, אַז זיין ליבער נאָמען שענקט מזל, איז אודאי גוט.
איז אָבער דער איד אַ גראָב נפש געווען, און אַ קמצן אַ
גרויסער, און נישט געוואוסט פון קיין צדקה: נישט מיד ליד,
נישט מאיר-בעל-הנס, נישט מעות חטין, גאָרנישט — און לאָזט
נישט קיין אורח איבער דער שוועל.
אַ ווייב האָט ער געהאַט דוקא אַן אשה צנועה וחשובה,
פלעגט ער איר אָנטאָן געברוינטע לייז, פאַר אַ גראָשן צדקה,
וואָס זי פלעגט טאָן אונטער זיין וויסן; פייניגן פלעגט ער זי
דערפאַר.

וואוילע קינדער האָט ער געהאַט, — אַ פנים, אין דער מוטער אַריין געראַטן, — האָט ער די אינגלעך אין חדרים אַריין, אין שטאַט אַריין נישט געשיקט; עס זיינען אים די פערד אַ שאָד געווען. און ביי זיך קיין רעכטן מלמד נישט געהאַלטן, נאָר אַ בעלפער בחצי-חנם, וואָס האָט זיי קוים עברי אויסגעלערנט. האָט פון דעם די אשה נאָך מער צער געהאַט.

פלעגט זי גאַנצענע טעג ווערגן זיך מיט די טרערן אין האַלז. ביינאכט מיט די טרערן די שטילע אויסגעצן די קישנס. און ערשט ימים־נוראים, אז מען פלעגט קומען אין שטאַט אַריין, האָט זי אין עזרת־נשים זיך רעכט אויסגעוויינט דאָס האַרץ; די וועלט איינגעריסן.

און אַ תפלה איין־און־איינציגע האָט זי געהאַט אויף די ליפן און אינ'ם צעווייטאָגטן האַרץ:

„זאָל זיין ליבער נאָמען זיך מרחם זיין אויף איר מאַן און איבערבייטן זיין האַרץ צום גוטן. זאָל ער נישט זיין אזוי אַריינגעטאָן אין דער תאוה פון עשירות און אין עולם הזה פון אכילה ושתיה... זאָל ער די נשמה אויך ניט פאַרגעסן. זי זאָל, חס ושלום, אז עס וועט קומען די צייט, נישט פאַרפאלן ווערן ווערן אויף כף הקלע...“

און אזוי האָט זי געבעטן:

„זע, רבוננו של עולם, גוטער גאָט, האַרציגער גאָט, ער זאָל באַצייטנס נאָך תשובה טאָן...“

„זאָל ער מיט אַ ברייטער און פולער האַנט צדקה געבן, זאָל ער אַ מכנים אורה ווערן, און זאָל מחנך זיין די קינדער־לעך אין גאָט'ס וועג, און מגדל זיין לתורה ולחופה, ולמעשים טובים...“

וואָס קאָן מער טאָן אַ צעבראָכן האַרץ פון אַ אידענע?

קאפיטל 2.

אן אַרימער גייער לאַכט
און דער אַרענדאַר גייט זיך באַדן.

איינמאָל, פרייטאג בייטאָג.

זומער־לעב געווען, אַ מאָג — אַ נאָלדענער.

זיצט דער אַרענדאַר, מיט דער גאַנצער משפּחה, אונטער'ן
פרייען הימל, אין גערטל פאר'ן הויז, ביים אָנבײסן.

אַ דעמב אַ ריז, מיט צעלאָזטע צווייגן איז אין גערטל גע-
שטאַנען; האָט מען אינ'ם שאַטן פון דעמב דעם טיש געדעקט,
מיט כל טוב: פיש, פלייש און צימעס. און אַ שטראָדל; ביים
פריץ אויסגעלערנט. און אַ פלעש אַלטן מעד ביים טיש;
כיד הגביר.

זיצט ער זיך אויבן־אָן דער אַרענדאַר, שעפט נחת פון דער
אכילה, פאַרטרינקט מיט'ן אַלטן מעד, און איז מקבל תענוג
פונ'ם עולם הזה, סמאָטשקעט מיט די פעטע ליפּן, —

קומט, פון צווישן די בוימלעך אין גערטל, פלוצלונג אַרויס
אַן אַרימער גייער, מיט'ן פעקל אויף די אַקסל...

וואָס טראָגט אַרום אַ גייער? בענדער און בענדלעך, קעמע-
לעך, נאָדלען און האָר־נאָדלען, און שפּילצייג פאַר קינדער...
וכדומה אַזוינע קלייניגקייטן...

דערזעט ער די משפחה ביים טיש, שמעלט ער זיך שטיל אָפּ, לאָזט אַראָפּ דאָס פעקל פון די פלייצעס, גלייבט זיך אַ ביסל אויס — אַן אַלטער גרויער איד געווען, און אַ שוואַכער, נעבעך.

בעט ער זיך, דער אַרימער נייער:

— קויפט עפעס, אידן, לאָמיר פאַרדינען אויף שבת...

ווייל זיך צו אים די אשה אויפהויבן; וואַרפט אויף איר דער אַרענדאַר אַ ביזן בליק, בלייבט זי, נעבעך, זיצן...

— זעט, — מאַכט דער נייער, — די זון איז שוין אַזוי הויך, און איר האָב נאָך אויף שבת קיין סימן און קיין צייכן נישט. —

— אַוועק! — טרייבט דער אַרענדאַר, טרינקענדיג...

— שענקט מיר כאָטש — רופט זיך אָן דער נייער — אַ ביסן אין מויל אַריין. די נשמה צו דערכאַפּן... כאָטש וואַסער אַ טראָפּן; ס'ברענט אַזוי די היץ...

שלינגט די אשה די געזאַלצענע טרערן און שווייגט. קאַנען די קינדער נישט צווען דער מוטער'ס צרות און דעם נייער'ס נויט, און הויבן זיך אויף, און גייען אַוועק פון טיש, טיפער אין גערטל אַריין, און דער אַרענדאַר שפּרינגט אויף מיט גרויס גרימאָרן:

— בעטלע-קבצנים האָב איר פייגט, הערסט? ! כ'רוף דעם משרת, ברעכט ער דיר אַ ביין!

הויבט דער נייער צוריק אויף דאָס פעקל אויף די פלייצעס, קרעכצט אָפּ און, האַלטנדיג אין גיין, פרעגט ער:

— און פאַר גאָט, אַרענדאַר, האָט איר נאָר קיין מורא נישט?

— ניין!

און ער צעפראַלט זיך, דער עס-האַרץ:

וואָס קאָן אים גאָט טאָן?

„וועט ער שיקן אַ פייער פון הימל און אַוועקלאָזן די הייזער, בריי-הייזער און די מילן, מיט די שפייכלערס מיט תבואות —

מיט'ן רויך, בלייבן אים נאך אלץ די פאָלואַרקעס מיט וואַלד
און פעלד..."

און דער אַלטער מעד שטייגט אלץ מער און מער אין קאָפּ
אַריין, און ער באַרימט זיך ווייטער:

און זאָל ער יאָרן לאַנג נישט לאָזן וואַסן אין פעלד, בלייבט
אים נאך אלץ די והותר: מזומנים אין קאסע, וועקסלען אין
טייטער...

און זאָל ער שיקן גנבים, זיי זאָלן אויפברעכן די קאסע און
צונעמען אלץ... מאַנט ער אלץ די חובות אָפּ... זיין פריץ
איז דער שופט, און וועט אים גלויבן אויפ'ן וואָרט.

צעוויינט זיך די אַרימע אשה, די ווערטער הערנדיג, אויף
א קול, און גייט אויך אוועק פון טיש... צעלאכט זיך פלוצ-
לונג דער גייער און נעמט זיין וועג, און פארשווינדט צווישן די
בוימער, און דעם אַרענדאָר ווערט עפעס אין אַלע אברים הייס.
נעמט ער אַ האַנטוך פון שטוב אַרויס און גייט זיך באַדן
צו דער ווייכסל...

קאפיטל 3.

א פויגל לאכט און דער

ארענדאר בלייבט א נאקעטער.

באדט ער זיך אזוי און קילט זיך, און שעפט נחת פון
קאלטן וואסער, און שווימט — א יונג מיט ביינער געווען! —
מיט'ן וואסער, קעגן וואסער, און ארום און ארום דער קעמפע,
וואס אין דער מיט פון דער ווייכסל אונטער צוויזמער, און מאכט
קונצן אלערליי: אויפ'ן רוקן און טריט-וואסער, און לייגט
„שטילע הענט“ — —

דערהערט ער פלוצלונג פון דער קעמפע, פון צווישן די
נידעריגע בוימלעך, וואס וואקסן דאָרט, א פויגל-קול, פארנעמט
עס אים, דאָס קול; ער האָט נאָך אזא שפילן פון א פויגל נישט
געהערט...

האָט ער דאָך תאווה צו אלעס; מוז ער דעם שפיל-פויגל
האָבן, אין שטוב אין א שטייגל האַלטן, אזא שפיל-פויגל האָט
דער פרייז נישט!

שפרינגט ער אויף דער קעמפע אַרויף — דערזעט ער דעם
פויגל...

אויף א צווייגל פון א נידעריג בוימל איז ער, דער פויגל,
געשטאַנען, און, א חוץ דעם זיסן קול, א פויגל — א פארנע-
מעניש; א גאָרדענער פויגל. און רואיג שטייט ער זיך, דער
פויגל, און זינגט זיך זיין ליד, גלייך ער זעט זיין שונא נישט.

שלייכט ער זיך, דער ארענדאר, צום בויםל צו, און שפרינגט
אונטער מיט אן אויסגעשטרעקטער האנט און כאפט — לופט
אין דער פויסט אריין. דער פויגל האט זיך איבערגעהיפט אין
דער שטיל, אויף א צווייג — אן אנדערן, אויפ'ן בויםל פון דער
צווייטער זייט...

גיט ער נאך, דער ארענדאר, אויף די נעגל, שפרינגט ער
ווייטער אונטער, היפט דער פויגל ווייטער שטיל אוועק, און
שטייט שוין אויף אן אנדער בויםל. שלייכט ער זיך ווייטער
צו, היפט דער פויגל, ביי זיין שפרונג, צו א דריטס אוועק, און
שטייט שוין ווייטער, און שפילט! שלייכט ער זיך אים אלץ
נאך און נאך, פון צווייג צו צווייג, פון בויםל צו בויםל... ער
שפרינגט, דער פויגל היפט... אזוי לאנג, אזוי ברייט, ביז דער
ארענדאר פאלט אין כעס אריין און רופט צום פויגל אזוי:

— ווארט, ווארט! כאפן וועל איך דיך שוין, מיך וועט
נישט מיד מאכן קיין פויגעלע, נאך שוין נישט דיין זינגען וויל
איך צונד, איך האב דיך שוין פיינט! ווארגן וועל איך דיד,
פויגעלע, און ווארפן פאר מיין הונט...

צעלאכט זיך פלוצלונג דער פויגל ווי א מענטש, און גיט
א שאם ארויף אין דער הויך, און פארשווינדט אונטער'ן הימל.

בלייבט דער ארענדאר שטיין פארטומלט. עס דאכט זיך
אים, אז דאס איז דאס זעלבע קול, מיט וועלכן דער ארימער
גייער האט געלאכט. לאזט ער זיך, מרה-שחורה'דיג, צוריק אין
וואסער אריין און שווימט, שוין אן גבורות און קונצן, צוריק
איבער דער ווייכסל, צום ארט, וואו ער האט זיך אויסגעמאן,
און געפינט די זאכן נישט!

קאפיטל 4.

דער ארענדאר נעמט ביי זיין
אייגן הויז קצבה און אנט-
לויפט צום פריץ.

אז דער ארענדאר האָט דערזען, אז די זאכן זיינען נישטאָ,
האָט ער, ווי דער שטייגער איז פון אַ גראָב נפש, אָנגעהויבן צו
פֿלובן אויף אַ קול. שילט ער דעם גנב, וואָס האָט אים איבערגעלאָזט אין אזא
הייט.

דערנאָך לויפט ער אויף־און־אָפּ ביים ברעג פון דער ווייכסל
און שרייט, און רופט, — ענטפערט אים אַ צעריסן דעמפּיג
ווי־דער־קול פון נאָענטן שיטערן וועלדל.

די זון האַלט אין זינקען; קיין לעבעדיגע נשמה אויף
וויזע און פֿעלד — לאַנג שוין אָפּגעשטעלט די אַרבעט — —
אַ מעסער*) קומט אָן צושווימען איבער דער ווייכסל;
פון דאָרט ווערט ער קיין הילף נישט באַקומען. און ער וועט
דאָך נישט גיין אַ נאָעטער איבער דער פאַרשטאַמט. מען וואַלט
געלאָפֿן אויף זיין ביז וואונדער; געמיינט: משוגע געוואָרן
דער ארענדאר...

(*) פאם, טראַטווע.

דערווייל דערשפירט ער הונגער: נאָכ'ן באָדן מיט'ן שווימען, און אזוי לאַנג אין מויל נישט געהאַט. און קעלט דערצו: צוגעפאלן א קילער אָונט; עס קלאַפט אים אַ צאָן אָן אַ צאָן...

דערמאָנט ער זיך, אַז הונגער און קעלט זיינען צוויי קבצנ'ישע זאַכן; ווערט ער אומרויג. באַפאַלט אים נאָך אַ גרימציגן אויף זיך אליין: ווי לאָזט זיך אַ מענטש אזוי אַראָפּפירן פון וועג פון אַ נאָרישן פויגל; וואָרפט ער זיך אויף דער ערד מיט אַ שטומען כעס. —

און די אַראָפּגעלאָזטע זון קוקט אַרויס פון דער ווייכסל מיט אַ ברענגענדיגער ראַנד, גלייך זי שפּעט אויס אים. די אידישע הייזלעך אויפ'ן רוקן פון בערגל הויבן אָן דער-ווייל אויפשיינען, און די פענצטערלעך בליצן שבת'דיג, נחת'דיג. אין פאַרשטאָט צינדן זיך פאַמעלעך אָן די קליינע פויערישע פענצטערלעך און פרייליך טאַנצן די פויערלעך; פויערלעך ווייזן זיך אויך אויף די שווימענדיגע פאַסן איבער דער ווייכסל. קומט אים אים, אַז דאָס אַלץ איז אים לאַכעיס...

איז ווייניג, שווימען נאָך אָן אין דער שטילקייט קלאַנגען פון אַלע זייטן: פון שטאָט — „קבלת שבת“; פון פאַר-שטאָט — דאָס געזאַנג פון פויערישע יונגוואָרג אין גאַס; אויף אַ פאַס שפילט עמיץ מאַנדאָלינע; אַ פייפערל העלפט אונטער... און ער מוז דאָ ליגן אין געהאַקטע וואונדן...

צערייצט עס אים נאָך מער. ליגט ער אויף דער ערד, און בייסט די נעגל פאַר כעס, אזוי לאַנג, אזוי ברייט, ביז אַלץ איז שטיל און אויסגעלאָשן גע-וואָרן. און הויכט זיך אויף, און לויפט אַהיים אויף אונטער-וועגן, איבער די וויזן; נעץ אַרויס, נעץ אַריין...

קומט ער, אָן אָטעם און קוים אַ לעבעדיגער צו צום הויז, איז עס שוין איינגעהילט אין חושך: טיר און טויער פאַרהאַט מערט, די פענצטער פאַרמאַכט און פון אינעווייניג פאַרלאָדנט... פאַלט ער ערשט רעכט אין כעס אַריין:

— כאַלען שוין; נישט געווארט אויפ'ן באַלעבאָם!

ער וועט זיך שוין אַפּרעכענען מיט אלע; מיט דער פּלונית'טע דער עיקר... דעם משרת וועט ער אַרויסטרייבן ווי אַ הונט...

און גיט אַ לויף צו צום טויער, און הויבט אָן קלאַפּן מיט די פּויסטן.

לויפט פון קיך, אויפ'ן הויף אַרויס, דער משרת מיט אַ געשריי:

— עי, דו, שלעפּער איינער! דאָ איז נישט קיין אורחים-הויז! דער באַלעבאָם וועט דערהערן, הייסט ער דיר ברעכן אַ ביין!

פאַלט עס דעם אַרענדאַר, ווי אַ בליי אויפ'ן האַרץ; די ווערטער האָט ער דעם אַרימען גייער געזאָגט: „ער וועט אים הייסן ברעכן אַ ביין!“

דערווייל איז דער משרת צוגעקומען און אַרויסגעקוקט דורך אַ שפּאַרע פון טויער. דערזעט ער אַ נאַקעטן, כאַפט ער זיך אָן ביי די זייטן פאַר געלעכטער:

— אַ נאַקעט משוגעת, כאַ-כאַ-כאַ!

לאַכן דעם אַרענדאַר אין די אויערן: דער משרת, דער גייער און דער פּויגל צוזאַמען. לויפט ער אַוועק צום פענצטער פון זיין שלאָף-שטוב —

— גיטעלע, — קלאַפט ער אָן, — גיטעלע, עפּן מיר אויף... דערהערט ער, ווי אַ קול פון אַ מאַנספּאַרשוין, נאָר עפעס אַזוי ענליך צו זיין אייגן קול, פרעגט אין שטוב מיט גרויס וואונדער: — גיטעלע, ווער קאָן דיר עס רופן ביינאַכט, און אירצט דיר אפּילו נישט? ...!

— כ'ווייס נישט, מיינ מאַן, — הערט ער גיטעלע'ס ענט-פער, — עפּן אויף לאָדן און פענצטער, און גיב אַ קוק, — אפּשר האָט זיין ליבער נאָמען, וואָס האָט דיר איבערגעביטן, דיר אַ מצוה צוגעשיקט...

„איבערגעביטן? ווען? ווי אזוי פארביטן?“ אַרבעט אומזיסט דעם אַרענדאָר'ס מוח. עפנט זיך דערווייל, פון אינ-ווייניג, דער לאָדן, דערנאָך דאָס פענצטער, און עמיץ קוסט אַרויס — —

ווערט דער אַרענדאָר שוין גאָר צעטומלט: זיין פנים, זיין העמד, רויט אויסגענייט, — אויך נאָכגעמאַכט דעם פריץ! — און זיין שלאָף-מיצל מיט'ן זילבערנעם קווייטל — און „יענער“ — הערט ער — זאָגט:

— ניי נישט צו, גיטעלע, עפעס אַ נאָקעט משוגעת... אַ רחמנות! דערלאָנג מיר פאַר אים עפעס, די הרפה צוצודעקן; נאָר אַלטוואַרג, גיטעלע, ער וועט אין זיין משוגעת סיי ווי סיי אַלץ פון זיך אַראָפּרייסן...

— גיב, גיטעלע, אַ העמד, אַ פאַר פלודערן... און אַ היטל, — מיט'ן בלויון קאָפּ איז ער אויך! — און אַ חלה, גיטעלע, — ער איז אורדאי אויסגעהונגערט, נעבעך!

בלייבט דער אַרענדאָר פאַרשטיינערט. און אין אַ וויילע אַרום זעט ער מיט אויסגעגלאָצטע אויגן, ווי „יענער“ וואַרפט אים דאָס אַלץ אַרויס! און דאָס פענצטער ווערט באַלד פון אינעווייניג פאַרמאַכט און פאַרלאָדנט...

— אַן אומגליק האָט מיך געטראָפּן, — ברעכט זיך דער אַרענדאָר די הענט, — עפעס אַ שווינדלער געקומען, פאַרשטעלט זיך און צוגענומען מיין האָב-און-גאָב...

לויפט ער צום לאָדן פון דער קינדער-שטוב, קלאַפט אָן און רופט:

— יענקעלע, משה'לע, שיינדעלע! אייער טאטע קלאַפט! עפנט אויף! ס'האָט אים אַן אומגליק געטראָפּן...

זיינען, אַ פנים, די קינדער נאָך נישט געשלאָפּן.

ענטפערט יענקעלע פון בעט אַרויס:

— מאַכט נישט קיין חוזק, איד... מיין טאטע איז ערשט די רגע דאָ געווען... די קישנס מיר פאַרריכט...

משה'לע בארימט זיך :

— מיט מיר קריאת-שמע געלייענט...

שיינדעלע מיט'ן קלינגענדיגן קול'כל באשטעטיגט :

— יא, יא! און אונז אלע דריי, צום ערשטן מאל, גע-

קושט... א „גוטע-נאכט" געזאגט...

— מיט מיר וועט ער אלע אונט קריאת-שמע לייענען! —

בארימט זיך משה'לע ווייטער.

און יענקעלע שיט צו זאלץ אויף די וואונדן :

— און היינט אין שטאט געווען, דער טאטע! פאר אונז

א מלמד באשטעלעט; ר'וועט קומען מוצאי-שבת, באלד נאך

הברלה וועט ער קומען, יא, יא!

גיט נאך שיינדעלע, נאך א ישוב, צו :

— הערט, ר' איד! נארן דארף מען נישט... נאך אויב

עס פעלט אייך עפעס, האט קיין מורא נישט, קלאפט אן ביים

טאטישע'ס פענצטער... וואָרן, די מאמע זאגט, אז גאט, ברוך הוא,

האט אויסגעהערט איר געבעט, און דעם טאטן איבערגע-

ביטן, א גוטן, וואוילן טאטן האבן מיר אצינד! —

„שלעכט, דא איז א שרעקלעכער שווינדל געשען!" — פלאמט

אויף אין ארענדארט'ס מוח, — אפגענארט דאס ווייב, די קינד-

דער! מען מוז, כאטש האלבער נאכט, לויפן צום פרייז! אין

קיטן וועט ער אים פארשיקן!"

קאפיטל 5.

דער ארענדאר באקומט שמיץ
און שלאפט איין אין ראוו
ביים וועג.

וועט ער דאך נישט לויפן נאענט, און די געדערים ליגן
אים נישט אויף אן ארט; לויפט ער צוריק צום ערשטן פענצטער,
כאפט און מאכט צוויידריי בים פון קויליטש, ציט אויף זיך
ארויף די בנדים, טראכטנדיג דערביי מיט כעס:
„אָהא! דאָס האָט די פֿלונית'טע, אונטער מיין וויסן,
פאר די שנאָרערס אָנגעגרייט! באַצאָלט וועט ווערן מיט'ן
פריצ'ס הילף — מיט פראַצענט!“
און ער לויפט.

לויפט ער איבער'ן גערטל און שלאָגט זיך, אין איילעניש,
אָן אָן אַ בוים; פונקט אָן דעם בוים, אונטער וועלכן דער
אָרימער גייער איז געשטאַנען.

— תלין מיינער! — שרייט ער אויס גלייך יענער וואָלט
נאָך דאָרט געשטאַנען, און לויפט אַרויס, מיט שווייס באַרעקט.
צום פרייז איז אַ מהלך. זומער איז די נאכט נישט קיין
גרויסע. קומט ער צו צום הויף, הויבט שוין אָן גרויען דער טאָג.
זעט ער דורך די אייזערנע שטאַכעטן, אַז דער פּאַלאַץ איז
באַלייכט; עס רודערט זיך אין פּאַלאַץ. אין גרויסן, ברייטן
הויף שטייט געשפּאַנט דעם פריצ'ס קאָטש, די פערד הירזשען
און קלאָפן מיט די פּאָדקאוועס אָן די שטיינער. — דער פרייז
קומט אַרויס, זעצט זיך אין קאָטש אַריין, מען עפנט דעם טויער...

א קנאק מיט דער בייטש, די קאטש רירט זיך פון ארט, — ארום
דער קאטש רייטן פיר פון פריצ'ס קאזאקלעך, מיט שטורקאצן
אין די הענט; נאך דער קאטש — די רעשט...

מען פאָרט אַרויס פון טויער.

מײן אַרענדאַר קלערט נישט לאַנג, גיט זיך אַ וואָרף פאַר
די פערד אין דער ברייט, דער שמייסער האָט קוים צייט געהאַט
איינצוהאַלטן די פערד.

— וואָס איז? — פרעגט דער פרייז פון קאטש אַרויס.

לויפט צו צום אַרענדאַר אַ קאָזאַק און בויגט צו אים
אַראָפּ דעם שטורקאַץ, קוקט און ענטפערט צו דער קאטש צו:

— עפעס אַן אַרימער איד!

שפרינגט אויף דער אַרענדאַר:

— פרייז־לעב, חלילה, נישט קיין אַרימער איד... איך, דיין
אַרענדאַר, מיט אַ נויטיג משפּט... סכנת נפשות! אַ גנב, אַ
שווינדלער —

— ווער עס איז, — האַקט אים דער פרייז איבער, ביין, —
איך פאַר צום סעים, —

און אַז דער אַרענדאַר וויל נישט אָפּטרעטן:

— זאָל ער גיין צום רב! מרייבט אים פון וועג!

קאַרגן די קאָזאַקלעך פאַר אַ איד קיין נאַהאַיקעס נישט;
קאַלערט זיך דער אַרענדאַר, אונטער די שמיץ, פון וועג אַראָפּ,
אין ראָוו אַריין...

די קאטש איז פאַרשוואונדן.

שטיל איז געוואָרן. און דער געשמיסענער, צעווייטאַגמער
אַרענדאַר שלאָפט איין אין ראָוו ביים וועג...

קאפיטל 6.

פון ראָו צום רב,

פון רב אין הקדש אריין.

נישט לאנג איז דער ארענדאר געשלאָפן אין ראָוו...
קוים האָט זיך רעכט גערויטלט דער מאָרגן, און פון די
פענצטער אין פאלאץ, די געביידן ארום פאלאץ, און פון די
ווערבעס אין ביידע זייטן טראַקט האָבן זיך אויפגעהויבן פויגל,
גאַנצע שאַרן מיט אַמאַל, און געלאָזט זיך מיט גערויש און
געפילדער אַרויף, אַרויף צום ליכטיגן הימל...

האָט עס אים אויפגעוועקט. פאַרשטייט ער נישט, וואָס ער
טוט דאָ? וואָס עס ברעכן אים אזוי אַלע ביינער? ווי קומט
ער צו ליגן און שלאָפן אין ראָוו? וואָס פאַר קליידער טראָגט
ער עס? וואָס פאַר אַ בייזער חלום חלום'ט זיך אים?

פליט גראָד אַ פויגעלע נידעריג פאַרביי, מאַכט אַ ראָד אַרום
זיין קאָפּ, קוקט אים מיט די לוסטיג-לאַכנדיגע אויגעלעך אין
פנים אריין; דערמאָנט ער זיך פלוצלונג אַלץ מיט אַמאַל, און
כאַפט זיך אָן ביים קאָפּ...

מען האָט אים באַ'גנב'עט און באַשווינדלט, און דער פרייז,
דער שופט, איז אַוועק קיין וואַרשע צום סעים! איבערגעלאָזט
אים, ווי אַ יתום...

פאַלט אים איין: אַז מען מוז דערווייל אַפראַמעווען די
חובות ביי לייט.

לויפט ער צו דער פאָרשטאָט, קלאַפט אָן ביים ערשטן
בעסטן פויערישן בעל־חוב —

— עי, וואסיל, כ'דארף גראָד נויטיג געלט, גיב מיר אַפּ
דעם חוב, אָדער אַ ראַטע אויפ'ן חוב —

קוקט וואסיל דורכ'ן פענצטערל אַרויס און פרעגט:

— ווער ביזטו, איד? וואָס פאַר אַ חוב האָסטו ביי מיר?

— דערקענסט מיך נישט? איך בין דאָך דער אַרענדאַר!

צעלאַכט זיך וואסיל אויף אַ קול און קומט אַרויס מיט דער
גאַנצער משפּחה פאַר דער טיר.

— געפעלט אייך — פרעגט ער — אזא משוגע? טראָג

דיך אַפּ, איך רייז אויף דיר אָן די הינט...

לויפט דער אַרענדאַר צום צווייטן בעל־חוב, און טרעפט
אים שוין פאַר דער טיר.

מיט גראַבלעס צום היי ניט ער. דערזעט אים דער פויער,
לויפט ער צו צום פענצטערל, פויקט מיט די פינגער דורך דער
שוויב אין שטוב אַריין און רופט:

— עי, קינדער! קומט אַרויס, וועט איר זען אַ משוגע'נעם
איד...

און אזוי איבער דער גאַנצער פאָרשטאָט. מען לויפט אויף
זיין ביז וואונדער; מען וואַרפט אים נאָך שטיינער און שמע-
קענס; די הינט רייסן אים די פאַלעס.

קוים אַ לעבעדיגער איד ער פון פאָרשטאָט אַרויס, אין
שטאָט אַריינגעקומען, און לויפט צו די אידישע בעל־חובות...

און ער האָט שוין די העזה נישט צו זאָגן, אז ער איז דער
אַרענדאַר. זאָגט ער, דער אַרענדאַר האָט אים געשיקט נאָך
געלט! און גיט סמנים, און ווייזט דאָך און קען געבן אמת'ע
סימנים... טרייבט מען אים פון טיר צו טיר ווי אַ סומה: אַ
איד — אַ משוגע, קומט שבת נאָך געלט!

זעט ער, אז ער איז אינגאנצן פאַרלאָרן, זעצט ער זיך
אַנדער אין מיטן מאַרק אויף אַ שטיין און וויינט אין האַרץ
אין דער שטיל, מיט טרוקענע אויגן —

דער עולם גייט פארביי דאווענען, ווייזט אויף אים איינער
דעם צווייטן :

— נעבעך, א משוגע'נער איד... ווער ווייסט, פון וואנען...
אינגלעך שטעלן זיך אָפּ... מען ווארט נאָר, די עלטערע
זאָלן אוועקגיין אין שול אַרײַן, וועט מען זיך נעמען צום
משוגע... מען זאמלט שוין שטינדלעך אין די טאשן אַרײַן.

כאפט ער זיך אויף און אנטלויפט באצייטנס בארג-אראפּ,
צום וואַסער צו. דערזעט ער זיך אינ'ם וואַסער, דערקענט ער זיך
נישט! נאָט, ווי ער זעט אויס: צעוואָרפן די האָר, צעקנייטשט
און צעקניידערט דאָס פנים, איינגעפאלענע ברענענדיגע אויגן...
און עפעס גרויער איז ער געוואָרן איבער נאכט! כאפט אים אָן
א גרויל: עפעס איז ער אזוי ענליך געוואָרן צום אַרימען גייער,
וואָס ער האָט ערשט נעכטן פארטריבן...

לויפט ער, ווי משוגע, ביים ברעג פון דער ווייכסל, א
גאַנצן שבת, אויף און אָפּ, ביז די זון איז אונטערגעגאַנגען, —
דערמאָנט ער זיך פלוצלונג, אַז דער פרייז האָט אים געהייסן גיין
צום רב. ער וועט דעם פרייז פאַלגן, ער האָט קיין אַנדערע עצה
נישט, — לויפט ער צוריק דורך הינטערגעסלעך אין שטאָט אַרײַן
צום רב, גייט שוין דער רב אַרום איבער דער שטוב נאָך הברלה.
פאַלט ער אַרײַן מיט אַ געשריי:

— רבי, איר מוזט מיך ראַטעווען!

דערלאַנגט אים דער רב קודם כל — „שלום" און פרעגט,
ווער עס איז.

בלייבט ער שטיין:

— רבי, איך בין דאָך... דער אַרענדאָר בין איך דאָך... —
שטאַמלט ער שוין מיט אַ נישט-זיכער קול. צווייפלט ער שוין
אַלײַן, צי ער איז ווירקלעך דער אַרענדאָר.

קוקט אויף אים דער אַלטער רב אַ לאַנגע ווײַלע מיט גרויס
רחמנות, און זאָגט דערנאָך אזוי:

— דעם אַרענדאָר — זאָגט ער — קען איך זייער נוט...

זיצט דערווייל, רב איד...

זעצט ער זיך, דער ארענדאר, דער רב קעגנאיבער...

— פארשטייט איר מיך, — זאגט דער רב, נישט אראפֿ-
לאָזנדיג פון ארענדאר דאָס רחמנות'דיגע אויג — ער איז ביי
ביי מיר פרייטאג נאָכ'ן אָנבייסן געווען, דער ארענדאר...

הערט ער אין געהאקטע וואונדן, און דער רב פארציילט:

— ער האָט זיך, הערט איר, שטארק געענדערט, דער
ארענדאר; גאָר איבערגעבויט... —

— ווי הייסט? — וויל אויפשפרינגען דער ארענדאר.

לייגט אים דער רב אַ האַנט אויף אַן אַקסל און זעצט אים

צוריק, און פארציילט ווייטער:

— געווען... גערעדט אין פשטות אריין, אָן גאווה... אַ סך

גערעדט... מענטשליך... אידישליך...

— און איבערגעלאָזט דערנאָך אַ היבש ביסל געלט פאר

אַרימע לייט... און אויף הלכשה פאר תלמודית-תורה-קינדער...

— איר הערט? אפילו צוגעזאָגט צו געבן האָלץ פון וואַלד,

צו פארריכטן די שול...

— און געבעטן, איך זאָל אים, מוצאי שבת נאָך הברלה,

ארויסשיקן אַ גוטן מלמד פאר די קינדער...

דערמאָנט זיך דער ארענדאר אָן די קינדער'ס רייד און עס

כאפט אים אָן אַ ספאָזם אין האַלז, און ער קאָן שוין קיין וואָרט

ניט ארויסבריינגען —

און דער אַלטער רב נעמט צענויף אין איין האַנט אַריין

ביידע שפיצן פון דער גרויער באָרד, און קוקט אויף אים אַ

לאנגע וויילע מיט באַרמחאָרציגע אויגן, און ענדליך זאָגט ער:

— מיט, דער ארענדאר זענט איר נישט...

„אלא מאי, איר האָט אַן איינריידעניש... איז עס אַ שטראָף

פון זיין ליבן נאָמען, מוז מען אָנגעמען פאר ליב...

„און דעריבער ראַט איך אייך, מיין ליבער איד, גייט אין

הקדש אַריין... עס האַלטן זיך דאָרט אויף אַ חברה אַרימעללייט,

נעכטיגט מיט זיי איבער אין הקדש — און אין דער פרי וועט איר

באקומען קצבה גלייך מיט אלע אַרימע אידן, און וועט אייך לאָזן
מיט זיי צוזאַמען איבער דער וועלט...

„צו דער פרנסה וועט איר גראַד טויגן..."

— רבי'צין! — רופט דער רב, זיך אויפהויבנדיג, אין
דער צווייטער שטוב אַריין, — ניב דעם איד אַ גלעזל וואַרימס...
און אז ער וועט עס אויסטרינקען, זאָג דעם שמש, ער זאָל אים
אַפּפירן אין הקדש אַריין... און זאָל ער, למען השם, זען, ער
זאָל האָבן אַ שטיקל געלעגער אויף איבער נאַכט. ער וועט
נעכטיגן, דער איד... זאָל ער האָבן נוט צו שלאָפן... איך מוז
גיין וועגן אַ מלמד פאר'ן אַרענדאר...

און שפעטער, אז דער שמש איז צו אים צוגעקומען, נעמען
אין הקדש אַריין, האָט זיך שוין דער אַרענדאר שטיל אונטער-
געגעבן און געלאָזט זיך פירן...

קאפיטל 7.

ביי אַ חברה קבצנים —
אַ חתונה — אַרײַן אין
אייגענעם בעט.

דער אַרענדאַר האָט זיך אונטערגעגעבן.
ער האָט שוין פאַרשטאַנען, אַז דאָס האָט אים זיין ליבער
נאָמען נעשטראָפּט פאַר די רייד...
ער האָט טאַקע נישט צוגענומען דאָס פאַרמעגן ביי אים,
נאָר — אים פון פאַרמעגן...
— פאַרפאַלן!

און שוין יאָרן-לאַנג, אַז ער גייט אַרום מיט די קבצנים איבער
דער מדינה, פון ישוב צו ישוב, פון הויז צו הויז, פון טיר צו טיר,
מיט אַ בייטעלע אויף „גדולים“* און „פרוטות“ אין קעשענע,
און אַ טאַרבע אויף שטיקלעך ברויט און חלה איבער'ן האַלז.
אין דער התחלה האָט ער די גוטע צייטן געטריבן פון זיך
מיט געוואַלט... דערנאָך זיינען די זכרונות מטושטש געוואָרן...
ער פלעגט זיך נאָכאַמאָל אויפהויבן ערגעץ אין אַן אורחים-
הויז און אַ געשריי געמאָן:

— משרת! שפּאַן איין צום פרייז!
אָדער:

— גיטל, היינט מאַך אַ שטראָדל!
אָדער אַראָפּשפּרינגען פון געלעגער:

_____*

(*) גראַשנס.

— סאָקאַל! (אַזוי האָט זיין חונט אַמאָל געהייסן) עמיץ
דרייט זיך אַרום הויז!

און ליזן אַ פּסק פון חברים:

— האַלט ס'מויל, משוגע'נער!

משוגע'נער האָט מען אים גערופן...

מיט דער צייט אָבער זיינען די חלומות פון די גוטע יאָרן

אויך פאַרשוואונדן...

נאָך אַ יאָר און נאָך אַ יאָר האָבן די אַלטע צייטן אים

אַליין אויסגעזען ווי אַ חלום...

און ער האָט אויפגעהערט צו גלויבן אין חלום, מאַלע

וואָס...

ווער ווייסט, ווער ער איז, פון וועמען ער שטאַמט, פון

וואָנען ער קומט... ער האָט מיט דער צייט זיין נאָמען פאַר-

געסן; צייט ער האָט אויפגעהערט צו שרייען ביינאַכט, רופט

מען אים „שטייל משוגעת" איז דאָס, זיין נאָמען... ווען

איז אַזוינער עולה-תורה?

נאָך אַ צייט מיט יאָרן איז אַרויס אין דער סביבה, וואו

די חברה קבצנים האָט זיך געדרייט, אַ קלאַנג, אַז ערגעץ אין אַ

ווייטער שטאָט וועט זיין זייער אַ רייכע חתונה, מיט אַ גרויסער

אַרימע סעודה.

קלויבט זיך די חברה קבצנים אַהין צו דער חתונה; גייט

„שטייל-משוגעת" אויך מיט דער חברה צוזאַמען.

איז אין שטאָט אַריין אַ מהלך געווען... און אין יעדער

קהלה שטייט מען אַ ביסל. נעכטיגט מען אין אורחים-הויז,

מען נעמט „קצבה" און עפעס אָנצובייסן אויפ'ן וועג...

קומט מען אַ ביסל שפּעטליך.

קוים צייט געהאַט צו לויפן אין מרחץ אַריין, זיך אויסצור-

וואַשן, די בערד אויסצוקעמען און אָפּרייניגן די מלבושים. די

אַרימע סעודה איז גרייט, אין אַ סאַלע די טישן געדעקט, מיט אַלעם

גוטן — צוויי פעסער ביר געעפנט, אַ פאַס מעד, אַ חוץ פלעשער

מיש י"ש...

זעצט מען זיך אַרום די טישן.

דער מחותן מיט דער מחותנת'טע, און די כלה אין דער מיט — אויבן-אן; די סעודה איז געווען פון כלה-צד... זיצט „שטיל-משוגעת" און ווארפט אן אויג אויפ'ן טיש: באקאנטע טעלער, באקאנטע מעסער און גאפל, און לעפל... ער קוקט זיך בעסער צו: זיינע אותיות ביי דער פרוו... הערט ער, ווי די מחותנת'טע זאגט:

— עסט, אידן, און טרינקט געזונטערהייט, און בענשט מיר די כלה מיינע, און ווינשט גוטע יארן דעם זונג... דערשענט ער דאס קול: גיטעלע'ס קול. הויבט ער די אויגן אויף: זיין טאכטער שיינדעלע איז די כלה —

הויבט דער מחותן אויף א כוס און רופט:

— לחיים, אידן, לחיים!

איז עס זיין אייגן קול פון אמאל...

דערשרעקט ער זיך, ווערט אים נישט גוט, פאלט ער ארום-טער אויפ'ן אגלען פון בענקל. —

זאגט דער מחותן צו צוויי פון די סארווערס, וואס דרייען זיך ארום טיש:

— נעמט דעם איד, וואס עס איז אים, לא עליכם, נישט גוט געווארן, אין דער שטוב אריין, וואו עס ברענט אין אויוון, און טוט אים אויס, און לייגט אים אין בעט אריין... און איך וועל נאכקומען זען, צי מען וועט, חס ושלום, נישט דארפן א מומחה — א רופא, צי א דאקטאר...

קרימען זיך די סארווערס א ביסל — נאך אז דער מחותן הייסט, פאלגט מען...

אין א מינוט ארום, ליגט שוין אונזער ארענדאר אין זיין שטוב, אין זיין בעט, אויף זיין קישן, אונטער זיין איבערבעט, און קוקט פארדולט אין פייער פון אויוון אריין... איז עס א בייזער וויסער הלום געווען?...

די סארווערס נייען, דער מחותן קומט אריין און פרעגט:

— נו, פעלט אייך עפעס, אורח-לעב?

— ניין... — און פארמאכט די אויגן...

און אין א וויילע ארום עפנט ער זיי ווידער :
 — איך וויל אייך עפעס בעטן, באַלעבאָס ! איר זאָלט
 אויף מיר קיין פאַראיבֿל נישט האָבן...
 — חס ושלום ! — ענטפערט דער מחותן מיט א וואונדער-
 לעכן שמייכל, — זאָגט נאָר בפירוש וואָס איר ווילט... דאָס
 גרעסטע נחת פון א מענטש איז, אויב ער קאָן עפעס צוליב טאָן
 א צווייטן...
 קרעכצט דער בעטלער אָפּ און זאָגט :
 — זאָגט מיר, כ'בעט אייך : ווער איז דער חתן אייערער
 און וואָס ?
 ענטפערט דער מחותן מיט דעם זעלבן שמייכל און נאָר-
 נישט פאַרוואונדערט אויף דער שאלה : — א רב'ס א זון, אַליין
 א למדן א גרויסער, און א מזג טוב — מיט אַלע מעלות...
 ציט זיך דער בעטלער אויס איבער'ן בעט :
 — מעג איך שוין שטאַרבן ! — זאָגט ער, און הויבט
 אָן צו ציטערן אויפ'ן גאַנצן לייב.
 — ניין, אורח־לעב, — זאָגט דער מחותן לאַכנדיג... מען
 שטערט נישט קיין אידישע שמחה ! מען שטאַרבט נאָך נישט...
 אייך איז נאָר קאַלט, זעט, וואָס איך טו...
 און ער כאַפט דעם אורח'ס אָנטאָן פון בענקל אַראָפּ און
 וואַרפט עס אין פייער אַריין...
 דאָס פעטע אָנטאָן צעפלאַקערט זיך אויפ'ן פייער.
 — איר, — זאָגט דער מחותן, — וועט נעמען אויף זיך
 מיינע, דאָס הייסט, אייערע מלבושים — גענוג שוין
 געליטן...
 און כהרה עין וואַרפט ער פון זיך די מלבושים אַראָפּ און
 ער אַליין פאַרשווינדט...

דאס אכטע און לעצטע קאפיטל

ענדע גוט — אלעס גוט

איז מיט אמאל דעם אַרימען אַרענדאַר אויפגעגאַנגען אַ
ליכט אין די אויגן...
האַט ער פאַרשטאַנען, אַז ער איז שוין אָפּגעקומען, אַז עס
האַט זיך געענדיגט די שטראָף...
לויבט ער מיט גרויס פרייד גאָט אין האַרץ...
און עס באַנייען זיך אים פּלוצלונג די כחות, און ער שפּרינגט
ארויס פון בעט, כאַפט אויף זיך די איבערגעלאָזטע קליידער,
און לויפט אַרויס — אַ מחותן צו די אַרימע געסט...
זאָגט גיטעלע מיט אַ ליבן שמייכל:
— נו, מיין מאַן, נישט גלייכער אזוי?
און שיינדעלע פאַלט אים אויפ'ן האַלז:
— טאַטעשי! אוי, אַ נוטער דו ביזט, טאַטעשי!
אָן קראַנקן אַרימאָן האָבן עפעס אַלע גאָר פאַרגעסן...

אויף דער פרישער לופט

(א מעשה נורא מיטן רבין זאל לעבניס אינגסטע שוור)

פון דער טיפסטער טיפעניש, פון אונטער'ן שאול תחתיה,
רייסט זיך איינמאל ארויף און שלאגט זיך אָפּ אין אלע שבעה
מדורות פון ניהנום א קראצנדיגפייפנדיגער גרילץ:
— „פיראנד!"

דאָרטן אויך פאראן „פיראנד!"
זיינען די לאַפּיטוטלעך — די אונטערהייצער פון די קעס
לען — אונטערגעשפרונגען פאר גרויס פרייד: פיראנד! פריי
אויף עטלעכע שעה! א יומא דפגרא אין ניהנום! און איינער
גרייצט איבער צום צווייטן:

— פיראנד! פיראנד!

און אז עמיץ גיט א פרעג:

— וואָס אזוינס?

ענטפערט מען אים פארדראָסיג:

— שבת־צבֿים יאָרצייט! דאָס הייסט: עם האָרץ!

ווי קאָן מען אזוינס פארגעסן?

ווערן ראש צוגעוואָרפן גאנצע בערגלעך קוילן צום פייער
אונטער די קעסלען; שלאָגן מיט אַמאָל פון די קעסלען גאנצע
וואָלקן פון פרישער פאָרע אַרויס; רייסן זיך פון די קעסלען
אַרויס נייע שרעקלעכע געשרייען, פון פחד און יסורים רעים...
לאָכן זיי, די לאַפּיטוטלעך: וואָרפן, זינגענדיג און פייפֿן
דיג, די פארטוכער פון די לייבער אַראָפּ. נעמען אויף זיך,
מעשה־קונדס, יעדער אַן אנדערע געשטאַלט: ווער פון א מענטש.

ווער פון א חיה-רעה; פון אן עוף, צי פון א בייזער פליג אדער עפעס א טמא-קריכנדיגס... און קייכן, איינער אויפ'ן אנדערן קוקנדיג, פאר געלעכטער. און לאזן זיך ארויס און ארויף אויף דער אויבערשטער וועלט, אויף א שפאציר, אויף א פארוויילעניש, אויף וואס עס וועט זיך טרעפן.

פייראנד! — ביז די זון וועט אונטערגיין, ביז דער גלאקס וועט אין קלויסטער אויף זייער „מעריב" קלינגען!

אגב, וועט זיך מאכן א געלעגנהייט, א בשר-רודם א פיסל אונטערצושטעלן, א נישט געווארנט נשמה'לע אין נעץ אריינצור-כאפן — וועט מען זיך מיט דער געלעגנהייט באנוצן. דאס גיהנום באקומט מיט א ברייטער האנט: נישט פון איין קעסל-הייזער איז ארויס א העכט ביז לפני ולפנים: א שר-המשקים ביים ס"ם, א שלעפן-טרענער ביי לילית'ן...

פרייען זיך מיט'ן „פייראנד" די לאפיטוטלעך, שפרינגען ארויס און ארויף, און צעלויפן זיך אויף ארבע כנפות הארץ: זה בכה וזה בכה... עס וועט זיך מעשים מאַן.

אין גיהנום-לוח בין איך נישט באהאוונט: ביי אונז איז א שיינער זומער-מאָג געווען — און איין לאפיטוטל איז זיך מישב, פארשטעלט זיך פאר א שיינ-חנ'עוודיג, געל-גאלדיג פרעשל, מיט א גריין-סאמעטענעם אונטערשלאס, און לאזט זיך, היפנדיג און שפרינגענדיג, אויף אן עקסקורסיע איבער א זומער-וואוינונג הינטער א שטאָט — פעלט אים, מן הסתם, קיין נחת נישט:

אָט זיצט פאר דער סטאַנציע א חברה נשים; אַפּוואַרטנדיג מענער אָדער געסט, בייטלט מען דערווייל די ווייבערשע קלייען: אויף שכנים און שכנות — אָסור לרבר, — באַלעקט עס זיך, דאָס פרעשל; עס זעט שוין בחוש, ווי די ווייבעלעך הענגען אויף יענער וועלט ביי די צינגלעך, ווי זיי וויגן זיך, און וויגן אין אור... און היפט ווייטער... זיצן אויף א וועראנדע אידעלעך, זומער-לעב — אָן די קאפּאָטקעלעך — אין די ליבצודעקלעך, מאַנכע אין טלית-קטנים אפילו, און כאַפּן — א קערטל אויף דער פרישער לופט.

שרייט איינער, התפעלות'דיג:
 — מלכה-מלך-טויז — א קווענץ! און לייגט א יד-חזקה
 אויפ'ן טעצל מיט'ן געלט ארויף —
 פייפט אים אויס דער צווייטער; ער האָט:
 — א רויש! א רויש!
 ווערט א געשרייעריי:
 — א מזל, א מזל פון א איד!
 שמעלצט זיך דאָס לאַפּיטוטל אין פוטער; די אידעלעך
 וועלן שוין פאַרנעסן מנחה צו דאווענען! ער וועט עס געדענקען
 און אז עס וועט קומען די צייט, ערות זאָגן...
 און ער שפּרינגט, ווי אַ מילגרוים, מיט נחת פול, אין
 וועלדל אַריין; פון דאָרט יונגע קולות דערהערט: געלעכטער,
 שטיקלעך לידלעך פון אידישן טעאַטער, פון דער קאַטערינקע
 אין הויף...
 עס לאָזט זיך וואוילגיין פון בחורים און בתולות אַ
 כּנופיא'לע!
 בגלוי הראש די בחורים (א שפּאַס — אזא היץ!), די
 בתולות — בגלוי עפּעס אַנדערש... מען גייט שנים, שנים, אויף
 און אָפּ גייט מען. צי מען זיצט אויפ'ן שמעקענדיגן גראָז,
 אַנדערע — פרקדן, אויסגעצויגן... און אָט שפּרינגט מען אויף
 אַ טענצל וועט מען כאַפּן!
 אַ מיידל מיט צעפלאָסענע האָר האָט גערופן:
 — טאַנצן! טאַנצן!
 האָבן זיך בחורים און בתולות אָנגעכאַפט ביי די הענט:
 אַ בחור מיט אַ בתולה, אַ בחור מיט אַ בתולה —
 און דאָס מיידל מיט די צעפלאָשעטע האָר רופּט:
 — ווער וועט זינגען? ווער וועט זינגען? און דאָס
 קול'כל איז אָנגעשוואָלן פון יצר הרע, און אין די אויגעלעך
 פלאַקערן די יצירהרע פלעמלעך. געפעלט זי דעם פרעשל זייער,
 זייער; טיילוּס-קויט דערשפּירט! ניסן ווילט זיך אים... שפּרינגט
 ער געענטער צום זויס פון איר קליידל צו, דערזעט אים דאָס
 מיידל און דערשרעקט זיך, אַ פּחד פאַלט אויף איר. לאָזט זי

א קוויטש ארויס, א שרעקלעכן קוויטש, און אנטלויפט, ווי א האז פאר'ן יענער, אלץ אינאיינעם קוויטשנדיג, טיפער און טיפער אין וועלדל אריין; לויפט איר איינער, א בחור, נאך... — דאָס געבליבענע יונגוואָרג לאַכט, האַלט זיך ביי די זייטן און קייכט, דער בחור מיט דער בתולה — פארשווינדן... היפט דאָס פרעשל לוסטיג און לעבעדיג ווייטער, און ווייטער — עס איז אים היינט אזוי פיל נחת באַשערט, ער וועט האָבן וואָס צו דערציילן אין די לאַנגע גיהנום־נעכט, צווישן איין קוילן־אונטערשיט און דעם צווייטן, און קוקט זיך אום — א נייע מציאה: —

איינע אליין, א בלאַסע דאַמע אויף אַ שטיין ביים וועג, אַ בוך אין דער האַנט — אַ היינטיג מעשה־ביכל; מן הסתם: אַ העכסט־אינטערעסאַנטער ראָמאַן! זי לעזט און שטיל, דריבנע ציטערט איר לייב. אין די אויגעלעך וועקן און לעשן זיך די גוטע פינקעלעך; די בליצעלעך, די גוטע!

און איבער'ן בלאַסן פנים'ל בייטן זיך, צינדן און לעשן זיך, בליען אויף, פאַרגייען און צעגליען זיך אויפ'ס ניי די רעכטע רויטע פלעקעלעך, און צעגיסן זיך איבער'ן בלאַסן האַלז־און־נאַקן אַראָפּ... און דאָס הערצל הויבט זיך און פאַלט...

— אָה!

לאָזט זיך אָבער דערווייל אַראָפּ די זון — אַ פייערדיגע קויל הינטער'ן וועלדל. די בוימער־שטאַמען גילדן זיך און גילדן, מיט איר אָפּגלאַנץ באַגאַסן...

שטילער איז געוואָרן. און אין דער שטילקייט דערהערט זיך פון נישט ווייטן דאָרף דער גלאַק, זייער מעריב־גלאַק. די אַרבעט רופט!

פאַרשפּעטיגט ער, ווערט קאַלט זיין קעסל, פאַרגליווערט דער פּעד, פאַרפעלט אין די גיהנום־מהומות זיינע קעסל־קולות — ער וואָלט זיך שוין נישט אויסגעקויפט; מלכות איז גאַרנישט! שפּרינגט דאָס פרעשל אָפּ צום וועג, וויל טוישן די גע־שטאַלט און פאַרשווינדן, און טוט עס נישט, און בלייבט שטיין —

עם האָט אויף אַ וואַרענדע דעם רבי'נס אינגסטע שנור
דערזען — — —

ווי קומט דעם רבי'נס אינגסטע שנור אָהער? אַ מעשה
שהיה...

דעם רבי'נס אינגסטע שנור, זאָל לעבן, איז, מיט זיין ליבן
נאָמענ'ס הילף, מיט אַן ערשטלינג די ערשטע קינפעט איבער-
געקומען...

אַ יפת־תואר — איינע אין גאַנץ קרוין־פּוילן; נאָר אַ
שוואַכיקע, אַ ביסל אַ פאַרצויגענע; ביי דער מחותנת, דער
מוטער, פון געבוירענהייט אָן אַ ציטערדיגע בתי־חידה געווען.
קומט זי אזוי געשווינד צו די כחות נישט צוריק...

און עסן עסט עס ציפנדיק, ווי אַ פויגעלעך; וויין צום
שטאַרקן — נישט איבער די ליפעלעך; קוים־קוים אַ זוף פון
קידוש און הברלה... איז זי, געבעך, בלאַס, און שוואַך איז זי,
און דאָס קעפל, געבעך, דרייט זיך איר... ציטערט די מאַמע,
און — שלום־בית שאין לשער, — ציטערט דער יונגער־מאן...
זיצט ער איבער'ן ספר און פון די אויגעלעך — טראָפן נאָך אַ
טראָפן! רופט מען אַ דאָקטאָר, און נאָך אַ דאָקטאָר, זאָגן
אלע: פרישע לופט...

היינט פאַרשרייבט מען דאָך נישט; הימל און ערד און
פרישע לופט.

האָט אָבער ער, זאָל לעבן, קיין חשק נישט...
— אַ נסיון — ברומט ער, — אַ שטיקל סכנה, — זאָגט ער.
שטייט אָבער צו דער בן: טאַטעשי און טאַטעשי! און
די מחותנת — די מוטער דעם ווייב'ל'ס:
— סטייטש? צי נעמט דער רבי אויף זיך אַ נפש? אַזא'ן
איידל נפש'ל'?

וואָס טוט מען מיט אַ זון? און מיט אַ מחותנת? ...
זאָגט ער צו איר:

— מוזט איר מיטפאַרן, מחותנת, און אַכטונג געבן און,
הם ושלום, מאַכט זיך עפעס —
און ער, זאָל לעבן, רוימט איר עפעס אין אויער אַריין.

און מען פאָרט נאָך די אייגענע וואָך. דאָס ווייבל, די מוטער, דאָס קינד מיט דער אַם...

זיצט עס פונקט דאָס ווייבל, דעם רבי'ן זאָל לעבנ'ס שנור, אויף דער וועראַנדע אין קילן שטילן פאַרנאָכט, און אַטעמט די פרישע, שמעקעדיגע לופט. אין שטוב ביים וועגעלע, אין וועלכן דאָס קינד איז איינגעשלאָפן, זיצט די אַם; זיצט און שטריקט איר זאָק די באַבעשי — און זי אויף דער וועראַנדע קוקט אין עפעס אַריין... און, קענטיג, אַ שטילן נחת שעפט זי פון דעם, וואָס זי קוקט אַריין. די אויגעלעך גלאַנצן מיט נחת, דאָס גאַנצע בלאַסע פנים'ל שינמ, ווי אַ צווייטע לבנה, פון בלויען ציפּיקל אַרויס.

דאָס האָט דאָס ימח-שמו'ניקל דערזען.

— וואָס לעזט אַזוינס דאָס געגאָלטע ווייבעלע אינ'ם בלויען ציפּיקל? עס איז אַ וואָכן-טאָג, עס איז קיין צאינה-וראינה נישט...

ווייל ער צושפּרינגען און זען... היפט ער עטלעכע שריט און ווייטער קאָן ער נישט... דאָס ספר'ל לאָזט אים נישט צו, עס שטויסט אים אָפּ.

באַגיסט זיך אים מיט שווייס דאָס שטערנדל... כאַפט עס אַפּער, און איבער דער פעל אַריבער, אַ פיסל נאָך אַ פיסל און קראַצט, און קראַצט, גלייך עמיץ וואָלט אויף אים מיט זיבן-יעריגן וויין-עסיג געטריפט... נאָר אַוועק וועט ער נישט, און זאָל ער אפילו פאַרשפעטיגן, און ווען כּה הקל... אַזאַ שטיל-צניעות וועט ער נישט דערלאָזן...

ביני לבני, דערהערט דאָס ווייבל עפעס אַ גערודער פון שטוב. קושט זי דאָס ספר'ל האַרציג מיט די ליפעלעך, פאַר-מאַכט עס און לייגט אַוועק אויפ'ן טיש. און צעשטראַלט זיך נאָך כּשר'ער, און ווענדט זיך מיט די צנועה'דיג-פינקלדיגע אויגעלעך צו דער טיר צו. נאָך אויף אַ גרעסער נחת וואַרטנדיג... און דאָס טירל פון אינווייניג עפנט זיך שטיל, אָן אַ סקריפּ, און די אַם, מיט אַ פינגער פון איין האַנט איבער די ליפּן, דאָס הייסט: טסם, ס'קינדעלע שלאַפט! — שטופט פאַר זיך מיט

דער צווייטער האנט דאָס קינדערישע וועגעלע אויף דער וועראנדע אַרויס... אויף גומענע רעדעלעך, אַ היינטיג־מאָדיש וועגעלע, מען הערט קיין שאָרף נישט —

— און די מאמעשי? — פרעגט דאָס יונגע ווייבל, קוים הערעוודיג.

צעשמיכלט זיך די אַם, נחת'דיג:

— ביים זאָק, ביים וועגעלע צעקאָפּנס איינגעדרימלט... זאָלן נאָר די פליגן לאָזן!

רירט זיך דאָס יונגע מאמעלע, שטיל מיט די ליפעלעך, צום קינד'ס שטערנדל צו:

— אַ גוטע נאכט, אַ זיסע נאכט, אונטער'ן גוטן מלאך'ס פליגעלע...

און צוריק פאַרט דאָס קינד. די אַם פאַרמאכט הינטער זיך די טיר צוריק... שמיכלט דאָס יונגע ווייבעלע אַ זיס פאַר חלום'ט שמייכלעלע איבער'ן בלאַסן פנים'ל. און הויבט זיך שטיל, שטיל אויף, און לאָזט זיך, שטיל באַגליקט, צו דער וואַרענדע צו, און בויגט זיך, מיט'ן פוילן הערצעלע, איבער'ן געלענדער אַריבער, און הויבט דאָס קעפעלע, מיט די פרום און נחת'דיג שטראַלנדיגע אויגעלעך, מיט אַ זיסן דאַנק צום בלויען, שטילן הימל אַרויף... פאַרזיט זיך דער בלויער שטילער הימל מיט גאָלדענע פינקלדיגע שטערנדלעך. שטראַלן זיי, פינקלען זיי צוריק צום גליקלעכן מאמעלע אַראָפּ — קאָן עס שוין דאָס פרעשל נישט אַריבערטראָגן; שפּרינגט עס טיפער צוריק אין וועלדל אַרײַן. תוך כדי דבור קומט פון דאָרט, צוריק אויפ'ן וועג אַרויף, אַ אידעלע — אַ גייער, אַ שטעקן אין דער האַנט, דער סחורה־קאַסטן איבער די אַקסל, און ער שפּרייזט, איבער דער ברייט פון וועג, גלייך צו דער וואַרענדע צו, רופנדיג:

— קויה עפעס, יונג ווייבעלע — — —

זי זעט אים נישט, זי הערט אים נישט...

— קויה עפעס, מאמעלע!

„מאמעלע" דעהערט זי שוין. און גיט אַ לייכטן ציטער.

ווארפט דער גייער דעם קאסטן פון די אקסל אראפ, און עפנט זיינע פאכן, און רעכנט אויס:

— שפילקעס און נאָדעלעך, האָר־נאָדעלעך און קעמעלעך...

— איך דארף נישט, ליבער איד!

עפנט ער א צווייטן פאך:

— אַט עלפנביינערנע רייפּעלעך, פאַר'ן יונג קינדעלע אין

מיילעכל אַרײַן — א שפילעכל... און אַט וועלפּענע ציינדעלעך;

א סגולה, ליכט דאָס ציינדלען איבערצוקומען... און אַט, פאַר

אן עין הרע, אויפ'ן הענטל — בענדעלעך... זיידענע, רויטינסע...

אויף דעם ווארפט שוין דאָס יונגע מאמעלע אן אויג. זי

וויל דאָך זאָגן:

— נאָך צופרי, ר' איד...

אַבער תוך כדי דבור, ווי זי האָט נאָר אן אויג געוואָרפן,

האָט ער א פאך א ניים געעפנט, און איר פאַר די אויגן מיט א

שנור קרעלן א בליץ געטאָן; ווי מילגראָמען גרויסע, רויטע

ווי בלוט... און מיט זיינע אויגן — א בליץ, און מיט א קול,

א היס־אָגריידעווייניגס:

— קויה, ווייבעלע, קויה!

געלאָסן, שמייכלענדיג, מאַכט זי אוועק מיט דער האַנט

אויף ניט...

ער טוט זיינס:

— און אַט פערל! מיינט נישט, אן אַרימער שאַכער. אַט

בריליאַנטן אפילו, און איך גיב אויף באָרג! און אז א יונג

ווייבל פאַרלאַנגט, שענק איך אַמאָל... איר הערט? איך שענק!

פערל שענק איך, און בריליאַנטן...

האַקט זי אים שוין איבער קאַלט:

אומזיסט אייערע רייד, ווער איר זאָלט נישט זיין! גייט

איך אייער וועג. מײַן צירונג שלאָפט אין וועגעלע אין שטוב.

מײַן טייער צירונג שלאָפט פון א גוטן מלאך באַשיצט... איך

דאַרף אייך און אייער סחורה נישט! גייט אייך, גייט, ווער

איר זאָלט נישט זיין!

אומרואיג איז זי דאָך, ווענדט זי זיך אָפּ און הויבט אָן,

אונטער'ן פרייען הימל, פאר'ן שלאָף קריאת־שמע צו לייענען.
ווערט נעלם דער שאַכער, צוריק אין וועלדל אַרײַן. און פון
דאָרט רייסט זיך פּלוצלונג אַ יונגער בחור פון די היינטיגע
בחורים אַרױס, לאַנגע פעכיגע האָר בין איבער די אַקסל; אױגן,
ווי די ברענענדיגע קױלן, פּלאַמענדיגע; אין אײַן האַנט עפעס
אַ כלי, אַ מאָדנע, מיט סטרונעס צום גרימפלען, די צווייטע —
ביים האַרץ, עס זאָל נישט אַרױסשפּרינגען.

און ער רעדט צו איר, זיפּצנדיג, און זינגענדיג. פון צייט
צו צייט אױפֿ'ן אינסטרומענט צוגרימפלענדיג:
— אַ, בת־מלכה פון הימל! — דאָס היינטיגע לשון פון
בחורים! — דו פאַרשעמסט מיט דיין זיס בלאָס פנים'ל אין
הימל די לבנה, און מיט דייע זיסע אױגעלעך — די שטערנדלעך
אין הימל!

און ווייטער אַ כאַפּ צום האַרץ:
— און האָסט אָנגעצונדן אַ העליש פייער אין מיין ברוסט...
אַ בענקעניש — אין מיין נשמה!

און שיר השירים קען ער אױך:
— מיט אײַנס פון דייע אױגעלעך האָסטו מיך באַהאַרצט;
מיט אַ שטראַל פון דייע אױגן דאָס האַרץ דורכגעשטאָכן און
געלעכערט, און אַ וואונד געמאַכט. און עס טריפט, און טריפט
מיין האַרציג בלוט. און נאָר דו, דו מיט דיין זיסער האַנט קאָנסט
זי היילן...

זעט דאָס ווייבל, נעבעך, אַז עס וועט קיין עק נישט נעמען,
זאָגט זי די קריאת־שמע איבער:

— נאַרישער בחור, — זאָגט זי, — נאַרישער בחור מיט
אַ מיידלשן קאָפּ און אַ כלי־זמר'ישער כלי אין דער האַנט, איך
בין אַן אשת־איש, און האָב אַ ליבן, ליבן מאַן; פון יחוס —
אַ פאָן און פער. און אַ תורה־לערנער אַ גרויסער... און איך
האָב אים ליב, אױ, ווי ליב! און אַ יונג־מאַמעלע בין איך, אַ
גליקליך יונג־מאַמעלע, זיין ליבער נאָמען האָט מיר אַ קינדעלע —
אַ מלאַכ'ל באַשערט... וואָרף נישט קיין אַרבעס אױף דער וואַנט...
ווערט פון בחור צוריק פּראָש...

האָט זיך אָבער נישט דאָס פרעשל אליין פאַרזוימט; אַנ-
דערע אויך, האָבן אפשר בעסערע געשעפטן געהאַט... קומט
אַנצושפּרינגען אַ יאָשטשערקעלע, שטעלט זיך ביים פרעשל אָפּ:
— אויך פאַרשפּעטיגט?

— און אומזיסט! — ענטפערט דאָס פרעשל פאַרצאָגט, און
ווייזט צום ווייבל צו...

— אי! — איז דאָס יאָשטשערקעלע מבטל און מאַכט צום
פּראָש:

— ביזט אַ פּערד; זיי אַ פּערד! אַ רייט־פּערד, אַ רייט־
פּערד פאַר אַ פּרייז, אַ יעגער אַ שטאַלצן.

וכך הוה. פון דעם פרעשל איז אַ שוואַרץ־סאַמעטן־מיוחס־
דיג פּערדל געוואָרן, אָט שטאַמפּט עס מיט די דינע פיסלעך, און
אַ רייט־געשפּאַן — אַ זילבערנס, מיט גאָלדענע פליטערלעך באַ־
שפּריצט.

און פון דער יאָשטשערקע ווערט אַ פּרייז'ל — אַ יעגערל;
הויך און שטאַלץ, און חנ'עוודיג, ווי שלענגעלעך די וואָנסעלעך.
שפּרינגט דאָס פּרייז'ל — דאָס יעגערל אויפ'ן פּערדעלע
אַרויף. און גיט אַ ריט איבער'ן וועג אין דער ברייט, צו דער
וועראַנדע צו, און גיט אַ זאָג עכט פּרייז'ישדיג:

— עי, אידיש ווייבל — חנ'עוודיגס! אַ גלעזל וואָסער
בריינג אַרויס!

און אַ פּרייז פּאָלגט מען דאָך. ציטערט דאָס ווייבל און
בריינגט אַ גלאָז מיט וואָסער אַרויס, און דערלאָנגט מיט אַ האַנט
אַ פאַרציטערטער. נעמט דאָס פּרייז'ל דאָס גלאָז צוזאַמען מיט
דער האַנט, און דריקט די האַנט. און אַרויסצורייסן די האַנט
האָט זי נישט קיין כח. און ער קוקט, מיט אויגן פּרייז'ישע,
היים און היציגער אין אירע כשר'ע אויגעלעך אַרײַן, די בליקן
זיינע בריען זי און אירע ברעמען פּאָלגן נישט און פּאָלן נישט
אַראָפּ, און זי קוקט, פאַר'כשוּפ'ט, אים אַנטקעגן —

— — — — —
— — — — —

האָט דאָך ער, זאָל לעבן, עפעס דער מוטער איינגערוימט...
 שטעלט זיך אויף דער שלאָפנדיגער מוטער'ס נאָז אַ פליג
 און זומט, און גיט אַ ביס...
 שפּרינגט דאָס אַלטע מוטערל אויף; וואו די מאַכטער.

וואו?

לויפט זי. די בריל אויפ'ן שטערן, דעם זאָק אין דער האַנט,
 די שפּיזלעך פאַרלירנדיג, אויף דער וועראַנדע אַרויס, דערזעט
 זי, גיט זי:

— „שדי, קרע שטן!“ — אַ געשריי

און שוין —

נעלם געוואָרן דאָס פּריצ'ל, די ערד האָט אים איינגעשלונגען...
 אַן אמת'ע סכנה געווען... אָבער נצול געוואָרן!

דער קרבן

אמאל איז געווען א גרויסער שר, וואָס האָט געהאַט א פּאַלאַץ צווישן גערטנער ביים ברעג פון ים. דער שר איז אַן אַלמן געווען, און נאָכאַמאל חתונה האָבן האָט ער נישט געוואָלט צוליב די צוויי טעכטער, וואָס ער האָט געהאַט, שרה און רבקה.

שטייט אמאל דער שר אין פענצטער פון פּאַלאַץ און וויל זען, וואָס זיינע אַרויסגעגאַנגענע טעכטער טוען. זעט ער, אַז איינע, די עלטערע, מיט'ן נאָמען שרה, זיצט אויף אַ גאָרטן-באַנק און העפט. ווייס ער, וואָס זי העפט. זי העפט אויס, מיט גאָלד און זילבער און גראַנאַטן אויפ'ן פיינסטן סאַמעט, אַ פרוכת אין שטאַט אַריין פאַר דער שול. אַ יפּת-תּוואַר, און אַ בריה נפלאה, די הענטלעך פליען ביים העפטן, און אַ פּרומע נשמה דערצו.

און די צווייטע, מיט'ן נאָמען רבקה, לויפט אַרום צווישן די בייטן פון בלומען, און רייסט די שענסטע און די טייערסטע און פלעכט אַ קראַנץ. ער ווייס, פאַר וועמען — פאַר'ן ליבן פאָטער. אַ יפּת-תּוואַר און אַ געשיקטע, און אַזאַ האַרציגע דערצו. און ער הויבט די אויגן אויף, ווייטער צו קוקן. שוועבן זיינע בליקן איבער'ן שטילן בלויען ים, און זיין האַרץ וואונדערט זיך: פאַרוואָס זעט מען קיין שיפלעך מיט חתנים פאַר זיינע טעכטער נישט? ווען וועט ער פון זיי נחת דערלעבן?

און ווי ער קוקט אַזוי, דערזעט ער: אַ שיפל גענענענט זיך צו צום ברעג. שטיל רירט עס צו. די רודערן הענגען פון די רייפן אין וואַסער אַראָפּ, און אַ האַנט הענגט פון שיפל אַרויס,

אין וואסער אריין. ווער קאן עס אין שיפל זיין, און וואָס האָט זיך אים געטראָפֿן, וואָס די רודערס זיינען אים פון די הענט אַרויס, און איינע פון די הענט הענגט אזוי שטאר אין וואַסער אַראָפּ? איז דער שיפער איינגעשלאָפֿן פאַר מידקייט, אָדער אַ שלאָג פון דער זון באַקומען און פאַר'חלש'ט געוואָרן?

אומרויג געוואָרן, לויפט דער שר אַראָפּ, שרייט די דינער צוזאַמען, איילט מיט זיי צום ברעג פון ים. די טעכטער האָבן אויך דערהערט און זיינען נאָכגעקומען.

איידער מען האָט אָפּגעבונדן אַ שיפל, אַנטקעגן צו שווימען און צו רעטן, האָט דערווייל דאָס בלאַנדזשענדיגע שיפל אַליין זיך צוגעשלאָגן צום ברעג.

אין שיפל איז געלעגן אַ פאַר'חלש'טער יונגערמאַן.

— אוי, ווי שיין! — האָט אויסגעשריען רבקה. און שרה האָט זיך שוין מיט'ן קראַנקן פאַרנומען. מען האָט פון פּאַלאַץ אַ טראַג־בעטל געברענגט, מען האָט דעם פאַר'חלש'טן, וואָס האָט זיך נישט געלאָזט דערמינטערן, אויפ'ן בעט געלייגט און, אויף שרה'ס באַפעל, צום פּאַלאַץ געטראָגן, אין אַ צימער אַריינגע־טראָגן...

— איך רייט אין שטאָט אַריין נאָך אַ דאָקטאָר! — האָט דער שר געזאָגט, און אויגנבליקליך האָבן די דינער פאַר אים צוגעפירט אַ געזאָטלט פערד...

— איך וועל רייסן בלומען פאַר'ן שיינעם קראַנקן! — האָט רבקה געזאָגט. — אז ער וועט זיך אויפכאַפֿן, די אויגן עפענען, זאָל ער בלומען דערזען...

שרה איז ביים קראַנקנ'ס בעט געבליבן; צעקאַפֿנס געזעסן, און שטילערהייט פאַר אים תפלה געטאָן.

עס איז געוואָרן פאַרנאַכט. די זון גייט אונטער און שטילע שאַטנס וועבן זיך צוזאַמען אין קראַנקנ'ס צימער.

אין דער פאַרשאַלטענער שטילקייט, מיט טיפע רויטע אָפֿ־גלאַנצן פון דער אונטערגייענדיגער זון, עפנט זיך פלוצלונג די

טיר פון קראנקן-צימער, און עס באווייזט זיך ווער, מיט שווארצע פליגל, אין א שווארץ טוך פארהילט.

— ווער ביזטו, ווער? — פרעגט שרה דערשראקן, און קאן פון דער דערשיינונג קיין אויג נישט אָפּווענדן.

— דער מלאך-המות! — ענטפערט דער געקומענער. — מען האָט מיר נאָך דעם יונגמאַנ'ס נשמה געשיקט...

— אוי, — בעט זיך שרה, — לאָז אים נעמאך! זע, ווי יונג ער איז, זע, ווי שיין ער איז... ער שלאָפט פאַר'חלש'ט, און אַ זיסער שמייכל שפּילט אַרום די פיינע ליפּן. אַ זיס, ליב לעבן חלום'ט זיך אים... זע דעם אָפּגלאַנץ פון גע'חלום'טן גליק אויף זיינע בלאַסע באַסן, אויף זיין זיסן שטערן...

— דו האָסט אים ליב באַקומען, מידל, — עטפערט דער מלאך-המות, — קוּף אים אויס אויף עטלעכע מינוט!

— אויף עטלעכע מינוט? ... מיט וואָס?

ענטפערט ער אויף דער ערשטער פראַגע נישט.

נאָר:

— שוואַרצע, — זאָגט ער, — לאַנגע צעפּ האָסטו, שענק מיר דייןע צעפּ!

— נעם! — שרייט שרה אויס.

און דער מלאך נעמט פון אונטער'ן שוואַרצן מאַנטל זיין שאַרף מעסער אַרויס, שניידט, שרה בלייבט נאָל. דער מלאך פאַרשווינדט, אָבער נישט אויף לאַנג.

די זון האָט זיך עטוואָס טיפער געזעצט, אין דער שטילקייט הערט זיך רבקה'ס געזאָנג ביים בלומען רייסן; אַ זיסהאַרציג ליד זינגט זי, די ווערטער הערן זיך נישט — און דער מלאך-המות באווייזט זיך צום צווייטן מאל:

— די עטלעכע מינוט זיינען אַריבער!

— איך וויל נאָך עטלעכע מינוט פאַר אים קויפן, אפשר וועט ער דערווייל די אויגן עפענען...

— דו ווילסט זיינע אויגן זען? וואָס ניסטו דערפאַר?

— וואָס דו ווילסט, מלאך!

— פאַרבן דאַרף איך, — ענטפערט דער מלאך. — גיב

מיר דעם אלאבאסטער פון דיין לייב, דאָס פּורפּור פון דיינע
ליפּן, דאָס בלויע פון דיינע אויגן...

— נעם! — ענטפערט שרה.

— אויף אַ פּאָר מינוט! — ענטפערט דער מלאך.

— אויף אַ פּאָר מינוט! — זאָגט שרה נאָך, שוין אַן
אויסגעבלייכטע, מיט ליפּן בלויע, אויגן פאַרלאָשענע...

דער מלאך פאַרשווינדט. און רבקה'ס געזאָנג קומט פון
גאָרטן אלץ נעענטער און נעענטער. „זי וועט באלד דאָ זיין!“
טראַכט שרה, און ווייס נישט, צי דאָס פרייט זי, צי עס מאַכט איר
שמערץ. נאָר איידער די שוועסטער איז געקומען, האָט זיך דער
מלאך־המות צום דריטן מאל באַוויזן:

— אַזוי געשווינד? — שטאַמלט שרה.

— ווילסט נאָך צוויי מינוטן קויפּן?

— איך וויל!

— שיינע ציין האָסטו?

— נעם זיי דיר!

ער נעמט. דער יונגערמאַן עפנט די אויגן נישט אויף, אויף
די טרעפּ הערן זיך שוין רבקה'ס טריט. זי לויפט אַרויף; אָבער
דער מלאך־המות קומט פריער.

— וואָס נאָך זאָל איך דיר געבן? — פרעגט שרה פאַר-

צווייפלט. — וואָס פאַרמאָג איך נאָך?

— אַ נשמה! — ענטפערט דער מלאך — לעבן פאַר לעבן.

גיב דיין לעבן פאַר זיין לעבן!

— איך גיב!

— נישט דאָ! — ענטפערט דער מלאך. — דו מוזט אין

דיין צימער אַריין, אויף דיין בעט זיך לייגן, — אַזוי איז דיר
שטאַרבן באַשערט.

— און ער?

— ער וועט לעבן! אויסלעבן זיינע יאָרן.

שרה וואקלט זיך אָפּ אין איר צימער אַריין, דער מלאך-
המות — גייט נאָך.

אין דער זעלבער סעקונדע האָט רבקה מיט געזאָנג די מיר
צום קראַנקנ'ס צימער געעפנט און האַסטיג דעם קראַנקן מיט
בלומען באַוואָרפן.

און ער, דער קראַנקער, האָט פֿלוצלונג די אויגן געעפנט,
פון בעט אַראָפּגעשפרונגען, און איז צו רבקה'ן, ווי פון אַ מאַגנעט
געצויגן, צוגעפאלן :

— אָה ! ווי שיין דו ביזט, כלה !

— אָה ! ווי שיין דו ביזט, חתן !

דער שבת-גור

קאפיטל 1.

עולם-הזה פון קארענעט
שקעטעלע. אלערליי ציין.
א שוועקעכץ.

דער כעלעמער רב — אן אפגעריבן ספאדיקל, אפגעריסן
לאסטניגן קאפאטקעלע; א קליין אידעלע מיט אן אפן גרונט'ל
און לאכנדיגע גרויע אויגעלעך און איינגעשרומפענעם פנים'ל —
דאס גרייזגרויע פרוילעכע רב'ל הויבט זיך אויף, צווישן איין
סוגיא און דער צווייטער, פארדעקט די אפגענע גמרא מיט די
שפאקולן פון דער נאז אראפ, וליתר תוקף ועוז, — מיט דער
פאטשיילע פון בוזעם ארויס, און נעמט זיך, לשם תענוג — צו
זיין ביסל עולם-הזה — צום קארענעט טאכאט-שקעטעלע.
א שמח בחלקו און א מענטש אן א גאל, שמייכלט ער צום
שקעטעלע, און קלאפט אן מיט די קליינע פינגערלעך אן דעקעלע,
פויקנדיג און פרענגנדיג:

— פאראן א ביסעלע?

און אז דאס שקעטעלע ענטפערט דעמפיגליך:

— פאראן א ביסעלע, פאראן!

עפנט ער עס מיט הרחבה אויף, נעמט מיט די קליינע פינגער-
קישעלעך א ביסעלע פונ'ם ביסעלע און טראגט צום נעזל צו, און
גוט א קליין שטאפעלע רעכטס, א קליין שטאפעלע לינקס, און
נאכאמאל אזוי, ווערט אים ליכטיג אין די אויגעלעך, זאפט זיך

מיט נחת און דאס הערצעלע, לאזט ער זיך איבער דער בית-דין-שטוב, ממש טאנצנדיג, גיט ער אפ א שבת דעם בורא-עולם, ממש זינגענדיג:

— איי-איי-אי, גאטעניו, א גוט וועלטעלע דו האסט עס בא-שאפן!

און ווארפנדיג פון פענצטערל א בליק אין מארק אריין, ווערן אים די אויגעלעך פייכט.

— וואס פאר א פינע בריאה'לעך עס דרייען זיך אויף דיין וועלטעלע ארום! אידעלעך און, להבדיל, אנדערע.... איי-איי-אי! מענטשן גאלדענע, סאמעטענע, זירענע... פאלט עמיץ פלוצלונג אריין:

— רבי, געוואלט!

דערשרעקט ער זיך:

— וואס איז דיר געשען אזוינס, יענקעלע? ...! יענקעלע? ער קען אים! גאנץ כעלם קען דער רב, כמעט ביי אלע סנדק געווען... און אז ער דערזעט א צעבלוטיגט מויל ביי יענקעלע'ן:

— אוי, אוי, יענקעלע, ווער האט דיר שלעכטס געטאן, יענקעלע?!

זיצט שוין יענקעלע אויף דער באנק פון פאר'ן בית-דין-צדקטיש מיט די הענט די פארבלוטיגטע באקן צוהאלטנדיג, און ווייגט זיך, ווי אן אומרו רעכטס און לינקס אין דער ברייט, זאגנדיג:

— אוי, דער שבת-גוי, רבי! דער שבת-גוי!

גאפט ער, דער כעלעמער רב:

— ווי קומסטו אין דער וואכן צום שבת-גוי, יענקעלע?!

— א באשרטע זאך, רבי-לעב... כ'גוי, איבער'ן מארק גיי איך... ווי מיינט איר, רבי-לעב? ליגט מיר אין זין דער שבת-גוי? טראכט איך פון א שבת-גוי? וועגן פרנסה טראכט א איד! מיט לידיגע הענט וועל איך קומען אהיים! וואס וועט די פלונית'טע, טראכט איך, זאגן... די ארורה מיינע...

איר קענט דאך זי, רבי-לעב! קומט ער אנטקעגן, דער שבת-גוי.
דערזע איך אים, שכור-ניסלעך קנאקט ער זיך... און עפעס
קונציג אזוי — א וואָרף מיט דער האַנט דורכ'ן אויר, פונקט
אין מויל אַרײַן, א קנאק, און וואָרפט שוין מיט די ליפּן רעכטס
און לינקס די שאַלעכצער. האָב איך מיך אָפּגעשטעלט, קוק איך
אויף זיין בריה'שאפט.

גלייכט ער זיך אויס מיט מיר, זאָגט ער:

— יענקעלע, עפן ס'מויל, יענקעלע!...

מיכלא, בעט א גוי, עפן איך... און געמיינט האָב איך,
רבי'ניו, ער וויל מיר שכור-ניסלעך וואָרפן אין מויל אַרײַן, —
עפן איך — נעמט ער, רבי, די פּוּיסט און גיט מיר א זעץ אין
די ציין אַרײַן!

צעוויינט ער זיך נאָך מער, יענקעלע:

— אוי, דער רוצח, דער רוצח...

איז עס אָבער דעם כעלעמער רב נישט ניחא.

גייט ער נענטער צו און מוסר'ט אים:

— דאָס האָב איך נישט ליב, יענקעלע! ווי זאָגט מען

עס, גלאַט אזוי, אויף גאָט'ס א באַשעפעניש — רוצח?!

— ער האָט דאָך מיר דריי ציין אויסגעהאַקט! צעכליפּעט

זיך יענקעלע, ווייזנדיג די ציין.

קוקט דער רב און שאַקלט מיט'ן קעפּעלע און זאָגט, נישט

גלויבנדיג:

— זאָג דעם אמת, יענקעלע, ס'איז דיינע ציין?

— וועמעס דען, רבי? נאט, רבי, זעט!

און ער עפנט דאָס מויל און ווייזט אים די לעכער...

קוקט דער רב און גאַפּט:

— הפלא ופלא, — זאָגט ער נאָך א וויילע, — א איד

זאָל האָבן אזוינע ציין...

— א וואָסערע דען ציין האָט א איד? — פרעגט יענקעלע

א ביסעלע שוין דערשראָקן.

— נא, זע! — ענטפערט דער רב און ווייזט אים זיין אַלט

מעבל אין אַלטן מויל — אנדערע האָבן לחלוטין נישט קיין ציין,

סיידווייסיי, נישט אזוינע ציין! כ'בין דאָ נישט קיין היינטיגער,
נישט געזען אזוינע ציין ביי אַ איד אין מויל!

און קלערן זעצט ער זיך, דער רב; צוויי שאלות מיט
אַמאָל:

ווי קומען אזוינע גרויסע געזונטע ציינער צו אַ איד?
און — דער שבת-גוי, וואָס האַקט ער עס אין פרעמדע ציין
אַריין?

קלערט ער און קלערט ביז ער שפּרינגט אויף:

— אַהא!

דאָס הייסט — דערנאָנגען:

— האַ בּהאַ תּלִיָא, יענקעלע! איינס אָן צווייטן ווענדט
זיך עס... דו זאָנסט גלאַט אין דער וועלט אַריין „רוצח“! אויף
גאָט'ס באַשעפּעניש — „רוצח“ נישט קיין רוצחים. עס זאָלן
זיין רוצחים אויף דער וועלט, וואָלט די וועלט, חס ושלום, קיין
קיום נישט געהאַט! אלא מאי? אַ מעשה שחיה פאַר צייַל.
ס'טו דאָך, און איד גלויב דיר, און איד זע דאָך די אויסגעהאַק-
טע ציין, איז די מעשה, פאַרשטייט'טו מיר, אַזוי —

און ער כאַפט אַ ביסל אָטעם און פאַרטייטשט:

— שולדיג, יענקעלע, זיינען טאָקע דיינע ציין!

שפּרינגט יענקעלע אין דער הויך:

— היתכן, רבי, מיינע ציין? און דער ערל?

— גאָר אין גאַנצן פטור איז ער נישט, דאָס, יענקעלע,

זאָג איד נישט! דער עיקר חייב אָבער זיינען דיינע ציין, דאָס
הייסט: נישט-דיינע ציין...

— וואָס טייטש?

— לייג'צו קאָפּ, יענקל! דער ערל איז בטבע אַ מזג-טוב...

שכור-ניסלעך געהאַט, דיך דערזען, האָט ער דיך באמת געוואָלט
מחנה זיין, מכבד זיין... „עפן ס'מויל!“, זאָגט ער... אַרייַג-
וואָרפן וויל ער: זיי האָבן דאָך ליב וואוילטאָג און קינצעלעך!
אַכטער אַז דו. יענקל, האָסט געפאַלגט, און דער האָט דערזען

גאנצע ציין, זיינע ציין, הייסט עס, אין דיין מויל...
 פארשטיסטו דאך: אן אינו ישראל, אין דיין מויל זיינע ציין,
 ווערט ער אונטערנעצונדן! און אן אינו ישראל, אז ער ווערט
 אונטערנעצונדן, וואס זאל ער טאן? זעצט ער מיט דער פויסט:
 — פאלג מיר, יענקעלע, — ענדיגט דער רב — מאך קיין
 עסק נישט דערפון... ניי אהיים צו דיין פלוגית'טע, זאג איר,
 איך האב געהייסן, בפירוש געהייסן, זי זאל דיר מאכן א שווענ-
 קעכץ פון פייגן...
 פאלגט יענקעלע, גייט אוועק, און דער רב רופט אים נאך:
 — און דאס אנדערע מאל, אז אן ערל הייסט דיר עפענען
 דאס מויל, עפן א ביסעלע... נישט מער ווי א ביסעלע, א שפא-
 רעלע! ער דארף גאר נישט זען, אז א איד האט ציין...

קאפיטל 2.

נאך אמאל קלעפ. דער רב וויל
מתפלל זיין אויף א האלב ברויט.
אן עצה טובה.

גייט דער כעלעמער רב צו זיינע סוגיות צוריק, לערנט גע-
שמאק און שעפט נחת פון דער הייליגער תורה. און כאפט פון
צייט צו צייט א ביסעלע פונ'ם ביסעלע עולם הזה אינ'ם קארענעם
שקעטעלע... און דאָס האַרץ פון תענוג וואַססט!
— אוי, א וועלטעלע, א וועלטעלע...

און וואָרפט ווייטער א בליק, דורכ'ן פאָרגרינטן אַלטן
שייבעלע, פון פענצטערל אין בית-דין-שטוב, צום מאַרק אַרויס...
— און מענטשעלעך, גאָטעניו, סאַמעטענע, זיידענע...
ענדיגט ער די שבחים נישט. ווייטער אַריינגעפאַלן יענקעלע.
נאָך קיין חודש נישט אַריבער.

גאָסט ער, דער רב:

— וואָס ס'האָט זיך מיר גע'חלום'ט די נאַכט, יענע, —
וואָס איז ווייטער, יענקעלע?

— דער שבת-גוי! רבי, אַלץ דער שבת-גוי! — שרייט
יענקעלע — און פאַלט אויף דער באַנק אַנידער.
מוסר'ט אים דער רב מיט לייטזעליגקייט:

— א פגע-רע דו ביזט, יענקעלע! וואָס קריכסטו אַלץ
צום שבת-גוי? קיין רוצח, חלילה, איז ער נישט, אָבער גלאַט
אזוי — נאָך וואָס טויג עס דיר?

— פון הינטן איז ער מיר אָנגעקומען, רבי'ניו... — פאַר-
ענטפערט זיך יענקעלע — פון הינטן, רבי'לעב! איך גיי מיר
דורכ'ן געסל, רבי'ניו, אַהיים... א ברויט האָב איך פאַר מיין
הויז-געזינד געטראָגן, פאַר ווייב און קינדערלעך א ברויט גע-

קויפט, זיין ליבער נאָמען האָט אַ ברויט באַשערט! אונטער'ן
אַרעם טראָג איך עס... קריג איך פֿלוצלונג הינטן-אַרום אַ זעץ
אין קאָפּ אַרײַן, בין איך אומגעפֿאַלן, חלש איך, האָב איך מיך
קוים אויפגעכאַפּט, — זע איך, גייט דער שבת-גוי אַוועק מיט'ן
פולן מויל און קייט, און דאָס ברויט ליגט מיר פֿאַר די פֿיס
אַפּגעביסן — נאָט, זעט, רבי'ניו — — אוי, דער קאָפּ, דער
קאָפּ! —

און ער ווייזט דאָס ברויט דעם רב און כאַפּט זיך אָן ביים
קאָפּ.

באַטראַכט דער רב דאָס ברויט און זאָגט:
— דער קאָפּ איז אַ קלייניגקייט. פון אַ זעץ, חלילה,
שטאַרבט מען נישט! אָבער זע, יענקעלע, ווער האָט רעכט
נעהאַט?

אַט זע — ציין! אַ ערל, זע, האָט ציין! זעסט? אַ ביס,
און מיט אַמאָל אַ העלפט פון ברויט! איך וואָלט עס נישט
געקאָנט!...

— יאָ, רבי! — איז מודה יענקעלע, — אָבער מיט'ן
רוצח וואָס וועט זיין? ! כעלם איז אין סכנה!
בלאָזט דער רב פֿאַר זיך:
— אַי — י — י!

— און מיין נישט, יענקעלע, — ווענדט ער זיך צו אים, —
אַז איך האָב קיין צער נישט דערפֿון... איך ווייס, וואָס אַ האַלב
ברויט, ביי אַזאַ איד ווי דו, מיט אַזוי פיל מילעכלעך אין שטוב,
באַטייט... עס וועט דיר טאַקע, נעבעך, פֿעלן... עס זאָל זיך
ווענדן אָן מיר, זאָג איך דיר בהן צדקי, איך וואָלט בפֿירוש
געהייסן, קהל זאָל דיר אָפּקויפֿן אַ האַלב ברויט... פֿאַרוואָס
נישט?... טאַקע אָרים קהל, אָבער — אַ איד האָט היינט נעהאַט
און פון אַלעמענס שבת-גוי! און אַ האַלב ברויט איז נאָט
קיין סכנה נישט... קהל ווערט נישט בדלות... ווייסטו דאָך, איך
האָב קיין דע ה נישט...

צעשרייט זיך יענקעלע:

— אַזוי?... הייסט עס, לית דין ולית דיין... דער רוצח

וועט אַרומגיין פראַנק און פריי!

— רוצח, — ענטפערט דער רב געזאָסן, — איז פאָרט
לאו דוקא... כ'האָב דאָך דיר איינמאָל שוין געזאָגט: די וועלט
וואָלט, חס ושלום, קיין קיום נישט געהאַט! נישטאָ קיין רוצחים...
— אלא מאי, פרענסטו?

— שולדיג, זאָג איך דיר, יענקעלע, איז דאָס ב ר ו י ט!
„על פת לחם — שטייט אין די ספרים — יפשע גבר.“ קענסט
דאָך די קליינע אותיות — א מענטש זינדיגט איבער אַ ביסן
ברויט!... און אַלע: אַ איד איז עובר אויף „לא תחמוד“...
אַמאָל אפילו אויף „לא תגנוב“... אַ גוי, להבדיל, אויף „לא
תגזול“... אַמאָל טאַקע אויף „לא תרצח!“ אויך, אָבער נישט
פון דער טבע... אַלץ דאָס ברויט! דו ווייסט גאָר נישט, יענקלע,
אַ יצירה־עם שטעקט אין ברויט. הגע בעצמך, זאָג אַליין,
יענקעלע, ווען נישט דאָס ברויט, וואָס וואָלט געאַרט אַ שבת־גוי,
אַז יענקעלע דרייט זיך אַרום אויף דער גאַס, שפּייזט זיינע
עופה'לעך און לויבט גאָט? האָ? אָבער אַז מען דערזעט
ברויט... אַז יענקעלע טראָגט אַ ברויט! יא, יענקעלע — פאַר-
שטייט! צעקיי עס גוט!...

און דער רב גייט צו, לייגט יענקעלע'ן די הענט אויף די אַקסל
און זאָגט מיט גרויס רחמים:

— ווייסטו וואָס, יענקעלע? דו ווייסט דאָך, איך בין
אַן עניו, בטבע אַן עניו... און האָב נישט ליב יענע זאַכן...
פונדעסטוועגן, דיר וועל איך עס טאָן, דיר צוליב! און, ווייסטו
וואָס? איך וועל מתפלל זיין אויף אַ האַלב ברויט פון דיינעם-
וועגן?

— אַ דאַנק, רבי'ניו! — שפּרינגט יענקעלע אויף דער-
פרייט, און וויל אַרויס פון שטוב.

— גאָר הער, יענקעלע, — שמעלט אים נאָך אָפּ דער רב, —
מער זאָלסטו קיין ברויט, וואָס זיין ליבער נאָמען וועט דיר באַ-
שערן, אָפּן און בפרהסיא נישט טראָגן; מען דאַרף נישט אויפ-
רייצן דעם יצירה־עם... האָסט אַ פאָלע — פאַרדעק!

קאפיטל 3.

א ווייב מיט א קאציובע.
א מעשה פון הינטערן
באד.

גייט יענקל בארואיגט אַוועק פון רב, און קומט נאך א
קורצער צייט צוריק מיט א געוואלט צום דריטן מאָל, און ווייטער
דער שבת־גוי.

— דאָס איז שוין — זאָגט דער רב — למעלה מן השכל.
א איר זאָל זיך במשך פון איין זמן טרעפן דריי מאָל מיט א
שבת־גוי — און דערביי דריי מאָל געשלאָגן ווערן! — עס לייגט
זיך גאר נישט אויפ'ן מוח!

— עס שטעקט עפעס דערינען! — זאָגט ער — און ער
קנייטשט איין דעם שטערן און הויבט אָן חוסר ודורש צו זיין:
האָסט אים געוויזן ציין?

— חס ושלום, רבי! אז איר האָט נישט געהייסן?!

— געהאַלטן ברויט בפרהסיא?

— ווער ברויט, ווען ברויט, רבי?

וואָלט ער געהאַט ברויט, וואָלט ער גאר צו דעם אלעס נישט
געקומען... ער איז אַהיים געגאַנגען אָן ברויט... האָט אים
די פֿלונית'טע באַגעגנט מיט דער קאציובע... איז ער אַנט-
לאָפן, איז זי אים נאָכגעלאָפן... איז ער פון דער שטאָט אַרויס,
צום באָד געלאָפן... א אידענע, פון שטאָט אַרויס לויפט זי נישט...
קומט ער בשלום אונטער'ן באָד אַרונטער, ליגט דער שבת־גוי

אין גראָז; שפּרינגט ער אויף, דער'הרג'ענען וויל ער אים. אויפ'ן
סאַמע־ראָדנע טויט זאָגט ער! און שלאָגט, — קוים זיך אויס־
געריסן...

— ווייסטו וואָס, יענקעלע, — מאַכט שטיל דער רב, נאָך אַ
פאַרקלערטער וויילע, — וועסט מיר מוחל זיין, איך גלויב נישט!
כאַפט יענקעלע פון זיך אַראָפּ די קאַפּאַטע:

— רבי, אזוי גרויס גאָלד, ווי גרויס צייכן בלויע...

און וויל זיך אויסטאָן אינגאַנצן; לאָזט נישט דער רב:

— שוטה'לע, נישט דאָס מיין איך, — מאַכט דער רב, —
דאַרפסט זיך גאָר נישט אויסטאָן... לשיטתי ניי איך נאָר, איך
קאָן גאָר נישט גלויבן, דער שבת־גוי, — נאָט'ס אַ באַשעפּעניש,
זאָל גלאַט זיין אַ רוצח! אַ רוצח דאַרף גאָר נישט זיין במציאות...
און זאָג אליין, יענקעלע, היכא דמי, — רוצח? דו וואָלסט
געקאָנט זיין אַ רוצח?

יענקל זאָגט: ניין!

— איך אויך נישט! — זאָגט דער רב.

און פאַרטראַכט זיך, און כאַפט זיך נאָך אַ וויילע אויף:
— אַהא!

„דערנאָנען!“ הייסט עס, און ער צעשמיכלט זיך און
זאָגט:

— ווייסטו וואָס, יענקעלע? ! הער, וואָס איך וועל דיר
זאָגן!

און ער שטעלט זיך אויף, און זייערט מלח במלח:
„אונטער'ן באָר, זאָג איך דיר, יענקעלע, מוז זיין דאָס אָרט,
וואו קין, ווי אין דער תורה הקדושה שטייט, האָט געטויט זיין
ברודער הבל.“ —

„און דאָס אָרט, האָבן מיר אַ קיימאַל'ן, איז מסוגל לרציחה,
בפרט, איז עס אַ סכנה פאַר אַ בן־נח, וואָס קאָן זיך בטבע נישט
איינהאַלטן“ —

עפנט יענקעלע מויל און אויערן:

— אַה!

— וואָס? — שמייכלט דער רב — עס לייגט זיך אויפ'ן
שכל?
מ'ן הסתם! אז איך זאָג, זאָג איך! א מכה-שולדיג איז
דער נוי!
— פאַלג-זשע מיר, יענקעלע, מאַך דיר נישט דערפון. ווילסטו,
רוף א פּעלדזשער, אַ-ניט לייג אליין צו קאַלט וואַסער.
— און שבת, איך מיש מיך אפילו נישט אין קהל-זאכן,
אַבער בשעת סכנה — שבת, אם ירצה השם, לאַז איך אויסרופן
אין שול, אין בית-המדרש, דער עולם זאָל ווייבן דעם הינטערן-
באָד!
— און אפשר וועלן די באַלעבאַטים איבערטראָגן דאָס גאַנצע
מרחץ... אין שטאַט אַרײַן, אין מאַרק אַרײַן... נישט גלייכער,
וואָס? איז עס אַבער שוין נישט מיין זאך! א גוטן טאָג,
יענקעלע...

קאפיטל 4.

די אסיפה. יענקל מוז
 אַוועק. דעם שבת־גוי—
 הוספה. —

איז אָבער נישט אַוועק קיין גאַנצער חודש און יענקל איז
 געקומען גאָכאַמאַל...

די ציין נישט געוויזן, קיין ברויט נישט געטראָגן,
 הינטער'ן באָד נישט געווען און צעבראָכענע ביינער האָט
 ער. —

הינטער דער שול האָט ער אים דערמאָפּט, דער שבת־גוי...
 מוז שוין דער רב מודה זיין :

— אוי, א גזלן! טאקע ממש א גזלן!

און „א סכנה פאר גאנץ כעלם..."

— פאר מיר, למשל, נישט. איך קום נישט אַרויס מפתח

ביתי... נאָך וואָס? אָבער — גאנץ קהל!

— וואָרום — זאָגט ער — וואָס ביזטו עם מער פון אַן

אַנדערן כעלעמער איד? דו הייסט יענקל, אַן אַנדערער הייסט

גרוינעם; אין גאָמען ווענדט זיך עם נישט. און איך ווייס

גאָר נישט, צי דער שבת־גוי ווייסט, ווי עמיץ הייסט? ווי עם

רופט זיך דער, ביי וועמען ער נעמט די לייכטער אַראָפּ...

— מוז מען שוין — זיפצט ער אָפּ — אַן אסיפה מאַכן...
יאָ...

— און ווייסט, דער עיקר, פאַרוואָס איך האָב מורא, יענ־
קעלע?

— פאַרוואָס, רבי?

— פאַר'ן יום־כּפור'דיגן פאַר־נעילה!

אַן ערל קומט אין שול אַרײַן, אָנצײַנדן די נעילה־ליכט, קען
ער חרוב מאַכן כּעלם. אומבריינגען, חס ושלום, די גאַנצע
קהלה מיטאַמאָל!

און ליב האָט ער, — דער רב, „אומר ועושה“!
שבת הענגען שוין אין מקום קדוש קוויטלעך גרויסע, מיט
אותיות שרייענדיגע:

אַן אסיפה וועט זײַן! אַ סכנה פאַר דער שטאָט!
אַ סכנה — קומען זיך צונויף די קאַרפּן־קעפּ, אײַלן זיך
די טיזליקעס, זיצט מען קאָפּ אויף קאָפּ — —

— זאָגט־זשע, וואָס, רבי־לעב...

— זאָל יענקעלע, זאָגט ער, פאַרצײלן...

זאָגט יענקל זײַן עדות, פאַרצײלט דער רב, ווי עס איז
אים אָפּגעפאַלן אַ סברא נאָך אַ סברא... און אַז גערעכט איז
געבליבן יענקעלע — —

— אַ רוצח — שרייט יענקעלע, אַ רוצח!

ציטערט אַ „פיש אין וואַסער“...

— וואָס־זשע טוט מען, רבי־ניו?

נישט לאַנג וואַרטן לאָזט דער רב, און זאָגט אזוי:

— איך זאָל, — זאָגט ער, — האָבן אַ דעה ביי קהל... מען

זאָל מיך באַמת פרעגן, וואָלט איך אזוי געזאָגט:

יענקל זאָל קודם כּל, און טאַקע באַלד מאַרגן, אם ירצה השם,
און גאָר באַניגען טאַקע ערגעץ אַוועק... וואָרן אויף אים האָט
ער שוין אַ חזקה דער שבת־גוי... מער ווי אַ חזקה, אַ כּיון דרש...

ולחשיב אפון, כדי מציל צו זיין קהל פון סכנה, זאל מען
דעם שבת-נוי געבן חוספה :

א גרעסער שטיק קויליטש, צוויי טרינק
בראנפן, איך ווייס, אולי ירחם!...

איר לאכט?

און דאך שטעקט אין יעדן פון אונז א שטיק כעלעמער רב.

נישט פאַרימשפט

1.—אין פאָדער־הויז פון עולס־האמת

ענדיגן, מיינע ליבע לעזער, וועט זיך די מעשה גאָר אויף
א הויך אָרט; אויף א געהויבן אָרט, וואו טויט און לעבן זיינען
אויף משקולת — אין קרייז־געריכט.
פאר'ן רויט־געדעקטן טיש, מיט די גאָלדענע טראָלכן און
קוואַסטן...

פאַר דאָס אָנהויבן הויכט זיך עס אָן זיי ער אַרים,
זייער שפּל'דיג —
אין מושב זקנים;

אינגאנצן איין שטוב, מיט א פריישיש ווענטל אויף צוויי
העלפטן אָפּגעטיילט — פאַר זקנים באַזונדער און פאַר זקנות
באַזונדער (אין אונזער פרומער שטאָט באַגראָבט מען אפילו
באַזונדער!), האָט יעדע העלפט א פענצטער צו דער גאס און א
טיר צום הויף אַרויס.

זיצן זיי (איין לייבל דער געוועזענער לאַנד־שדכן מיט די
פאַרגליווערטע פיס—ליגט), זיצן זיי, די פאַראיינזאַמטע זקנים
און זקנות אינ'ם פאָדער־הויז פונ'ם עולם אמת; פון דער גאַנצער
וועלט פאַרגעסן, נאָר פון דער פרומער „צדקה" נישט פאַרלאָזט.
און ציילן זייערע איבעריגע פאַרשאַטנט־קריכעדיגע, טויבלעך־
בלנדלעכע טעג און גרייטן זיך...

אינמאָל—עס פאַלט צו די נאַכט.

דער משרת, וואָס האָט די מאָלצייטן געברענגט, האָט די לאָדן
פאַרמאַכט; געוואָרנט, מען זאָל, צו דער רעכטער צייט, דאָס ליכט
פאַרלעשן, און הינטער זיך די טיר פאַרמאַכט...

די זקנים זוקנות דערזופן מיט די בלאסע ליפן די פישיוויד, צעדריקן, מיט די מיינער און ציין, די ווייכע שטיקלעך ברויט, וואָס שווימען אַרום אין די טעפלעך (די געלגעוואָרענע „גרינע“ דוואַשע, אן אמאָליגע גרינהענדלערין, מאַכט נאָר מיט'ן מויל; נישט זי געדענקט, נישט זי זעט אין סידור די גרעסטע אותיות, נישט זי הערט, ווי יענער בענטשט!) און באַלד זיך צו דער לאַנד גער קריאת-שמע מיט'ן גרויסן „על-הטא“ גענומען. אָפגעלייענט, אָפגעקלאַפט מיט די ציטערדיגע פויסטן אין די מאַטע הערצער אַרײַן און — געלייגט זיך (אויסער לייבל שדכן, וואָס ליגט) — קרעכצן...

און ביסלעכווייז — שנאָרכן און חלומ'ען...

חלומ'ט מען אמאָל פון אמאָליגע טעג. רופט זיך וועמען אן אלט מיחוש אָן, קרעכצט מען; פאַרבלאַנדזשעט זיך אין מירן מוח א זכר פון אן אמאָליגן זומער-טאָג, גליטשט זיך דורך א שטראַל איבער א גערונצלט פאַרמעטן פנים... מערסטנמײַלס אָבער חלומ'ט זיך יענע זייט, בייטן זיך שאָטן פון אימה ופחד: דער מלאך המות מיט זיינע טויזנט אויגן קומט צו חלום, די רי-טער, די אייזערנע אין מלאך-דומה'ס האַנט, די וואָג-שאַל פאַר'ן בית-דין-של-מעלה ווייגט זיך פאַר די אויגן...

א דאָנה, פאַר וואָס מען שרעקט זיך אין פּעדערהויז פון עולם אמת...

און אין גאס פּלוצלונג:

— טראַך!

און געהאַקטע שוויבן קלינגען...

— אוי-אוי! — וועקט זיך אן אלטער אויף.

הערט זיך נאָך פון גאס, — א געלויפערין, א געפויפערין, און א געזאנג:

„ברויט פאַר אלע, —“

„די בעקער צעטריבן!“

און טראַך! — א געקלאַנג פון גלאַז!

„ליכט פאַר אלע!“

"לאמטערן צעשלאָגן,"
 "קיין גאנצער געבליבן!"

און נאך אַמאָל:

— טראָד! און ווייטער געפלאצטע שוויבן...

און נאך אַמאָל, און נאך אַמאָל, און אזוי איבער דער גאנצער גאס...

זיינען שוין אלע וואָך, זיצט מען מיט אַראָפּגעהאנגענע פיס פון די בעטן און מען ציטערט.

איין גרינע דוואַשע הערט נישט...

זיצן די מענער מיט ווייסע אויגן אין דער פינצטערניש אַרײַן, אין טויט־שרעק איינגעהילט.

קלאַפּן די ווייבער, וואָס ליגן ביים פריישישן ווענטל, צו די מענער אַרײַן:

— מאַנספאַרשוינען, וואָס טוט זיך עס אין גאס?

ענטפערן זיי נישט, די מאַנסלייט, — עס קלאַפּט א צאָן אָן א צאָן.

שרייען די ווייבער:

— מאַנספאַרשוינען, איר זענט דאָך מאַנספאַרשוינען, זאָל ווער פון אייך אַרויסגיין, זאָל ווער א לאָרן עפענען און אַרויס־קוקן!

— זאָל עמיץ פון אייך זען וואָס אין גאס טוט זיך.

— די וועלט גייט דאָך אונטער...

די מאַנספאַרשוינען שווייגן.

לייבל דער לאַנד־שדכן, וואָס קאָן זיך נישט אויפזעצן, זוכט מיט א פאַרציטערטער האַנט שוועבעלעך, דאָס ליכט, וואָס שטייט ביי זיין בעט אָנצוצינדן, און געפינט נישט.

נישטערט ער און וואַרפט נאָך אַראָפּ דאָס ליכט מיט'ן מעשע־נעם לייכטער פון טישל.

גיט א קלונג, גיבן זקנים וזקנות א ציטער, כאַפּט זיך אויף די לעצטע — די בלינד־טויבע גרינע דוואַשע, און הויבט פלוצ־לונג אָן זאָגן: „גאָט אברהם“; דאָס איינציגע, וואָס זי געדענקט. שלעפּט זי מיט זיך די ווייבער מיט; זאָגן אלע מיט א וידויר־

קול, מיט שרעק און הארציג געוויין: „גאט אברהם“.
 גיסן זיך שטילע טרערן אפילו פון די מענער-אויגן.
 און אין גאס האקט מען לאמטערן מיט געזאנג...
 דערהערט זיך פלוצלונג פון גאס א טראמפייט — —
 די לאמטערן-האקער, צעשפרייטן, צעלויפן זיך. די טראמפייט
 קומט נענטער און נענטער. שווערע, שווערע טריט הערן זיך
 שוין פון גאס... מען גייט און מען טרעט.
 — סאָלדאטן! — רופט זיך אַן לייבל שדכן כמעט דער-
 פרייט... זקנים וזקנות ווערן עטוואָס רואיגער.
 קאמאנדירט מען אין גאס:
 — נא — פלע — טשאָ!
 ווערט א געקלאנג פון איבערגעלייגט געווער, און די טריט
 דערווייטערן, און דערווייטערן זיך, און פארהילכן ערגעץ, אין
 דער צווייטער, אין דער דריטער גאס...
 ווערט אין מושב זקנים שטיל און — קאלט...
 ציען די אלטע לייט צוריק די פיס אין די בעטן אריין; ציען
 זיי די קאלדרעם זיך איבער די קעפ און ציטערן שטילער...
 ציטערן זיי אין דער פינצטער, און טראכטן.
 — וואָס קאָן עס זיין! וואָס איז געווען! וואָס וועט זיין?
 און שלאָפן איינציגווייז איין אָן א תשובה...
 ערשט אין דער פרי האָבן זיי די תשובה באקומען.
 אויפגעוועקט האָט זיי א ווייטער שאָס; און כאַלד איז דער
 משרת מיט'ן אַנבייסן שפעטער אַריינגעקומען, און געזאָגט:
 — רעוואָלוציע!
 2—אויפ'ן הויף, רעוואָלוציע מיט אַ גענזן-פּיפּיקל.
 איז א שיינער, ווארימער טאָג, זיצט מען אויפ'ן הויף. העלפט
 דער משרת ארויסטראָגן דעם לאַנד-שדכן מיט'ן געלעגער, זעצט
 מען זיך אַרום געלעגער.
 לייבל, דער געוועזענער חברה-נושאים-שמש, א שטיקל מיוחס
 אויף דער קוליע, זעצט זיך פון די עס-הארצים א ביסל אָפּגע-
 רוקט, אָבער אלע זיצן. אויסער, אז עמיץ קאַלערט זיך אין גאס
 אריין, א האַנט אויסצושטעלן. היינט נישט: א סכנה.

דער משרת האָט פאַר'ן אוועקגיין געזאָגט :
 — געוועלבער וועלן זיין פאַרמאכט. די טראַמווים וועלן
 נישט גיין. דראָזשקעס — נישט פאַרן... עס וועלן זיין דער
 מאַנסטראַציעס מיט רויטע פאַנען. און פאַטרולן וועלן אַרומגיין
 מיט אָנגעלאָדענע ביקסן ; און שיסן...
 ווערט א זקנה בלאַס :
 — פאַרוואָס ?
 פאַרוואָס קומט צו שיסן ?
 פאַרבייסט דער לאַנד־שדכן די ווייסע דינע ליפּן :
 — עס קומט !
 — און מענטשן — זאָגט משה־חייט שטאַלץ — שטעלן זיך
 איין דאָס לעבן !
 משה־חייט איז דער אינגסטער און דער געזינדסטער. אים
 איז נאָר א טאָכטער אנטלאָפּן, דאָס ווייב — געשטאָרבן, און די
 רעכטע האַנט טריקנט אים ; ער קאָן מיט דער נאָדל נישט פירן.
 אָבער אזוי—נאָך א גאַנצער מענטש.
 — און וואָס ווילן זיי, די מענטשן דינע ? — פרעגט דער
 לאַנד־שדכן פאַרביסן.
 — איך ווייס, וואָס זיי ווילן ! — ענטפערט משה־חייט און
 פּינטלט אַרום מיט רויטלעכע אויגעלעך און שמיכלט זיך אין
 ציגן בערדל אַריין.
 זאָגן וועט ער נישט. מישטיינס געזאָגט : פּגרים־מתים...
 מאַכט אָבער דער לאַנד־שדכן :
 — אור־הום...
 דאָס הייסט : ער איז מסופק, צי יענע ווייסן, ומכל שכן, צי
 משה־חייט ווייסט...
 „וואָלט ער אזוי געלינקט געווען, ווי ער ווייסט" — זאָגט
 משה־חייט...
 „אויף די באַלעבאָטיס גייט עס !" —
 און ער קאָן זיך שוין נישט איינהאַלטן :
 — די רוצחים, דעם גאַנצן עולם הזה פאַרכאַפט !
 — אזוי ? — מאַכט דער לאַנד־שדכן.

— עולם הזה פעלט אים, דעם חייט! — קרימט זיך א זקנה...

— פארוואָס נישט? — שפּרינגט אויף משה-חייט — מיין נשמה איז א לעמעשקע? כ'קאָן נישט פאָרדייען?

וואָלט ער אזוי געלינקט געווען!

און זעצט זיך צוריק, ווייטער וואָרטשענדיג:

— אַלץ האָבן זיי צוגענומען, די מערדער! מיט פּוּש-יויד שפּייזן זיי אונז... זיי קומט אַלץ! — די הייזער, דאָס געלט, דאָס צירונג, די מלבושים...

ווער בויט הייזער? דער מוליאָר! ווער מאַכט צירונג? דער גאָלדשמיד: און מלבושים ווער מאַכט? — איך!

גיט ער א קלאַפּ אין דארן האַרץ אַרײַן, אז עס קלינגט אָפּ.

און דער לאַנד-שדכן פרעגט:

— און געלט ווער מאַכט?

משה-חייט ווערט ווי פאַרפּלעפט; לייבֿל דער געוועזענער חברה-נושאים-שמש מאַמלעט:

די מ... מ... ממשלה.

שפּרינגט אויף משה-חייט:

— אָט דאָס טויג טאַקע נישט!

ווערט א צעשראַקן געמורמל.

— צערעדט זיך...

— ס'מויל זאָל אים הינטן שטיין.

— לאָז שוין זיין גענוג!

דער לאַנד-שדכן האָט אָבער קיין חשק נישט:

— און די ממשלה, זאָגט ער, — שיסט!

זאָגט דאָס חייטל ביזלעך:

— כל-זמן דער זעלנער פּאָלגט!

— דאָס מוז ער! — רייסט זיך מיטאַמאָל פון אַלע מיילער

אַרויס. אויף דעם איז ער דאָך סאָלדאַט!

גיט זיך דאָס חייטל נישט אונטער:

— וואָס מיינט איר, שוטים, באַלעבאַטים דינען?

זיי קויפן זיך אויס, די אכפּרוישים! און גיט זיך ווייטער
א קלאַפּ אין האַרץ אַריין:

— מיר דינען! מען וועט שוין זען!
און די אויגן ווערן אים נאָך אָנגעצונדענער, דאָס ציגן-בערדל
ציטערט!

— דעם גאַנצן עולם הזה וועט מען זיי צונעמען...
און דער גיפטיגער לאַנד-שדכן פרעגט:
— דו אויך? און וואָס פאַר אַן עולם הזה פעלט דיר, טרו-
קענע האַנט?

פאַרטראַכט זיך משה-חייט אויף אַ וויילע און צעלאַכט זיך:
— אַצינד?
— עס צופט, — זאָגט ער, — ביים האַרץ! און קלערט
ווייטער און רופט אויס, וואָס ער וואָלט אַצינד געוואָלט.
א גענזן פיפּיסקל!

— שכל האָט ער! — מאַכט דער לאַנד-שדכן.
קומט אלע מיטאַמאָל וואַסער אין מויל אַריין... חזר'ן זיי אי-
בער יעדער פאַר זיך אין דער שטיל:
„א גענזן פיפּיסקל — —“.

די טויבע אפילו האָט אויך דערהערט און מאַכט מיט פייכטע
ליפּן:

— א גענזל-פיפּיסקל...
און לייבלי, דער געוועזענער חברה-נושאים-שמש, זאָגט אויך
נאָך:

— א גענזל-פיפּיסקל...
ווערט אויפסניי א געמורמל:
— עס צופט טאַקע אין די געדערים...
— זאָלן זיי אזוי לעבן, די באַלעבאַטים, צי מען קאָן אויס-
קומען אַ זומער-טאָג מיט'ן ביסל פיש-יויד און די פיצלעך ברויט...
— און האַלב גנב'עט אַוועק דער משרת...
— לאָ'מען זיך טאַקע דאָס לעבן דערהאַלטן!
— מיט'ן ריח אַליין — וואָלט איך מיר די נשמה דערקאַפּט...
און אויפ'ן ראַנד פון קבר, איז פּעדערהוויז פון עולם-אַמת,

האָט זיך פֿלוצלונג אַרײַנגעכאַפּט דער יצר הרע. עס האָט זיך צעפֿלאַקערט די תּאווה צו עפּעס גוטס... די ווייסלעכע אויגן הויבן אָן גלאַנצן; די אַראָפּגעלאָזטע אונטערשטע ליפּן — ציטערן, און די גענעצטע מיילער שרייען זיך הייזעריגלעך איבער:

— א פיפּיקל... א פיפּיקל... אוי, א גענזן פיפּיקל, אוי, א פעט גענזן פיפּיקל... א שמעקעדיגס...

און די הענט ציען דרייערס און צווייערס, און גרעשלעך פון קעשענעס און בוזעמס אַרויס.

אַבער—ווער וועט ניין? ווער וועט ניין?

— איך נישט! — זיפּצט אָפּ דער לאַנד־שדכן.

שרייט גרינע: איך!

ווייל מען נישט:

— חס ושלום! ז'וועט נישט דערגיין, וועט נישט דער־רעדן... און וועט אין מיטן פאַרגעסן — אָן זכרון, א בהמה...

ווייל משה־חיים ניין, ווייל מען אויך נישט:

— מיט איין האַנט — מיט א לינקער? ער וועט פאַרלירן!

מען וועט אים אַרויסשטויסן...

רופּט זיך ענדלעך אָן לייבל שמש:

— איכע...

אַזוי רעדט ער.

ער איז דער עלטסטער, דער שוואַכסטער, ניט אויף קוליעס...

און עס ווערט א גערופּעריי:

— יאָ! יאָ! ער איז א מבין!

— דער גאָרקיכער קען אים און וועט אים נישט נאַרן.

— אַבער כּמעט בלינד... — ווייל עמיץ איינווענדן.

— קען די שטאַט אויסווייניג...

— גייט דאָך אויף א קוליע...

— זאָל זיין א קוליע, אַבי א מבין...

העלפט מען אים זיך אויפהויבן. דערלאַנגט מען אים די קור־

ליע אין דער האַנט אַריין, און ער גייט; דעם קאַפּ, ווי ווייט מעג־

לעך איז, אויפגעהויבן. מיט דער קוליע, נישט אָן גאווה, קלאַפּנ־
דיג. און דער עולם רופט נאָך:

— זעט, זעט! ער גייט!

— נאָר קלייב אויס, לייבל!

— בעט אים — א רעכט פיפיקל!

— און איינפאַקן זאָל ער; אין א פאַפיר —

— אין א סך פאַפירן!

— און צובינדן מיט א שטריקל —

— למען השם...

— און פאַרליר נישט...

ביז ער פאַרשווינדט.

3—קאסטראַמער גמזייט און לייבל שמוע

דארף א קאמפאניע קאסטראַמער, הויכע, ברייט-פלייציגע סאָל-דאָטן גיין איבערפירן אַרעסטאַנטן פון צירקל-אַרעסט אין טורמע אַרײַן.

שטייען זיי, אויסגעשטעלט מיט שאַרף-אַנגעלאָדענע ביסן פאַר א יונגן אָפיציר מיט שפיציגע וואַנצעלעך און אייגעלעך, וואָס זאָגט זיי אָן, ווי אזוי זיי זאָלן זיך באַניין אויפ'ן וועג מיט'ן „וונטרעני ווראַג“.

דער „וונטרעני ווראַג“ — דער שונא פון אינעווייניג איז דער פּאָלאַק און דער איד...

דער איד איז נאָך געפערלעכער!

באווייזט זיך אַ קוים-קוים שמייכלע אונטער די וואַנצן פון די קאסטראַמער ריזן: „אידעלעך“ און „געפערלעך“... עך-מא! פליגעלעך אזוינע...

זאָגט אָבער דער אָפיציר, אַז „שדים שמעקן אין זיי!“... קינדער פון ווייגן גייען אַרויס אויף דעמאָנסטראַציעס, אַלטע גייען; פון די בעטן, פון די שפיטעלער אַרויס!

אַזאַ איינגעוואַרצלעטע שנאה ברענט אין זיי צו דער רוסישער מלוכה; אַזאַ פאַרקרעקטער האַס — צו דער הייליגער צערקווע... פליגן — און אַז מען דאַרף, ווערט פון זיי לייבן, טיגערן... זיי מאַכן זיך נאָר שוואַך, ווי ביים „פּריזיוו“, פאַרשטעלן זיך אזוי, אַ כיטרע פּאָלק די אַנטי-קריסטן!

און — מיט באַמבעס גייען זיי!

ווערן שוין די פּנימ'ער פון די ריזן פינצטער. הילן זיי זיך אין שטרענגע שאַטן איין. אין די קינדערשע אויגן ציגן זיך שלעכטע פיערלעך אָן; דריקן די לאַפּעס די ביסן פעסטער.

און קאמאנדירט מען :

— מארש :

גייען זיי מיט פעסטע טריט און א נאך א פעסטערן וויסן,
וואָס צו טאָן...

נעמען זיי אָפּ אַרעסטאַנטן פון צירקל : אַלט און יונג, פרויען
און קינדער — און פירן זיי, ערנסט און שטיל-שווייגנדיג, און
נישט אינגאנצן אָן שרעק, איבער דער גאס צו דער תפיסה —

קומט אנטקעגן א איד, גלאַצט מען די אויגן אויס :
„ווי שטיל ער גייט... ער טאַפּט מיט די פיס, ווי מיט הענט, ער
שלייכט זיך... ער האַלט עפּעס אין ביידע הענט ; און אזוי זאכט...
און אזוי ווייט פון זיך!“

ניט מען אים א רינגל-אַרום מיטאַמאָל — —

זאָגט דער פירער :

— גיב אַהער !

לייב פאָלגט נישט.

ווייל מען נעמען, ער לאָזט נישט ! רייסט מען, לייבל שמש
ראנגלט זיך :

— מאַיע, מאַיע — שרייט ער, — ראַזבאָיניקי !...
קוים די בלינדע אויגן האָבן דערזען, אז עס זיינען סאָלדאַטן,
ווייל ער שוין אוועקוואַרפן דאָס פעקל, דערהערט ער ערשט אן
אַנגסט-געשריי :

— ניע בראַסאי !

ניט ער א צאָפּל און קריגט מיט א שטיק אין דער נאָז...
פירט מען אים, מיט די אַרעסטאַנטן צוזאַמען, מיט'ן אַראָפּ-
געהאנגענעם נאָז-פליגל, צוריק אין צירקל אַריין...
לייגט מען דאָס פעקל אויף א גרינעם טיש און מען שיקט
נאָך סאַפּיאָרן...

קומען זיי, טרעטן אַלע אָפּ. בינדן די סאַפּיאָרן זאכט דאָס
שטריקל אָפּ, עפענען דאָס פעקל מיט פאַרציערטע הענט און
געפינען, איר ווייסט שוין וואָס...

4—נישט פאר'משפט

מאכט מען א פראטאקאל :

— נישט געפאלגט דעם פאטרוס... געווערט זיך... באליי-
דיגט דעם פאטרוס : „ראזבאניקי" געזאגט.

פון פיפיקל קיין ווארט נישט דערמאנט ; איינגעשלאנגען, נישט
געווארן !

און מען האט געשריבן, גע'חתמ'עט, אוועקגעשיקט, וואו מען
דארף... לייבל'ען, וואס א דאקטאר האט פארנייט דעם נאז-
פליגל, האט מען אויך אפגעשיקט וואו מען דארף.

נאך עטלעכע חדשים, קומט זיך דאס אלץ צוזאמען אין
„סוד"...

לייבל, די קאסטראמער : צוויי פון זיי אלס היטער, די רעשט
אלס עדות און — דער פראטאקאל...

אלץ—אויסער דעם פיפיקל. —

זיצן, ביים רויטן טיש די אדונים שטרענג.

פרעגט דער פרעסידענטעל :

— ביזט מודה ?

שווייגט לייבל. ער הויבט נישט אן צו פארשטיין.

ברומט א סודיא :

— ער וועט נישט ענטפערן !

דער קטיגור :

— פארקעמט !...

הערט מען אויס די עדות...

זאגן זיי: טאק טאטשנא!
 „עפעס א פעקל געטראגן... נישט געפאלגט... געאמפערט
 זיך... געזאגט: „ראזבאָיניקי“...
 פרעגט דער סניגור, דער אַדוואָקאַט, הייסט עס:
 — וואָס פאַר אַ פעקל?
 זאָגט איין עדות:
 — כ'ווייס נישט... אָפּגעגעבן אין צירקל.
 — ברומט א סוריא:
 — וואו איז עס אַהינגעקומען?
 — אידעלעך — אַרויסגע'גנב'עט...
 און דער פּראָקוראָר:
 — דערויף זיינען זיי שוין בריה'ם!
 וויל דער אַדוואָקאַט ווייטער פרעגן, ווינקט זיך דער פּרעדיקט-
 דאַטעל איבער מיט די חברים, און זאָגט שטרענג:
 — דאָס געהערט נישט צו דער זאַך!...
 — נישט דאָס צירקל ווערט גע'משפּט! — זאָגט ער.
 לאָזט דער אַדוואָקאַט דעם קאַפּ אַראָפּ און הויבט אָן, צו בעטן
 רחמים:
 — רבותי, איר זעט דאָך: אַז אַלטער...
 ברומט מען:
 — אריהו! די שנאה וואַססט מיט די יאָרן!
 און מען צעווערטלט זיך: דער מליץ יושר מיט'ן פּראָקוראָר:
 — אויף א קוליע... — זאָגט דער אַדוואָקאַט.
 — אזוי קומען זיי צום פּריזיוו אויך! — לאַכט דער פּראָקור-
 ראָר.
 — און טויב איז ער, און בלינד —
 — געמאַכט... גאַנץ אידישלעך...
 — א האַלב־טויטער!...
 לאַכן שוין אַלע...
 ווערט שוין דער אַדוואָקאַט ביין. ער איז דאָך עפעס אויך
 א מענטש מיט א דעה, — גיט ער א געשריי צו לייבל'ען אויף
 רוסיש לשון:

— עי, זשיד, פאדנימי סוואיו פאלקו...
 פארשטייט דאך לייבל נישט א וואָרט, רופט מען צו א מבין
 אויף אידיש-לשון, זעצט ער אים איבער:
 — מען הייסט, לייבל, דו זאָלסט אויפהויבן די קוליע דיינע.
 מוז ער.

האָט ער דאך אָבער קיין כוח נישט, ציטערן אים דאך די
 הענט, און די קוליע איז א שווערע... שלעפט ער, אז מען הייסט!
 שלעפט ער און הויבט, און הויבט און גיט מיט אַמאָל א פאל
 אַנידער...

קורץ און בקיצור:

מען האָט אים נישט פאר'משפּט!

צווייטע אָפטיילונג :
(משלים).

קיין און הבל

1.

אמאל איז געווען א קין, אמאל איז געווען א הבל; צוויי
ברידער זיינען זיי געווען.
דער ערשטער קין און דער ערשטער הבל.
האָט הבל געהאט גאָט אין האַרץ, געהערט זיין שטים ביי זיך
אין די נירן און האָט זיך קיין גאָט ניט געזוכט.
דאָנען קין, אָבוואָל דער עלטערער, האָט נאָר די בענקשאַפֿט
צו גאָט געהאט; האָט ער א וואַנדערשטאָק גענומען און איז
געגאָנגען זוכן גאָט, אויף וועג און שטעג.
„גאָט מוז זיין גרויס, אומגעהויער גרויס; שטאַרק, אויסטער-
ליש שטאַרק מוז ער זיין!“ — אזוי האָט קין געטראַכט.
און אז ער האָט דעם ערשטן, אומגעוויינלעך גרויסן, שטאַרקן
פעלז אויף זיין וועג געטראַפֿן, איז ער אויף די קני געפאלן און פון
האַרץ אַרויס א געשריי געטאָן :
— אָט איז גאָט !
און פול פאַרכט, דאָנקבאַרקייט און ליבשאַפֿט צום גאָט, וואָס
האָט זיך אים באַוויזן, פאַלט ער פאַר'ן פעלז אויף די קני און
בעט מיט פאַרציטערטע ליפֿן :
„לאָז מיך אייביג זיין לעבן דיר, מיין גאָט!“

„דערווייטער מיך ניט פון דיר, דו קוואַל פון גרויסקייט און מאַכט...“

א ווינטל בלאָזט און רוישט אין דער שטיף —
דערהערט קין אינ'ם ווינטל גאָט'ס וואָרט; פאַרנעמט ער
זיינע רייד אין גערויש —

נייט הבל פאַרבוי, רופט ער אים באַגייסטערט צו:
— ברודער, קום צו און זע באַשיינפערלעך גאָט!
— ברודער, דאָס איז גאָט! און איך, דיין ברודער קין, בין
זיין נביא און, —
ער ענדיגט ניט!

הבל שטעלט אַרויף א פום אויפ'ן פעלז:
ער טרעט אויף גאָט!
שפּרינגט קין אויף און כאַפט דעם וואַנדערשטאַק, און טויט
זיין ברודער הבל, וואָס האָט געלעסטערט גאָט...

„בלוט פאַר בלוט“ איז דאָס געזעץ.
לויפט א ווילדטייר פון וואַלד אַרויס און צערייסט קינ'ען,
וואָס האָט זיין ברודער הבל געטויט. —

2.

„בלוט פאַר בלוט“ איז איין געזעץ;
„געשטאָרבן איז עמיץ, עמיץ זאָל לעבן!“ — דאָס צווייטע.
און א נייער קין ווערט געבוירן; און — א נייער הבל.
האָט הבל גאָט אין האַרצן און זוכט ניט גאָט; קין — גאָר
דאָס פאַרגעפיל פון גאָט און א ברענענדיג בענקשאַפט צו אים, —
זוכט ער גאָט אין וואַלד און פעלד.
„גאָט איז לעב, גאָט איז פרייד!“
איז זיין געדאַנק:
„געזאַנג איז ער און בליאונג... אויסער גרויס און שטאַרק!“

געפינט ער א בוים — א ריז אין וואַלד, און פאַלט אויף די
 קני פאַר גאָט!
 „ווי גרויס דו ביזט, גאָט; די הימלען שפּאַרסטו אונטער.
 און שטאַרק — צוואַנציג ריזן נעמען ניט אַרום דיין שטאַם!
 „און ווי דו בליסט, גאָט; דאָס ביזטו די בליאונג אַליין!
 „און ווי זיס צעגיסט זיך דער געזאַנג אין דיינע צווייגן, —
 לאָז מיך רוען אין דיין שאַטן, גאָט“...
 „און אז א ווינטל בלאָזט און די בלעטער הויבן אָן צו רוישן,
 הערט קין די שטים פון גאָט און פאַלט אויף די קני.
 גייט הבל פאַרביי:
 „זע, ברודער, גאָט! און איך, דיין ברודער, בין זיין נביא!
 „אין די אויערן רוישט מיט זיין געזאַנג; ביז'ן האַרץ אַריין—
 זיין קלינגענדיג וואָרט...
 „און—אזוי זאָגט גאָט...
 וויל הבל נישט הערן גאָט'ס וואָרט; שטרעקט ער אויס זיין
 האַנט און כאַפט אָן א צווייג פון בוים.
 — איך בויג אַראָפּ דעם קאָפּ פון גאָט; איך רייס אים ביי
 די האַר!
 און רייסט אויס, און צעוואַרפט א הויפּן בלעטער פון גאָט.
 פאַלט הבל, דער גאָט-לעסטער, פון קינ'ס הענט דערוואָרגן;
 אנטלויפט קין, דער ברודער-מערדער, צום ים, פאַרפליצט אים
 א וואַל!
 „בלוט פאַר בלוט“

 3.

„געשטאַרבן קין און הבל, לעבן זאָלן קין און הבל!“
 און נירנעבוירן, קומען זיי צוריק אויף דער וועלט.
 האָט הבל גאָט אין האַרץ און זוכט אים נישט.
 און קין האָט איינמאָל גאָט אין חלום געזען; און איז דער

חלום פארשוואונדן, האָט ער זיך אויפגעכאַפּט נאָך מיט א גרע-
סער, ברענענדיגער בענקעניש צו גאָט.

און א שניצער איז שוין קין געווען. מוז ער זיך אויסשניצן
דעם גאָט, וואָס ער האָט אין חלום געזען.

פאַרווירקלעכט מוז דער חלום ווערן; צוריקקומען און איי-
ביג בלייבן מוז דער פאַרשוואונדענער טרוים!

ער קאָן אָן גאָט שוין ניט לעבן!

נעמט ער מיט זיך מעסער, האַק, הובל און זעג און גייט אין
וואַלד אַריין.

דעם שטאַרקסטן, העכסטן בוים קלייבט ער אויס; און דער
פאַלט אונטער זיין האַק, און ווערט דערנאָך מיט האַק, הובל און
מעסער באַאַרבעט...

און טעג און נעכט טרעט קין פון דער אַרבעט ניט אָפּ. פון די
שפּענער האָט ער זיך א פייער, צום וואַרימען און קאָכן געמאַכט;
פון אָפּגערייניגטן שטאַם זיך זיין גאָט געשניצט...

אין עס איז אַרויס א גאָט!

דער גאָט, וואָס האָט זיך אַיט אין חלום באַוויזן, וואָס ער
האָט אין שלאָף געזען...

און גרויסע אויגן האָט ער אים געמאַכט — גאָט זעט פון עק
וועלט ביז עק... אָבער ניט גלייכע אויגן:

קוקט איין אויג לייטזעליג און באַשענקענדיג-ליב — גאָט איז
א גוטער! —

דאָס צווייטע שטרענג, — א ריכטער איז גאָט א שטרענגער
און באַשטראָפּט יעדע זינד!

און אין איין האַנט האָט ער אים א הענגל-טרויבן אַריינגע-
שטעלט — פרוכטבאַרקייט איז דער גוטער גאָט!

די צווייטע האָט ער אויף א פויסט פאַרשניצט און זיין האַק
איז דעם פויסט אַריינגעשטעקט — דעם זינדיגן אָפּצושרעקן; גאָט
שטראָפּט!

און פאַרטיג איז געוואָרן דער גאָט, און ער האָט אים אויפ-

געשטעלט און—פאלט פאר אים אויף די קני!

— אָ, גאָט!

ווי ליב האָב איך דיר, גאָט, מיין גאָט! און ווי פאַרכט איך

מיך פאר דיר!

— און איך בין דיין נביא, גאָט!

איך האָב דיר געפונען!

און איך וועל דער וועלט זינגען דיין לויב און שאַלן דיין

קראַפּט.

איבער דער ברייטער וועלט וועל איך דיין נאָמען צעטראָגן;

ווי שמעקנדיגער בוימל וועט זיך, אָ, מיין באַשאַפער, דיין נאָמען

צוגיין — —

און בעטן בעט ער זיך!

„רעד מיט מיר, גאָט!“

פליט, איבער זיין, צו גאָט'ס פיס פארזונקענעם קאָפּ, אַ מחנה

וואַנדער־פליגל פאַרביי; רוישן זייערע פליגל אין דער לופט;

הערט ער גאָט'ס רייד צו זיך אין גערויש.

גיט הבל פאַרביי.

— הבל, זע באַשיינפערלעך גאָט! און —

„אזוי זאגט גאָט! — —“

— דיין באַשאַפער באַשאַפער? — פאלט אים הבל אין די

רייד אַריין מיט שפאָט.

— האָסט אַ בויס אויסגעהאַקט, ביים פייער פון זיינע שפּער

נער דיר געוואַרימט און דיין שפיץ געקאָכט, און דו קניסט פאַר'ן

טויטן אָפגעשילטן שטאַם, וואָס דו האָסט, לויט דיין אייגן בילד,

געמאַכט?

דערקענסטו דיר ניט, קין, איך דיין גאָט?

און זע, איך שפיי אויף דיר און אויף דיין עבענבילד — דיין

גאָט!

— גאָט! — שרייט קין אויס אין ברענענדיגן צאָרן — פאַר

שטאָפּ דאָס לעסטער־מויל, באַנוץ דיין האַק פאַר'ן זינדיגנס קאָפּ!

און ער פאלט נאָכאַמאָל אויף די קני:

— ער איז מיין ברודער, גאט! פון איין טראכט זיינען מיר
 אויף דער וועלט אַרויס, דיוועלבע בריסטן האָבן אונז גענערט, —
 נאָר דו ביזט מיר טייער, גאט, גערעכטער גאט — און איך בעט,
 און איך פאַרלאַנג פון דיר: שטרעק אויס דיין האַנט און שטראָף!
 — און ווילסטו נישט? מוז איך עס טאָן; איך, דיין נביא,
 דיין קנעכט!

און שפּרינגט אויף; און מיט דער האַק פון גאט'ס האַנט
 אַרויס, האָט ער זיין ברודער'ס קאָפּ געשפּאַלטן...

4.

און ווייטער איז אין גאט'ס נאָמען א ברודער-מאָרד געשען. —
 און „בלוט פאר בלוט" איז דאָס ערשטע געזעץ; „דער, וואָס
 גייט, קומט צוריק" — דאָס צווייטע.
 „סין און הבל געשטאָרבן; לעבן זאָלן קין און הבל".
 און אזוי וועט זיין, אייביג זיין.

דער מלאך

אויפגעבליט האָט דער מזרח־שטרייף

שווער אָטעמט־אויף דאָס פעטע שטיק פעלד, מיט טוי באַ־
דעקט.

אין שטאַל בלעקט דער אָקס, וואָס וויל אויפ'ן פרייען אַרויס.
און באַלד עפנט זיך די טיר פון הויז; דער ערדמאַן באַווייזט
זיך אויף דער שוועל.

אָפן איז די שטאַרקע ברוסט; פאַרשאַרצט די ריזיגע הענט.
מיט אַ קלאָר, ליב און דאַנקבאַר אויג בליקט ער — אַרויף
צום צעשמיכלטן הימל, אַראָפּ צו זיין פעטער שפייזערין — ערד,
און דערהערנדיג די שטים פון געטרייען אָקס, צעשמיכלט ער
זיך:

— איך גיי, ליבער, געטרייער אָקס!

ניט לאַנג האָט געדויערט און דער אָקס איז שוין צום אַקער
געשפּאַנט.

הינטער'ן אַקער שטייט דער ערדמאַן, דריקט דאָס מעסער טיף
אין דער ערד אַריין, און דער אָקס ציט אויס האַלז און קאָפּ צום
ערשטן שריט.

באַווייזט זיך פּלוצלונג אַ מלאַך פון הימל, ציט־אויס זיין פיר
ערדיג שווערד איבער'ן אַקער, צווישן אָקס און מענטש...

און אין די אויגן פון מלאַך זיינען שמערץ און ליבשאפט צו־
זאַמענגעגלייט; באַרעמהערציגקייטן און דראָאונג.

און פייערדיג ווענדט זיך צום מענטש דער מלאך, און בא-
פעלט, און שטאלערן קלינגט זיין שטים דערביי:

„פארלאז דיין אָקס, דיין אָקער, דיין פעלד און ניי!“
און אז דער ערדמאן וויינערט זיך דערשראָקן, קלינגט נאָך
הארטער דעם מלאכ'ס שטים:

„און וועסטו נישט גערנוויליג גיין, טרייבן וועל איך דיר!“
„וויסטו דיין שפּיזערין ערד נישט פארלאָזן, פארשליס איך
איר טראַכט, און זי וועט דיר איר שפּראַצונג נישט געבן.“

„ווי אייזן וועט זי ליגן אויסגעשפּרייט פאר דינע אויגן און
אָנזאָגן וועל איך די הימלען, און זיי וועלן איבער איר קיין טראָפן
רעגן נישט לאָזן; קיין טראָפן טוי.“

און וועסטו מיט שרעק פון דיין ערד אנטלויפן, און אין דיין
שטוב, פאר מיר און פאר מיין געבאָט, זיך באהאלטן—

„שיק איך מיין בלייז און צינד אָן דעם דאָך איבער דיין קאפּ...
„רופ איך פון אלע עקן וועלט ווינטן צוזאמען, און זיי ווארפן
איבער דיר די ווענט פון דיין הויז.“

„און וועסטו נאָך ווידערשפעניג זיין, און אלץ נישט אָפּרייסן
זיך פון דאָס דייניגע, און פון דיין האָב־און־גאָב —

„ווינס איך צו די ווילדע אין סטעפּ, אין שטויביגן וואַלדן
קומען זיי געפלוין, און באפאלן דיין האָב־און־גאָב...“

„און אין דינע אויגן קוילען זיי דיין אָקס און דיין שאָף און
רינד, און פרעסן זייער פלייש!

„דו מיט ברענענדיגע אויגן וועסט עס צווען, און פארהונד-
נערט בלייבן!

„און דינע זין און דינע טעכטער וועלן זיי באצווינגען;
מיט פייכטע שטריק בינדן, און פאר זיך טרייבן, אויף קנעכט און
דינסטן צו פארקויפן — און קיינס וועט צו דיר שוין צוריק נישט
קומען, — די אויגן וועלן דיר אויסגיין, ווארטנדיג אומזיסט!“
— דו מוזט גיין!

— וואוהין? — פרעגט דער ערדמאן פארציטערט.

„גאָט האָט דיר אלס זיין שליח אויסדערוויילט, און דו וועסט
גיין איבער דער וועלט שאַלן, און רופן זיין נאָמען!“

„איבער דער וועלט וועסטו גיין!
„נע ונד וועסטו זיין.

„און אָן וועג און שטעג וועסטו גיין; איבער דערנער שאַרפע
און שטיינער שפיציגע, באַרוועס וועסטו וואַנדערן; אייביג בלויז-
טיגן וועלן דייע באַרוועסע פיס...
„און אז דו וועסט מיד ווערן און זיך אָפּשטעלן, דעם אָטעם
נאָרצו כאַפּן וועל איך אָנצינדן די ערד אונטער דייע פיס, און
זי וועט דיך טרייבן!

„וועל איך דיך פון הימל פאַרפאַלגן מיט דונער און בליץ.
„און בלוטיגע שונאים וועל איך אויפּשטעלן אונטער דיר,
און זיי וועלן דיך מיט זייערע פייַלן יאָגן... דאָס ווילדע טיר וועל
איך רופן אויף דיר פון וואַלד, און עס וועט דיך טרייבן...“
„און צו אן אָפּר, צו אַ הערבערג וועסטו לעכצן: און וואו
א טיר, וועסטו אָנקלאַפּן און בעטן זיך: לאָזט מיך איבער דער
שוועל!“ און וואו אַ פענצטער: נאכטלעגער פאַר אַ קראַנקן וואַנ-
דערער, בעטלען—

„און טרייבן וועט מען דיך פון אומעטום!—
„מיט שאַנד און שפּאַט טרייבן, מיט קלעפּ און שלעג — ווי
א קרעציגן פון ישוב אַרויס! און משוגע פאַר שרעק וועסטו
ווייטער לויפן...“

„און אז דו וועסט פאַר אַ וואַסער־שפיגל פאַרבלייבן, און דיך
אַליין דערזען, וועסטו דיך פאַר זיך אַליין דערשרעקן! וועט דיך
אָנכאַפּן אַ גרויל פאַר זיך אַליין! אַ שרעק פאַר דייע אָפּענע
וואונדן; אַן עקל פאַר דיין שמוץ אויפ'ן צעבלוטטיגן לייב... און
וועסט דיך וועלן פון דיין שליוות, פון גאָט'ס־נאָמען־שאַלן —
באַפרייען, און וועסט ניט קאָנען;

„דעם טויט וועסטו רופן און ער וועט ניט קומען!
„די נעגל וועסטו אַריינשטעקן אין דיין אייגן לייב, דאָס
האַרץ אַרויסרייסן, די נשמה און גאָט'ס וואָרט פון דיר, — און
וועסט ניט קאָנען!

„און נאָך אַ גרעסערע שרעק וועט דיך יאָגן...
„און ווי הייסע טראָפּן בליי וועלן פאַלן די טרערן פון דייע

אויגן איבער דיין פנים; און פון דיינע, אייביג אָפענע וואונדן
וועט זיך גיסן אָן אויפהער דיין בלוט..."

— נאָך וואָס?

פול באַרעמהערציגקייט ווערט די שטים פון מלאך:
"פון יעדער טרער, וואָס וועט פון דיינע אויגן פאלן — אזוי
ווייל גאָט! — וועט אויסשפראַצן פון דער זינדיגער ערד א ווייסע
לייזע..."

"און פון יעדן טראָפן בלוט, וואָס וועט טריפן פון דיין איט
לעכער וואונד — א רויטע רויז! אזוי האָט גאָט באַשטימט!"
און צוריק שטאַלערן קלינגט די שטים:
"אַבער דאָס אַלץ וועט זיין הינטער דיר; דאָס אַלץ וועלן
דיינע אויגן ניט זען..."

"פאַר דיר — דערנער; שטיינער אונטער די פיס; ווי ווייט
די אויגן זעען — א וויסמעניש — —
"און וועסט, משוגע פאַר שרעק און פיין, אַלץ ווייטער און
ווייטער לויפן... די וועלט אונטער דיר מיט בלומען פאַרזייען. די
ערד אונטער דיר אין א גן-ערד פאַרטוישן, און דו וועסט עס ניט
זען — ביז — —"

— ביז וואָנען, מלאך?!

"ביז דו וועסט צוריקקומען צום אָרט, פון וואָנען דו גייסט
ארויס — אויב..."
— אויב וואָס, מלאך? — פרעגט דער ערדמאַן נאָך מער
פאַרציטערט.

"אויב גאָט וועט דיר אויף אנדערע פון זיינע וועלטן ניט
שיקן..."

"צו דעם ביזטו געבענטשט און פאַרשאַלטן..."

"צו דעם—אויסדערוויילט!" —

דער אייביגער פרידן אין ערגעץ-לאנד

דערציילט אזוי דאס מעשה'לע פון ערגעץ-לאנד :
אין ערגעץ-לאנד איז א הויכער גרויסער בארג פאראן. האלטן
זיך אויפ'ן שפיץ פון בארג די אדלער די גרעסטע, שפילן אויף זיין
הויך די ווינטן די שטארקסטע ; שפילן זיי און ראנגלען זיך.
זעט אויך דער שפיץ פון בארג דאס גרעסטע הימל-שטיק פון
געוועלכ איבער'ן ערגעץ-לאנד, און דעם שענסטן אויפגאנג פון
דער זון יעדן מארגן-פרי אין ערגעץ-לאנד...
באדט זיך דער שפיץ בארג אין העלסטן, רייכסטן ליכט. עס
איז דאך דער העכסטער בארג אין ערגעץ-לאנד : די זון פאר-
שטעלט אים קיינער ניט, פון ערגעץ פאלט אויף אים קיין שאטן
ניט...
און שטארק איז ער, דער בארג : פעלזן זיינען זיינע גלידער,
קופער און גאלד — זיינע אדערן... דאס ווייס די ווילדע ציג,
וואס שפרינגט איבער זיין רוקן...
אט אזוי האט דאס מעשה'לע פארציילט. —

האבן די מוטער דאס מעשה'לע געהערט, דערפון א וויגן-ליד
פארפאסט, און שלעפערן די קינדער איין דערמיט. מיט'ן ליד
פון ערגעץ-לאנד, פון הויכן גרויסן בארג אין ערגעץ-לאנד.
וואקסט אבער אויף דאס קינד און עס פארנעמט דאס וויגן-
ליד ; אין לערנען און אין שפילן ווערט עס פארגעסן ; דערנאך
אין לעבן, ליבן און ליידן... אינ'ם וועלט-גערויש !

ערגעץ דאך, אין א פארבארגענעם ווינקל פון הארץ, ציטערט נאך אלץ א סטרונע שטיל, און עס קלינגט דאס ליד, דאס וויגן-ליד, פון שפיץ פון בארג אין ערגעץ-לאנד, — פליצט דאס לעבן ארום און ארום, רוישט עס און זידט, הערט מען די סטרונע נישט —

גייען אזוי יארן און צייטן פארביי — —
טרעפט זיך אמאל —

שפינט א יונגערמאן זיין גאלדענעם פאָדים פון לעבן, און עס שטרעקט זיך אויס דעם מזלי'ס האנט, און רייסט אים דעם פאָדעס איבער: גייט דער יונגערמאן פון לעבן אוועק אין דער איינזאמקייט... דערפילט ער פלוצלונג אין דער שטילער איינזאמקייט: עפעס ציטערט אין ווינקל פון הארץ ביי אים, אין פארבארגנסטן ווינקל פון הארץ קלינגט... שטעלט ער זיך אָפּ און הערט זיך איין...

זינגט אמאל א יונגערמאן זיין גליקלעך ליבעס-ליד אויף זיין הארץ, אויף זיין גאלדענער יונגמ-הארץ: דערהערט דאס בייזע מול און שלייכט זיך צו און שטרעקט אים די בייזע ביינערדיגע האנט, און רייסט אים א סטרונע נאך א סטרונע מיט געוואלט; ווערט שטיל די הארץ און שרעקלעך שטיל אין הארץ; — שטיין איז דאס הארץ געבליבן.... און אין דער שטילקייט קלינגט פלוצלונג אויף דאס וויגן-ליד. דאס ליד פון ערגעץ-לאנד, פון הויכן, גרויסן בארג אין ערגעץ-לאנד...

און אמאל וועקט זיך עס אימיצן אין חלום אויף און קומט אין א שטילער לבנה-נאכט צום אויער, כאפט זיך יענער אויף... און אזוי אמאל, פארטראכטערהייט, וועקן זיך ביי לייטן די בענקשאפט אויף, און טרייבט קיין ערגעץ-לאנד; צום הויכן בארג, צום גרויסן בארג אין ערגעץ-לאנד...

צוט דאס ערגעץ-לאנד און ציט; וואנדערט מען....
און אין אלע צייטן, און אויף וועגן אלערליי, און פון אלע עקן וועלט וואנדערט מען קיין ערגעץ-לאנד...
בלאנדזשעט מען, פארבלאנדזשעט מען, —
ביינער בלייבן אויף וועג און שטעג קיין ערגעץ-לאנד...

מאנכע טרעפן דאך און דערגרייכן עס.
קומען מאנכע קיין ערגעץ-לאנד; ווייס איינער דאך פון צוויי
מען ניט...

אויף איינזאמע וועגן גייען זיי, פון פארשיידענע עסן וועלט
קומען זיי... איינער טרעפט זיך מיט'ן צווייטן ניט.

שפינט זיך און שפינט ווייטער דאס מעשה'לע...
פון לבנה-שטראלן שפינט זיך עס; אין שטילע נעכט, אין
לבנה-נעכט...

דערציילט עס ווייטער אזוי:
צופוסנס ביים הויכן בארג אין ערגעץ-לאנד ליגן לענדער
פרייע, פעט און שווארץ... וואססן וועלדער טיפע טיפע, און
שטראמען יאגן און טייכן פליסן... און רינגלען ארום דעם גרויסן
הויכן בארג...

און קומען די וואנדערער, — איינציגווייז, פארגווייז אדער
פאמיליע גאנצע — און דערגרייכן זיי דעם בארג אין ערגעץ-לאנד,
באזעצן זיי זיך ארום און ארום דעם בארג, צופוסנס דעם בארג...
גייט דער יעגער מיט פיל-און-בויגן אין וואלד אריין; זעצט
זיך דער פישער מיט נעץ און ווענטקע ביים קלארן טייך; זוכט
זיך דער פעלדמאן זיין אקער אויס; טרייבט דער הערט זיין פי
איבער דער פעטער לאנקע... ווערן קאלאניעס מיט דער צייט...
גרויס איז אבער דער צופוסנס פון בארג, טרעפט זיך איין
קאלאניע מיט דער צווייטער ניט; ווייסט איינע פון דער צוויי-
טער ניט.

בויט זיך יעדערע איר וועלט פאר זיך, און ארדנט זיך
איין די „איינציגע" וועלט. בויט זיך איטלעכע איר
הייליגטום פאר גאט דעם „איינציגן", און דינט דעם האר פון דער
וועלט דעם איינציגן...
און מען לעבט זיינע יארן אויס, און מען שטארבט צו דער

רעכטער צייט, און אלץ לויט'ן ווילן און געזעץ פון גאָט פון איינציגן...

און מען בעט גאָט, און מען רעדט אויף דער „איינאיינציג“ מענטשלעכער שפראך.

און מען אַרבעט: און מען מערט, און מען פרוכטפערט זיך, און מען הויבט זיך פאַמעלעך, פאַמעלעך אויפ'ן רוקן פון הויכן באַרג, פון געגלסטן באַרג...

לאַנגזאַם — מיט ווייץ, האָבער און קאָרן, נייט דער אַקער-מאַן; מיינט אים אויס דער פלאַנצער פון וויין; העכער שפּרינגט דער הערט, איבער שטיין און פעלז, נאָך דער ווילדער ציג; מיט דער מעטאַלענער אָדער נייט דער בערגמאַן פעסט און טיף...

און נאָך העכער שטייגן מאַנכע...

דאָס זיינען די, וואָס האָבן זיך, מיט'ן גאַנצן האָב-און-גאָב, באַרואיגן ניט געקאָנט...

שוין צו פאַרבענקטע נשמות זיינען זיי; צו פאַרבענקטע נשמות צו דער הויך, צו דער הויכער הויך.

ווייל שאַרפער קלינגט אין האַרץ ביי זיי דאָס וויגן-ליד...

לייגט מען אַמאָל די ווענטקע אַוועק און דעם פייל-און-בויגן, און מען נייט פון וואַלד און טייך... פאַלט רידל און קאָסע אַמאָל פון האַנט אַרויס; פאַרלאָזט מען דעם אַקער, פאַרלירט מען שער און שניידמעסער פון האַנט, קומט מען פון וויינבערג אַרויס, און מען וואַרפט די האַק אַוועק, און מען קוקט פון דער מעטאַלענער אָדער אַרויס אויף דער ליכטיגער שיין... פאַרלאָזט מען אויף גאָט'ס באַראָט די ווילדע ציג, און מען שטייגט...

עס ציט דער שפיץ פון באַרג...

האָט יעדע קאָלאָניע איר בענקענדיגן מאַן, אַנדערע — אירע בענקענדיגע לייט — שטייגן זיי...

שטייגן זיי.

אין, וואָס העכער, דינער און דינער דער רוקן פון באַרג; בלאַנדזשען זיי און טרעפן זיך אַמאָל. און טרעפט מען זיך...

און טרויעריג ווערט דאָס מעשה'לע, ווען עס דערציילט דער-
פון... און שרעקלעך...
טרויעריגע געשיכטן; בלוטיגע געפעכטן...

עס שפינט זיך און שפינט דאָס מעשה'לע אזוי:
האָט יעדע קאָלאָניע איר בענקענדיגן מאַן; מאַנכע —
אירע בענקענדיגע לייט — —
צום שפיץ פון באַרג בענקען זיי...
צו די ווינטן די שטארקע, צו די אַדלער די גרויסע... צום
גרויסן פרייען הימל; צום רייכן העלסטן ליכט, צום שענסטן
אויפגאנג פון דער זון בענקען...
עס ציט דער שפיץ פון באַרג...
און איינציגווייז גייען זיי, איבער די גרעניצן פון פעלדער
גייען זיי... פון וויינבערגענוועלכן קומען זיי אַרויס... ביי די
רענדער פון מעטאלענע גרובן שלייכט מען זיך...
איבער שטיין און פעלז, איבעריאָנדיג די ווילדע ציג. —
מיט פאַרבענקטע אויגן, אין דער הויכער הויך פאַרקוקט,
בלאָנדזשען זיי, זאָפנדיג מיט אויפגעשפיצטע אויערן די גערוישן
פון דער הויך — און טרעפן זיך אַמאָל...
און טרעפן, און — דערשרעקן זיך.
און מיסטרויאיש פאַרוואַנדערט, קוקט איינער אויפ'ן צוויי-
טען, זיך אָפּשטעלנדיג:
פון פאַרשיידענע ערטער געקומען, אויף פאַרשיידענע וועגן
געגאנגען און — אַנדערש געקליידט, אַנדערש געשוירן און אַנדערש
דעם קאַפּ באַדעקט...
שטאַמלט מען, זיך גריסנדיג און זאָגנדיג:
— גוט מאָרגן!
זאָגט עס יעדערער אויף זיין שפראַך, אויף זיין איינציג-
גער שפראַך... קלינגט עס דעם צווייטן פרעמד, האַרט, ניט-
מענטשלעך און פיינטלעך אין די אויערן... מיינט יעדערער, דער
צווייטער דראָט.

„ער באליידיגט מיך, ער שילט!“
 שטייט מען זיך קעגנזייטיג צו:
 — ביזטו א מענטש, גלויבסטו אין — —
 און אָנגערופן ווערט דער נאָמען פון גאָט, פון „איינציגן“
 גאָט...
 ווערן אין צוויי שפראכן גערופן צוויי נעמען פון גאָט; און
 יעדערער פון צווייטן טראכט:
 — ריידן רעדט ער ניט ווי קיין מענטש און גלויבן גלויבט
 ער ניט אין גאָט...
 גרייט מען זיך צום שטרייט...
 רופט יעדערער פאר'ן שטרייט זיין גאָט צו הילף...
 אויף פארשיידענע שפראכן ריידן זיי, פארשיידענע נעמען
 רופן זיי.
 זאָגט יעדערער: ער לאַכט פון מיר און לעסטערט נאָך
 מיין גאָט! —
 אָדער: ער דינט אַן אנדערן גאָט, אַ פאלשן גאָט, אַ שלעכטן
 גאָט!
 פלאַקערט מיטאַמאָל שטאַרקער אויף דער האַם, און מען
 ראַנגלט זיך; אויף טויט און לעבן גייט דער שטרייט...
 זיגט איין מענטש און זיין איינציגער גאָט...
 און דער באַזיגטער שילט צי בענטשט זיין גאָט און —
 פאלט...
 קאַלערט זיך דעם באַזיגט'נס קערפער באַרג-אַראָפּ, באַרג-
 אַראָפּ... און צייכנט מיט בלוט זיין יעג איבער'ן באַרג, איבער'ן
 רוקן פון הויכן גרויסן באַרג...
 און זיין גאָט אייף זיין שפראַך דאַנקענדיג, שטייגט דער
 זיגער אַלץ העכער און העכער...
 און די צאָל פון די בענקענדיגע אין קאָלאָניעס, און די
 צאָל פון די, וואָס טרעפן זיך אין ראַנגלען זיך אויפ'ן רוקן פון
 באַרג, וואַקסט פון טאָג צו טאָג...
 עס וואַקסט די בענקשאַפט, וואָס טרייבט אַלץ אַרויף און
 אַרויף... און עס וואַקסט דער צאָרן קעגן דעם ווילדן, וואָס מען

טרעפט אויפ'ן וועג; געגן דעם ווילדן טיר, וואָס גלויבט נישט אָן גאָט, האָט אַ שלעכטן פאַלשן גאָט און שטאַמלט אויף אַ נישט-מענטשלעכער שפּראַך...

און וואָס אַמאָל העכער שטייגט דער מענטש מיט זיין צאָרן! און מיט'ן מענטש, אַלץ העכער און העכער—שטרייט און שלאָכט... ראַנגלט מען זיך וואָס אַמאָל געענטער צום שפיץ פון באַרג... און די טויטע קערפּערס פון באַזיגטע קאַלערן זיך אַלץ אָפּ-טער און אָפטער, און פון אַ העכערער הויך, באַרג-אַראָפּ, באַרג-אָפּ... און צעפליישן זיך, זיך קאַלערנדיג, אויף בלוטיגע פעצן און פערדים, אָן שפיצן פון שטיין און פעלז; און אַלץ אָפטער און אָפטער ריזלט דאָס בלוט באַרג-אָפּ, באַרג-אָפּ; און שטראָמט, און טרענקט, און רויטלט דעם רוקן פון באַרג...

און אַ דאנק די אַראָפּגעפאַלענע צעפליישטע לעסטערער פון גאָט, ווערט אַלץ פעטער און פעטער די ערד צופוסנס דעם באַרג; אַלץ פולער און געבענטשטער — די זאַנג פון ווייץ און קאָרן; פולער און גליענדיגער — די טרוב, זיסער — דער זאָפט אין איר... און דער ווילדער ציג שפּראַצט אַלץ מער און מער גראָז פון אונטער די פיס, און אַלץ מער און פעטערע מילך גיט זי דעם הערט...

און די פאַרבענקטע זיגער דאַנקען גאָט און—שטייגן...

און ווייטער פאַרציילט דאָס מעשה'לע:

און עס פרוכפערן זיך אַלץ, און עס מערן זיך די קאַלאַניעס צופוסנס דעם באַרג. און די פאַרבענקטע צו דער הויך וואַססן אויך אין צאָל, — שטייגן שוין מערערע מיטאַמאָל... און געפערלעך, און מיט יעדן טאָג געפערלעכער ווערט דער וועג אַרויף; צו גרויסע אָדלער און פרייע ווינטן דער שטעג... און צום אויפגאַנג פון דער זון, און צו די ברייטע הימלען אין דער הויך...

אלץ מער ווילדע שטאמלער און גאט-לעסטערער טראגן זיך אויפ'ן רוקן פון בארג.

און שוין באוואפנט ווערט געשטיגן...

און מחנות באוואפנטע טרעפן זיך אפט און אפטער...

און שלאכטן ווערן ביי יעדן טרעפן זיך געפירט, און אלץ—

אין נאמען פון גאט, פון איינציגן גאט!

און דערהערט מען הינטן די קריגס-געשרייען פון דער הויז,

לויפט מען ארויף צוהילף...

קומט דער הערט פון זיין געצעלט ארויס, דער בערגמאן פון

זיין גרוב, פון טרויבן-געוועלט לויפט דער וויינבערגער ארויף,

עס איילט אויך דער ערדמאן פון אקער און דער פישער פון ברעג

טייך, און דער יעגער פון טיפן וואלד... און באוואפנט זיינען

אלע; דער בערגמאן האט פאר אלע וואפן געמאכט...

און אלץ אפטער און העפטיגער ווערט די שלאכט...

הילכט דער בארג פון אייביגן קריג; פון העלדן-געשריי, פון

געווער-קלאנג... און פון גאט'ס נעמען, וואס ווערן אין אלערליי

שפראכן גערופן...

און מאסנווייז קאלערן זיך די טויטע אראפ, אראפ, און צע-

פליישן זיך אויף שטיין און פעלז, איבער וועג און שטעג... און

בלוטיגע טייכן שטראמען בארג-אפ, בארג-אפ... יאגן זיך און

שטראמען.

און וואס אמאל, ווערט אונטן פעטער די ערד, פולער די

זאגן פון ווייז, האבער און קארן. זיסער און גליענדיגער דער

וויין און אלץ זאטער און זאטער פיטערט זיך די ווילדע ציג צוויי-

שען שטיין און פעלז און גיט מער און פעטערע מיכלך...

גאר איינמאל — אזוי ווערט דאס מעשה'לע דערציילט, —

האבן זיך צוויי, אין צעפלאקערטן קאמף, אלץ העכער און העכער

געיאגט, ביז זיי האבן פלוצלונג דעם הויכן שפיץ פון בארג דער-

גרייכט, און פלוצלונג גאר פארבאדן זיך אין א שטראם פון ליכט,

פון העלסטן רייכסטן ליכט פון דער הויך...

און מיטאמאָל און פּלוצלונג רייסט זיך זיי ביידע א נייע, נאָנץ נייע שפּראַך פון דער צונג אַראָפּ! — דאָס איז געווען די שפּראַך פון דער הויך, די ליכטיגע שפּראַך, די שטראַלן-שפּראַך. און מיטאמאָל און פּלוצלונג האָט איינער דעם צווייטן דער הערט און פאַרשטאַנען; האָט יעדערער אינ'ם צווייטן א מענטש דערקענט, דעמזעלבן גאָט'ס נאָמען פון זיינע ליפּן אַראָפּ געהערט, און זיי זיינען זיך איבער די העלזער געפאַלן.

און נאָך זיי זיינען געקומען אַנדערע און אַריינגעפאַלן אין ליכט, און נאָך אַנדערע — און אַלע, אַלע האָבן אָנגעהויבן ריידן אויף דער איינציג-מענטשלעכער שטראַלן-שפּראַך...

איז א פרייד געווען!

אַבער פּלוצלונג האָבן זיי דערהערט פון הינטן א קריגס-גע-שריי, פון אַלע זייטן באַרג א ליאָרס פון שלאַכטן...

אונטן איז געשען, וואָס עס האָט געמוזט געשען... ווי אויבן די איינצלענע פאַרבענקטע מענטשן, האָבן זיך אונטן די קאָלאָניען געטראָפּן...

געמערט איבער דער צייט און געפרוכפערט זיך האָבן די קאָלאָניען, און פאַרשפּרייט זיך און פאַרשפּרייט, און אַלץ שמע-לער און שמעלער זיינען די פרייע פעלדער און די פרייע וועלדער געוואָרן... האָבן זיך יענער מיט יענער געטראָפּן, דער ערדמאַן מיט'ן ערדמאַן; און הערשאַפט מיט הערשאַפט באַגעגנט, און בערגמאַן מיט בערגמאַן — אונטער דער ערד...

— פרעמדע זיינען געקומען! פרעמדע אַקערן אונזער לאַנד! ווילד-פרעמדע כאַפּן פיש אין אונזערע טייכן; שטאַמלער אָן א שפּראַך גראָבן זיך איין אין אונזער ערד... גאָט-לייסקענער האָבן אונזערע וויינבערגער פאַרנומען, — דינער פון פאַלשע, שלעכטע געטער די ווילדע ציג באַצוואונגען! —

אזוי האָט מען גערופּן.

און אויפגעפלאַקערט האָט אויף אַלע גרעניצן די שלאַכטן... לויפן די פאַרבירדערטע פון דער הויך אַראָפּ:

— שטיל! געווער צו די פיס! אַלע זיינען גלייך! פאַראן

איין איינציגע מענטשלעכע שטראלן-שפראך!

— און דאָס, — פאַרציילט דאָס מעשה'לע — איז דער אָנהויב
געווען...

פון אייביגן פרידן דער אָנהויב.
פון אייביגן פרידן אין ערגעץ-לאַנד, צופוסנס דעם גרויסן,
הויכן באַרג...

און אזוי, פאַרפלייצנדיג, צעשטראַלט זיך עס, דאָס מעשה'לע,
און צעשמייכלט זיך...

ווי דער מזרח'דיגער מאָרגן-גלאַנץ פון שפיץ אַראָפּ געזען,
פון שפיץ פון הויכן גרויסן באַרג אין ערגעץ-לאַנד געזען...

עס ווייסט, ס'וועט ווערן אַ ליד דערפון, אַ וויג'ליד; זינגען
וועלן די מוטערס, איבער דער ליבסטער קינדער-וויג...

און אינ'ם קינד'ס הערצל-קליין, הערצל-פיין, קלינגען, קלינגען
וועט דאָס ליד, און ס'וועט דערפון אַ בענקשאַפט ווערן...

אַ בענקעניש, צו ערגעץ-לאַנד, צום הויכן באַרג אין ערגעץ-
לאַנד; צום פרידן-לאַנד, מיט דער שטראַלן-שפראַך, דער איינציג
מענטשלעכער —

אַ בענקשאַפט פיין, אַ בענקשאַפט-דיין!

צוויי ברידער

אייגנטלעך, וואָלט איך ליבער די מעשה דעם גוטן גראַף טאַלסטאָי דערציילט, ער איז שוין צו גוט געוואָרן. ליידער בין איך אָבער מיט'ן גראַף טאַלסטאָי נישט אזוי גוט... אַפילו זייער גאָט, זאָגט מען, איז נישט דער בעסטער! ווי עס איז, אויב „א מעשה מיט צוויי ברידער“ — פאַרשטייט איר אַלליין, אז פון זיי האָט איינער געמוזט זיין א קלוגער און דער צווייטער — א נישט פאַר אייך געדאַכט — א נאַר! עס איז טאַקע אזוי; אַנישט, וואָלט גאָר קיין מעשה נישט געוועזן. עס וואָלט אַפּשר גאָר קיין וועלט נישט געווען. פון דער צווייטער זייט אָבער האָט יעדער מענטש זיין לשון, און איך, אויב איך זאָג „איינער איז געווען א חכם און דער צווייטער — לא עליכם—“, מײן איך גאָר פשוט: איינער איז געווען א שלעכטער און האָט זיך געטויגט; דער צווייטער — א גוטער און האָט זיך געלאָזט מעלען! אַנישט, פאַרשטייט איר מיך, וואָלט ער געווען א מילנער ביז'ן היינטיגן טאָג.

ווארום ביידע ברידער זיינען מילנער געוועזן און האָבן, אויף צוויי נאָענטע בערגלעך, זייערע ווינט-מילן געהאַט. אונטן, צו-פוסנס די בערגלעך, אויף וועלכע די ווינט-מילן זיינען געשטאַנען, מענטשן פון די טאָלן פלעגן עס אַרויפפירן, אָדער קאָרן-ווייז אַרויפטרעגן צום מאָלן. נייע-געלט פאַר דער מיל לאָזט מען, ווי דער שטייגער איז, איבער א פערטעלע; מעל אָדער תבואה, ווי דער מילנער פאַרלאָנגט. פון מעל באַקט מען ברויט, קאַכט מען לאָקשן. די תבואה פירט מען אין שטאָט אַריין צו פאַרקויפן.

פאר געלט קויפט מען: זאלץ, הייוון, הויז-גערעט, קליידער — וואָס נאָר א מענטש באַדאַרף. מען קען אין אזא מיל האָבן א גוט יאָר, נאָך איבערלאָזן אויף א שלעכטער צייט. דערצו אָבער מוז מען שכל האָבן. מיט דעם, ווייסט איר שוין, זיינען ביידע ברידער נישט גלייך געבענטשט. און א שאַד וואָרום שווערע צייטן טרעפן זיך ביי ווינט-מילן אָפּט, עס געראַט נישט און מען האָט נישט וואָס צו טאָן. אָדער עס מאַכט זיך א שטילע צייט און די פליגל רירן נישט; נישטאָ נישט וואָס צו מאַכן! טיילמאָל טרעפט זיך אויך א שאַדן אין מיל: א צו-שטאַרקער ווינט דרייט א פליגל אויס; אן אָפּגעריבענער מיל-שטיין פלאַצט פאַר דער צייט, אָדער ווייס איר, וואָס עס קען זיך טרעפן!

און טאָקע הויבט זיך אָן דער אונטערשייד צווישן קלוגן מיט'ן נאָר.

מאכט זיך עפעס א צופאַל ביים שלעכטן, דאַרף ער, ווי זאָגט מען עס, נאָר א פיפּעץ געבן, א וואונק, לויפט אים שוין דער גוטער צו-הילף: „דיין מיל שטייט? האָסט קיין אַרבעט נישט? עס פעלט דיר ברויט? הייוון? זאלץ? וואָס?“

יאָ געפעלט, נישט געפעלט, דער שלעכטער האָט שכל, ער טויג זיך און נעמט, וואָס עס לאָזט זיך. פון צוקומעניש—שמייר כעלט ער אין זיך אַרײַן — טוט קיינמאָל דער קאָפּ נישט וויי!

איז א שאַדן אין מיל, וואָרפט דער גוטער פון זיך אַראָפּ דעם ראַק און שטעלט זיך צו דער אַרבעט. אין צווייען, כאַטש דער שלעכטער נאָרט זיך, אַרבעט זיך געשווינדער, בעסער, שפּאַרעוור דיגער! עס דויערט נישט לאַנג, און דעם שלעכטנס מיל איז צוריק גאַנץ, אַרבעט ווי פריער, אויב נישט בעסער ווי פריער!

מיט דער צייט האָט דער שלעכטער נישט געברויכט אפילו צו ווינקען. דער גוטער האָט זיך א לייטער געמאַכט און איז פון צייט צו צייט אויפ'ן שפיץ-מיל אַרויפגעקראַכן, צו זען, וואָס אויפ'ן צווייטן בערגל, ביים ברודער אין ווינט-מיל, טוט זיך, און קוים האָט ער באַמערקט, אז די פליגל שטייען, אָדער אז פון קוימען גייט צו דער רעכטער צייט קיין רויך נישט, איז ער שוין געלאָפן פרעגן, צי מען דאַרף נישט זיין הילף...

אנדערש איז אָבער געוועזן אויף פארקערט. אויב עס האָט זיך אין גוטנ'ס מיל א סיבה געטראָפן, האָט מען אַרבעט געדאַרפט, איז דער שלעכטער פונקט נישט געווען בקו הברואה! האָט פארפעלט עסנווארג, האָט עס דעם שלעכטן נאָך פריער פארפעלט! גאנץ אָפט האָט ער אפילו קיין פאַלשע תירוצים נישט געזוכט, קיין קרענק נישט אויסגעקלערט, און מיט אן אָפּענעם שטאַלע נעם בליק געענטפערט: „איך העלף נישט, איך באַרג נישט, איך צאָל אפילו קיין חובות נישט; איך בין קיין נאַר נישט!“ און דער גוטער גייט אַוועק מיט לידיגע הענט, נאַר מיט א פול האַרץ מיט רחמנות אויפ'ן אומגליקלעכן ברודער, וואָס „האַט א שטיינערן האַרץ, וואָס וועט קיינמאָל נישט פילן דעם אמת'ן נחת, דאָס אמת'ע גליק וואָס א מענטש האָט, בשעת ער העלפט דעם צווייטן“. טרערן פלעגן אים קומען אין די אויגן אריין!

און דער שלעכטער, וואָס האָט זיך געטויגט, איז געוואָקסן פון טאָג צו טאָג. ער און די ווינט-מיל זיינען וואָס אַמאָל פערטער און שטאַרקער געוואָרן. און דער הויפן תבואה אין שפייכ-לער, און דער געלט-בייטל אין טאַש זיינען אויך געוואָקסן. בשעת דער גוטער איז געפאלן פון טאָג צו טאָג... די מיל האָט זיך א ביסל אויסגעקרוםט, און גאנץ אָפט האָבן אפילו די שוואַלבן פאר דער מיל קיין חיונה נישט באַקומען...

מענטשן האָבן געשריען: אן עולה! אויף די נעגל האָט מען געבלאָזן. און דאָך, ווער עס האָט געהאַט א קערצל תבואה צו מאַלן, האָט עס פריער צום שלעכטן געפירט: זיין מיל איז בע-סער, אַרבעט געשווינדער, מיט ווייניגער פחת! נישט איינמאָל האָט מען דעם גוטן נאָך בא'גנב'עט! עס איז גענוג געווען זיינע שטענדיג הונגעריגע הינט א לעבל ברויט צו וואַרפן, זיי זאָלן אַלץ דערלאָזן און שווייגן! און דער גוטער איז אזוי לאַנג געפאלן, ביז ער איז, נעבעך, געבליבן ליגן...

עס האָט זיך א שטורם-ווינט געמאַכט. דעם שלעכטנ'ס מיל האָט ער ווייניג וואָס געשאַדט. א פליגל האָט זיך אויסגעקרימט, נישט מער, און מיט ווייניג אַרבעט האָט מען אים דעם צווייטן טאָג אויסגעגלייכט... דעם גוטנס — איז געפאלן! מיט'ן ערשטן

בלאז האָט דער שטורעם־ווינט זי אויסגעדרייט, מיט צווייטן — אויסגעריסן און אומגעקערט, און דערנאָך צעשלאָגן, צעטרימערט, און די שטיקער אין טאָל אַראָפּגעשליידערט...

— העלף מיר אויפקלייבן די שטיקער און צוריק אויפבויען

מיין מיל! — האָט ער זיך צום שלעכטן געווענדט.

— איך האָב קיין צייט נישט! — האָט דער קלוגער געענט

פערט. — איך האָב פיל אַרבעט און שטעל מיר א צווייטע מיל.

און דער גוטער איז, מיט האַרצווייטאָג און פול מיט רחמנות

אויפ'ן אומגליקלעכן ברודער מיט'ן שטיינערנעם האַרץ, אַראָפּ

געגאָנגען אין טאָל אַריין, זוכן הילף און האָט זי נישט געפונען...

— מיר האָבן קיין צייט נישט! — האָט מען אים געענט

פערט; עס איז גראָד שניט־צייט געווען...

דעמאָלט האָט דער גוטער געוואָרפן דעם לעצטן בליק אויפ'ן

באַרג, וואו זיין ווינט־מיל איז געשטאַנען, און אויפ'ן טאָל, וואו

די שטיקער פון דער חורבה זיינען געבליבן, און איז געגאָנגען

אין דער וועלט אַריין, זוכן פריינטשאַפט און אַרבעט.

ער איז נע ונד עד היום! ... און דער שלעכטער ברודער

האָט פאַמעלעך דאָס געהילץ פון ברודער'ס ווינט־מיל אויפגע-

קליבן, דאָס שלעכטע פאַרברענט, דאָס גוטע אין דער נייער ווינט-

מיל באַנוצט.

די לייט פון טאָל האָבן פריער געקריצט מיט די ציין. מיט

דער צייט — אָן גוטן און זיין ווינט־מיל פאַרגעסן; צוויי ווינט-

מילן זיינען גענוג! ...

די מעשה וואָלט איך ליבער דעם גראַף טאָלסטאָי דערציילט.

ליידער בין איך מיט אים נישט באַקאַנט און מוז יוצא זיין מיט

איין.

דאָס גלעזל

אַמאָל, ערגעץ אין אַ פאַרוואָרפן שטעטל אויף דער פּראָווינץ, איז געווען אַ גאָלדשמיד און אַ ברילאַנטן־שלייפער דערצו. און געווען איז ער, דער גאָלדשמיד, אַ בריה נפלאה אין דער מלאכה, אַ געבענטשטע האַנט געהאַט, אין זיין פאך אַ גאון געווען. עד היכן הדברים מגיעים, האָט קיינער נישט געוואוסט: נישט ער, נישט זיינע קונים. געזעסן און געאַרבעט צירונג פאַר באַלעבאַ־טיים: אוירינגלעך, פינגערלעך, קדושין־פינגערלעך וכדומה. קוים פּרנסה געהאַט! ... נתגלה איז ער ערשט געוואָרן מיט דער צייט... און צופעליג, האָט זיך, כדומה־למשל, געטראָפן, אז אַ באַלעבאַס פון קליינעם שטעטל האָט אַ שידוך געטאָן פון דער פרעמד, מיט אַן עושר פון אַ גרעסערער שטאָט, פאַרט מען אויף דער חתונה, באַווייזט זיך דעם גאָלדשמיד'ס צירונג אויף אַ הויכן אָרט. יעדער עושר איז שוין אַ שטיק חבֿי: אַ סוחר, אַ וועלט געזען, מאַכט ער: אי, אי, אי! — הויבט אָן דער גאָלדשמיד דאָרט אויך צו שמוֹען... באַקומט ער שוין פון דאָרט אַרבעט און מיט דער צייט ציט ער זיך איבער אין דער גרעסערער שטאָט אַריין; שוין אזוי פיל קונים געהאַט.

מילא, צו'ן אַ גביר פון דער גרעסערער שטאָט קומט אַמאָל אַ פּריץ: צוליב מסחר, אויף אַ שמחה, צי אזוי אַמאָל שבת אויף געפילטע פיש, — דער טיש אויסגעשטעלט, דאָס בני־בית אויסגעצירט... דער פּריץ קומט אַריין, ער איז נאָך אַ גרעסערער מבין; פאַלט אים עפעס אין אויג אַריין.

— וואו איז דאָס געקויפט? ווער האָט עס געמאַכט?

ווערט מען פון גאלדשמיד געוואויר צווישן פריצים...
 כידוע, מאכט יעדער גובערנאטאָר איין מאָל אין יאָר א באַל
 פאַר גרויסע לייט. עס איז שוין אזא מנהג. מאכט יענער גובער-
 נאטאָר אויך א באַל, קומען פריצים מיט פריצות, מיט טעכטער.
 טראָגט מען דעם גאלדשמיד'ס צירונג... זעט דער גובערנאטאָר
 א פינגערל, צי א בראַש, צי א קאַליע, נאפט ער. ער האָט נאָך
 אזא ארבעט נישט געזען.

„וועמעס אַרבעט איז עס?“

— דעמ'ס און דעמ'ס.

„אזוי?“

צומאָרגנס שיקט מען דעם גאלדשמיד רופן, ווערט ער א יוצא
 ונכנס ביים גובערנאטאָר.

קומט אַמאָל צופאַרן, באַקוקן די גובערניע, איינער פון די
 שרייַמלכות, דאַרף מען אים אנטקעגנטראָגן ברויט מיט זאַלץ אויף
 א טאַץ. ווער מאכט די טאַץ? מן הסתם, שוין אונזער גאלדשמיד.
 קומט די טאַץ אין עיר-המלוכה אַריין, קלינגט מיט איר די עיר-
 המלוכה...

נישט אומזיסט זאָגט שלמה המלך: טוב שם משמן טוב!
 טרעפט זיך א מעשה, דער אַלטער מלך גייט פון דער וועלט,
 קלייבט מען אויס א נייעם מלך. גייט יענע קרוין אין שאַץ-קאַ-
 מער, און פאַר'ן נייעם מלך מאכט מען א נייע קרוין. זוכט מען
 גרויסע גאלדשמידס. בעט מען צווישן אַנדערע אונזער גאלדשמיד
 אויך. קומט ער און אַרבעט מיט און צייכנט זיך נאָך אויס על
 צד היותר טוב...

הכלל—מקימי מעפר דל!

אונזער גאלדשמיד וואוינט שוין אין דער רעזידענץ, איז א
 יוצא ונכנס אין הויף. ער ווערט גאָר מרואי פני המלך. א
 פּראָסטער בשר ודם, אפילו א קלענערער שר, קאָן זיך שוין גאָר
 צו'ן אים נישט דערשלאָגן...

איז דאָך אַבער אַ נאָלג חוזר בעולם און, אז מען קאָן העכער

נישט שטייגן (ווארום וואס קאן זיין העכער פאר אזא גאלדשמיד?),
הויבט מען אן פאלן...

פאר וואוילטאג האט ער שוין קיין נייעם נישט באוויזן. דאס
אלטע ווערט צוגעגעסן, די אויגן זיינען, קוקנדיג דערויף, מיד גע-
ווארן, דאס הארץ קריגט א גליסטונג צו עפעס נייעס. באווייזט
זיך, ערגעץ-וואו, א נייער קינסטלער... איז — ווי דער סדר עולם
איז — זה נופל וזה קם... מאכט דער נייער קינסטלער דעמועלכטן
וועג, וואס דער אלטער האט געמאכט. און, לעומת זה, מאכט דער
אלטער גאלדשמיד — דעם אייגענעם וועג צוריק: פון עיר-
המלוכה צוריק אין גובערניע אריין, פון גובערניע — אין פאָוויאט,
פון פאָוויאט — אַהיים; פון מלך, הייסט עס, צום שר, פון שר
צום גובערנאטאר, צום פרייז, צום גביר, צום באַלעבאָס אין קליי-
נעם שטעטל... צוריק צו קדושין-פינגערלעך...

נידעריגער פאלן קאן מען נישט; אַרימקייט ליט דארפן קיין
צירונג נישט. בלייבט מען הענגען אין דער לופט, שטרעקט מען
אויס די צונג...

און די צייטן אליין ווערן שלעכט, מען מאכט עפעס גאר קיין
חתונות נישט און די קאנקורענץ וואקסט...

מילא... דלות מאכט פסלות. און ויהי (וואו „ויהי“, איז א
צרה!) כי הציק לו הרעב, נישטאָ וואָס אין מויל אַריינצולייגן,
דער גאלדשמיד גייט ארום פוסטע-פאס, איז ער זיך מישב און
הויבט אויף פון דער ערד אין נאס א שטיקל גלאָז פון א צעבראָכן
פלעשל: פון וואסער, פון משקה און אפשר גאר מיט א מעדיצין,,
ווער ווייסט? גאר א פראָסט שטיקל גלאָז, און גייט דערמיט
אַהיים, און זעצט זיך עס אַנידער — שליפן... און אזוי ווי ער
שליפט, הויבט אָן אונטער די הענט דאָס גלעזל צו פינקלען, צו
גלאַנצן... א כשוף: עס שפּריצט מיט כל המיני פונקען, עס
שטראַלט; ער אליין גאָפט. ער האָט גארנישט געוואוסט, ווי

ווייט קינסטלער ער איז! דערנאך נעמט ער דאָס גלעזל, זעצט עס אַריין אין עפעס אַ פאַרוואַלגערט רייפֿל, וואָס ער האָט קוים געפונען, און גייט אַרויס אָפּמאַרן די וועלט! — גייט ער. דאָס האַרץ קלאַפט ביי'ן אים, ווי ביי'ן אַ גולן! קומט אים אַנטקעגן אַ בחור מיט אַ פלאַמענדיג פנים, פאַלט אים איין — אפשר אַ חתן און דאַרף אַ פינגערל? שטעלט ער אים אָפּ. האָט ער כמעט געטראָפּן: קיין קדושין־פינגערל דאַרף ער נישט, אַ בלעזמתנה— אדרבא; מעג זיין אַ פינגערל! און ווי יענער גיט אים אַ בליץ פאַר די אויגן מיט'ן בריליאַנטל, פאַלט ער צו מיט ביידע הענט און פרענט: ווי טייער!

לאָזט דעם גאָלדשמיד דאָס האַרץ נישט זאָגן, נישט קיין שווינדלעך מטבע, פרענט ער צוריק:

— וויפיל ווילסטו געבן?...

דער בחור מיינט: גאָט ווייסט, צי ער וועט קאָנען קומען צו דער סחורה? נעמט ער אַרויס אַ מטבע און מאַכט זיך אַ שפּאַס:

— אַ טאָלער!

דריקט אים דער גאָלדשמיד דאָס פינגערל אין דער לינקער האַנט און לויפט אין שענק אַריין. דעם וואָרים פאַרגיסן, דאָס האַרץ צו דערכאַפּן...

וועלן מיר איבערלאָזן, פאַרשטייט זיך, דעם גאָלדשמיד און נאָכגיין דעם בחור.

קלערט דער בחור: משוגע? נאָר זיין דאנה און גייט מיט'ן פינגערל צו דער בתולה, צו וועלכער ער האָט זיך גע'שדכנ'ט...

איז דאָך אָבער נשים דעתן קלות, האָט די בתולה, צו וועלכער ער שדכנ'ט זיך, צוויי חתנים. אים, אַ באַלעבאַטיש קינד מיט אַ פאָר פאים און אַ חלס הויז — איז איינער, און אַ הוואַר (אין שטעטל איז קאוואַלעריע געשטאַנען), אַ הוואַר מיט אַ קיורע מיט שווערד, טראָלכען און שפּאָרן, אַ בריה נפלאה אויפ'ן פערד— דער צווייטער. אויסקלייבן איז שווער. בפרט: אַ הוואַר, היינט איז ער דאָ, מאָרגן רייט ער אַוועק... ישוב'ט זי זיך אַלץ. דער-

ווייל, דער בחור קומט ארויף, נעמט זי אים צו בסכר פנים יפות. דאָס פינגערל אָדאָי, עס פאַרנעמט די אויגן... הכלל — מען רעדט, מען לאַכט, ווי דער שטייגער איז... די צייט שטייט דאָך נישט, פאַלט צו דער אָוונט, דערהערט זיך פון מאַרק, פון דער הונדערטוואַך, א טראַמפּייטל, א פייקל האַלט אונטער, מען הויבט אָן שפּילן זאַרעס... מיין בתולה דערמאָנט זיך אָן יענעם, ווערט אומרויג, זאָגט אַלץ אינ'ם איינעם: שפעט, שפעט! מען וועט זי, חס ושלום באַרעדן, און דערלאַנגט אים, אַפצוקומען, דאָס מיילעכל, און שטופט אים אַרויס פון טיר. און עס איז שוין געווען די רעכטע צייט, קוים איז דער בחור אַראָפּ פון די טרעפּ, אַריבער דאָס געסל און פאַרבוין אין עק — טופּ, טופּ, טופּ: א רייטער פון דער צווייטער זייט! אָט איז ער שוין פאַר'ן פלוים; שפּרינגט שוין פון פערדל אַראָפּ, בינדט עס צו צו'ן א שטאַכייט. אָט קלינגען שוין שווערד און שפּאָרן אויף די טרעפּלעך, דאָס טירל פראַלט אויף...

איך וועל אייך נישט לאַנג ברייען: איבער נאכט איז פון דער כלה-מתנה א חתן-מתנה געוואָרן... קוים אויפ'ן שפיץ פון אינגס-טען פינגער אַרויף...

דאָ ענדיגט זיך אָבער נאָך נישט די מעשה; דעם „בריי-ליאַנט" איז געווען עפעס בעסערס באַשערט...

כעלות, קוים עס רויטלט זיך דער מורח... דאָס פערדל קאָר-פעט נאָך אַלץ און קאָפעט די פיס אין ליימינן געסל און קיינער הערט עס נישט, וועקט זיך פלוצלונג אין דער ווייטער שטילקייט א קול פון א טראַמפּייט... „טרעוואַגע" ווערט געבלאָזן! ביי-נאכט איז פלוצלונג א גרויסער יעדנעראַל געקומען, ווערן די הר-זאָרן געוועקט, צום עקזערציער פלאַץ גערופן... א רעוויזיע וועט זיין — טראַד-טראַד! מיין גבור מיט'ן פינגערל שפּרינגט אויף, וויל לויפן, אָבער נישט לייכט איז דעם פישל זיך אַרויסצורייסן פון דער געץ... זי וואַרפט אים די ווייסע הענט איבער'ן האַלז. פלעכט ער זיי אויף, לויפט זי און באַהאַלט אים דעם קיווער, דאָס שווערד... און נאָכאַמאָל געזעגענען, און נאָכאַמאָל... קוים מיט צרות פון די הענט אַרויס. טראַפּ-טראַפּ-טראַפּ פון די טרעפּ

אַראָפּ, אויפ'ן הונגעריגן, נאָר דערפרייטן פערד אַרויף, און פאַף—
 פּייל פון בויגן צום פּלאַץ, די ראַטע שטייט — אין אַרט אַריין...
 און—פאַד קאָזיראַק! דער עסקאָדראַני קאָמאַנדיר שטייט אים
 אויג אָן אויג, און זעט, עפנט שוין דאָס מויל אויף א „מי שברך“.
 גיט אים אָבער דאָס פינגערל פּלוצלונג א בליץ אין די אויגן.
 ווערט ער רויט ווי א צונטער, און כאַפט אים דאָס פינגערל פון
 שפיץ פינגער אַראָפּ:

— נע'גנב'עט?

שטאַמלט ער: וואַשע, אַזוי און אַזוי... הושד בכשרים...
 חם וחלילה...

מילא, דעם אמת אויסזאָגן קאָן ער דאָך נישט. ער וועט
 דאָך נישט אויסגעבן די בתולה פון א באַלעבאַטיש הויז! פּלאַצט
 ער אַרויס:

— געקויפט!

— פאַר וויפיל?—פאַרשט שטרענג דער אָפיציר.

שלעכט! טראַכט דער הוזאַר, עס מוז דאָך עפעס ווערט זיין...
 און גיט א זאָג פאַר'ן טייוול:

— צוואַנציג טאַלער!...

א מטמון מיט גאָלד פאַר א הוזאַר! דער אָפיציר עפנט שוין
 דאָס מויל אויף א נייעם „מי שברך“... באותו הרגע שפּרינגט
 אָבער אָן א ווייס פערד, דערויף — אונטער אים — אנדערע
 פערד — קלענערע גענעראַלן.

ער אליין גיט א פרעג:

— געזונט?

אלע עסקאָדראַנען ענטפערן: געזונט: א דונער א געפיל-
 דער! די ערד ציטערט...

און באַלד — די רעוויזיע... און אז עס איז באַשערט, צייכנט
 זיך אויס דער עסקאָדראַן פון אונזער גבור: געיאָגט ווי אויף
 פליגל, געשפרונגען אויף די פערד, ווי די שדים, דורכגעלעכערט
 די צילן עד צד היותר טוב... קריגן די הוזאַרן א „דאָנס" אויף

משקה, אונזער אפיציר ווערט אויפ'ן אָרט — פּאַלקאָוויק... א שמחה, א גדולה, משתה ויום-טוב, טרינקט מען א הודש, צוויי... דער הונדער האָט דערווייל אויסגעדינט, און איז אַהיים מיט גרויס שמחה: פטור בלאַ כּלום, פאַר נאַריש פינגערל, פאַר'ן פאַרשפּעך טיגן. דער פּאַלק מיט'ן קאָמאַנדיר זיינען באַלד אַרויס אין א גרעסערער שטאָט, אין לאַנער אַרײַן... און דאָס פינגערל וואָלט גאָר פאַרגעסן געוואָרן, ווען נישט דאָס, וואָס האָט זיך ווייטער געטראָפּן:

אין פּאַלק איז פּלוצלונג געוואָרן א פּגירה אויף פערד. מילא, א צער בעלי-חיים איז עס; פאַלן ווי די פליגן. האָט דאָך אָבער יעדער מענטש שונאים, בפרט אן אפיציר, וואָס איז אזוי פּלוצלונג עולה לגדולה געוואָרן. געפינט זיך איינער און שיקט צום מלכות א מסירה אויפ'ן פּוראָזש! באַשר בכן דער האָבער איז גאָר קיין האָבער נישט...

איז עס פונקט פאַר א מלחמה, איז די זאך שטרענג. שיקט תיכף ומיד דאָס מלכות אַראָפּ גאָר א גרויסן גענעראַל אויף א רעוויזיע. באַפאַלט ער, לויפט גלייך צום מאַגאזין, באַקוקט דעם האָבער, דרייט מיט דער נאָז, פאַרט אין קאַנצעליאַריע אַרײַן, שיקט רופן דעם פּאַלקאָוויק, קומט ער, נעמט ער אים אויף זיצנדיג, שטרענג, דער פּאַלקאָוויק שטייט פאַד-קאָזיראַק, עס צי-טערן אים די פיס... מישט זיך ווייטער אַרײַן דער ברייאַנט. דער גענעראַל הויבט אויף אן אויג — פון ברייאַנט שיסט א בליז אין אויג אַרײַן, גיט ער א שפּרונג אויף און א בריל ווי א לייב:

— לאַקע-בּחור!

אין אונזער מדינה הייסט עס: כאַבאַרניק, וואָרום ווי קומט צו א פּאַלקאָוויק פון נישט א רייך הויז אזא גרויסער, טייערער ברייאַנט? רייסט ער אים דאָס פינגערל פון פינגער אַראָפּ, ער וועט עס צוליגן צו די אַקטן, און פּרעגט:

— וויפיל באַצאַלט?

זעט דער פּאַלקאָוויק, אז עס איז א דבר גדול, אויסזאָגן דעם אמת קאָן ער נישט, גיט ער א פּלאַץ אַרויס:

— טויזנט טאלער!

און אז דער גענעראל קוקט נאך אליי, נישט גלויבנדיג, מיט איין אויג, גיט ער צו א וואָרט-צייכן:

— פאַר טויזנט איינס טרעט איך עס אָפּ...

לאָזט דער גענעראל דעם קאָפּ אַראָפּ און שרייבט:

ראשית שרייבט ער א ראפארט צום מלכות... אז דער האָבער איז ריינע פערל. והשנית: א שטר חוב אויף טויזנט און איין טאלער; לכשירות וועט ער אָפּגעבן... און פאַרט צוריק...

אַצינד דאַרף געשען דאָס וואונדערלעכסטע...

מען ווייטט נישט ווי אזוי, נאָר דאָס פינגערל איז געקומען אין חצר המלכות אריין! איינמאָל, די מלכה זיצט פארטראַכט, פארלירט דאָס נאָזטיכל פון שוים, הויבט עס א הויף-דאַמע אויף, א יונגע, ערשט אָנגעקומענע און א יפה-פיה... און לייגט עס צוריק.

הויבט די מלכה א ביסל די ברעמען אויף, וויל דאַנקען מיט א האַלב מויל, ווי עס פאַסט פאַר א מלכה, עפנט די ליפּעלעך, און בלייבט מיט די אָפּענע ליפּן זיצן. וואָס איז? דער ברייאַנט פון דער הויף-דאַמע'ס א פינגערל האָט עס איר אָנגעטאָן! ממש פאַר'כשוף'ט האָט ער זי. גייט זי צו באַקוקן: זי האָט נאָך אַזאַ ברייאַנט אין א פינגערל נישט געזען. נישט אין די שאַץ-קאַ-מערן, נישט אין כתר-המלכות... פרעגט זי:

פון וואָנען קומט צו דיר א ברייאַנט?

ווערט די הויף-דאַמע רויט און טויט און פאַרציטערט, און ענטפערט נישט א וואָרט.

מוז דאָך דאָ עפעס זיין, און א ביסל אייפערזיכטיג איז א מלכה אויך, וואָרים ווער, אז נישט א מלך קאָן קויפן אַזאַ מתנה? הויבט זי זיך אויף און גייט אַריין צום מלך אין קאַבינעט און ווייזט אים דאָס פינגערל. זי וויל זען, וואָס ער וועט זאָגן... ווייסט ער לחלוטין פון גאַרנישט, און ווערט פון ברייאַנט פאַר-כשוף'ט. ער האָט נאָך אַזאַ קלאָרן ריינעם ברייאַנט, און אַזאַ גרויסן, און אזוי אָן א שמץ פגימה נישט געזען. עפנט ער גרויסע

אויגן און קאן זיך זאט נישט אָנקוקן. דערציילט אים די מלכה אזוי און אזוי די און די הויף־דאָמע האָט עס געטראָגן. זאָגט דער מלך אז פון וואָנען דאָס פינגערל קומט, וויל ער נישט וויסן מאַלע וואָס עס טוט זיך אין הויף... נאָר דער בריליאַנט פאַסט נישט פאַר קיינעם, נאָר פאַר א מלך. דער הויף־דאָמע וועט ער זיין ווערט באַצאָלן... און נעמט צו דאָס פינגערל.

נעמט מען באַלד דאָס פינגערל, מען קריצט אויס דעם מלך'ס נאָמען מיט'ן הערב פון דער מדינה, ווערט דאָס פינגערל: א חותם־המלכות. דער מלך חתמ'עט דערמיט אַלע פאַפירן, הן אין דיני ממונות, הן אין דיני נפשות, הן אין פאָליטיקע. ווער עס קריגט דאָס פינגערל, א ווילע אויפ'ן פינגער אַרויף, קאָן חרוב מאַכן א וועלט, האָט פראָוו להשמיד ולהרוג. ווען און וועמען ער וויל אַריינוואַרפן אין קייטן און אין תפיסה. לאָזט עס טאָקע דער מלך נישט פון פינגער אַראָפּ... און כרי צו באַלוינען די הויף־דאָמע, הייסט דער מלך רופן מבינים, זיי זאָלן אָפשאַצן דעם ווערט פון בריליאַנט... קומען זיי... ווערט זה בכה וזה בכה! איינער זאָגט: א דריטל, איינער — א האַלבן, איינער נאָר — א גאַנצן מיליאָן... וואָס טוט מען? דערמאָנט זיך דער מלך אָן פריערדיגן הויף־גאָלדשמיד און ניט א באַפעל: — ברענגען...

ברענגען איז ברענגען!

נעלם געוואָרן; מאַכט מען א חקירה ודרישה. עס דויערט א צייט, מען ווערט געוואויר. מען שיקט א דבר מלכות; ווי דער שטייגער. מיט, אז די קליינע שרים פון קליינעם אָרט באַ־קומען א באַפעל, צוצושטעלן דעם גאָלדשמיד צום מלך, וואָס קלערן זיי? ער האָט אודאי באַ־גנב'עט אַמאָל די שאַץ־קאָמער, און אַצינד ערשט איז מען דערגאַנגען. וואָרפט מען אַריין דעם בחור אין קייטן און מען שיקט אים צום מלכות, א צעשלאָגענעם

און א האלב־טויטן פאר פחד... קומט ער קוים מיט צרות אָן.
 מעלדעט מען דעם מלך: ר'אי'דאָ, נאָר...
 מען וויל אים זאָגן, אז מען נעמט אים אַראָפּ די קייטן, איז
 אָבער דער מלך ביז, שלעכטע ידיעות פון דער מלחמה באַקומען,
 גיט ער א געשריי:
 — קיין שום „נאָר“!

ברענגט מען אים שוין אַריין ווי ער שטייט און גייט.
 באַמערקט עס אפילו נישט דער מלך. ער ווייזט אים דעם
 בריליאַנט און פרענט:
 — וויפיל ווערט?
 ענטפערט יענער: גאָרנישט!
 — ווי הייסט?
 און די שרים אַרום:
 — ווי הייסט, חותם־המלכות... גאָרנישט?
 — און דער גרעסטער בריליאַנט אין דער וועלט! גאָפן
 אַנדערע...
 דער גאָלדשמיד ווערט גאָר נישט נתפעל:
 — ס'איז נישט קיין בריליאַנט, — זאָגט ער.
 — סמיטש, יענע שאַצן דאָך אויף הונדערט־טויזנטער...
 — איך ווייס בעסער!
 ווערט שוין דער מלך אומרואיג און פרענט, נישט מיט זיין
 קול:

— פאַרוואָס — בעסער?
 — ווייל, — ענטפערט ער, — איך מיט מיינע הענט האָב'ם
 געמאַכט...
 און ער וויל דערציילן ווען, ווי אזוי — און האָט אָבער נישט
 דערציילט...

אַרויסגעשלעפט און אין תפיסה אַריין, און מיט רעכט!
 מען האָט מיט דעם בריליאַנט אזוי פיל פסקים גע'פסק'נט,

אזוי פיל גיטער גענומען און געגעבן, אזוי פיל הייזער, אזוי פיל שטעט... און אזוי פיל מענטשן געהויבט און געקרוינט און אַנ־דערע אין קייטן געשמידט, אין תפיסות געוואָרפֿן, אין וואַסער, אין פייער אַרײַן און געפערטלט... די פסקים זיינען און מוזן בלייבן וואָר און דער מלך מוז זיין און בלייבן אמת; טבעת המלך — טבעת המלך, מוז זיין דער בריליאַנט — בריליאַנט... אזוי האָט גע'פסק'נט דער גרויסער מיניסטער.

— — — — —
 די מעשה, וואָס איך האָב אייך דערציילט, איז, ווי אַלע מעשה'לעך, אַ משל. און, ווי יעדער משל, נישט מיט אַלע פרטים דומה לנמשל; מען מוז דאָך עפעס צוגעבן לנזיו... להדור המעשה...

אַבער אַ מעשה איז עס!

און שטאַמען שטאַמט זי פון אַ מקום גדול — איש מפי איש פון רבי'ן ר' יונתן!

דער בילדהויער

„עס זיינען אמאל צוויי בילדהויער געוועזן“...
און מיר זעצן זיך איבער: רזשעזביארזשים, סקולפּטאָרן,
שטיין־שניצער...

און ביידע זיינען גרויסע מייסטער, גרויסע קינסטלער געוועזן.
ביידע האָבן שוין געהאַט אזא כּשׁוּף אין די פינגער; פון אונ-
טער דעם האַמער לעבט אויף דער מאַרמאָר, און ער הערט, זעט
און רעדט!

„נאָר אין כאַראַקטער זיינען זיי פאַרשיידן געוועזן; צוויי
אייגנאַרטיגע נאַטורן“.

„איינער איז געווען א טיפּע, ערנסטע און א וואונדערלעך
טרויעריגע נאַטור... דאָס לעבן האָט ער נישט פיינט געהאַט, ער
האָט זיך נישט איבערגעלעבט, און דאָך ווייסט ער, אז אונטן אין
יעדן בעכער ווין ליגט א טראָפּן גאַל; אז נאָך יעדער אויסגע-
לאָסענער פרייד גייט קאַצינאַמער... אז דאָס לעבן איז קיין וואַלץ
צום אָפּטאַנצן, קיין ליד צום אָפּזינגען, נאָר א טיפּע, טיפּע רעטע-
ניש, א זיסער טיפּער ווייטאַנג...“

דער צווייטער איז, פאַרקערט, א נאַטור־קינד! א לעב־קינד!
די רויטסטע עפּל, די שענסטע בלומען, די ברענענדיגע זון, ברע-
נענדיגע ווייבער־אויגן!

— „וויין ווייבער און געזאַנג“ איז זיין ערשט — „בראַקאַט,
גאַלד און פּלאַמען“—דאָס צווייטע וואָרט...

און בשעת דער ערשטער האָט אינ'ם שטיין אידייען פאַר-
כשופ'ט; בשעת ווען ער האָט — געמייסטערט העלדן, וואָס
שלידערן גאָט און דער וועלט, פעלקער און קעניגע דאָס שאַרפּסטע

וואָרע וואָרט אין פנים אַרײַן; מאַנאַרכן, וואָס שלײדערן פֿלוצ־
לונג, ווי פון אַ רבוק באַפּאַלן, די שווערד פון דער זײַט אַוועק, און
וואַרפֿן זיך אויף די קניען פאַר'ן אָפּענעם הימל און זינגען און
שפּילן נאָט'ס לויב, — הייליגע, וואָס מאַכן קראַנקע געזונט מיט'ן
גלויבן; פּראָפּעטן, וואָס שפּאַלטן שטײנער און קוואַלן וואַסער
שפּריצן, וואָס פירן פּעלקער איבער מדבריות און ימים — צום
פרייען לאַנד — —

מאַכט דער צווייטער, שפּילנדיג, געטער און מענטשן מיט
יצירהרע פּלאַמען אין די אויגן, שויםענדיגע בעכער וויין אין
הענט. און שיינהייטן, וואָס שפּרינגען אַרויס נאַקעט פון שוים
פון ים.

דער צווייטער בילד־הויער פאַרשטייט די וועלט, און די וועלט
איז אים דאַנקבאַר; ער מאַכט דאָס לעבן הייסער, דאָס בלוט
קאַכעדיגער, דעם גענוס שטאַרקער...

מען זעצט אים, אַוים דאַנקבאַרקייט, אַ ברייאַנטענע נאָרל
אין קראַוואַט אַרײַן, מען שפּרייט אים לעבעדיגע בלומען אונטער
די פיס, מען שטאַפט אים אָן דעם מאָגן מיט אַלעם גוטן און די
טאַשן — מיט גאָלד, און אַז ער באַווייזט זיך, רייסט מען זיך
אויס דעם האַלז שרייענדיג:

— לעבן זאָל דער קינסטלער!

דעם ערשטן פאַרשטייען נאָר יחידי סגולה...

ביי זײַן אַרבעט שטעלט זיך זעלטן עמיץ אָפּ...

נאָר פאַר דאָס, ווער עס טוט עס, דער גייט שוין אַוועק שטיל־
שווייגנדיג, טיפּער און ערנסטער ווי פריער... איינער זיפּצט, אַ
צווייטן באַווייזט זיך אַ טרער אין אויגן...

און פאַר דעם זיפּצ, פאַר דער טרער, איז דער רייכער בילד־
הויער דעם אָרימען מקנא...

ער וויל, ער מוז זיך נוקם זײַן!

אײַן קינסטלער, אײַן בילד־הויער, אײַן וועלט־הערשער מוז ער

בלייבן!

און איינמאל, האָט דער רייכער בילדהויער פארזאמלט הונד-
דערטער פון זיינע שילער און איז דעם אַרימען באַפאלן...
מען האָט צעשטערט זיין אַטעליע, די שענסטע און בעסטע
אַרבעט צעבראָכן, אים אַליין האָט מען געבונדן און אין רייכנ'ס
ווערקשטעל אַריינגעפירט!

— דאָ וועסטו אַרבעטן אונטער מיין אויג, לויט זיינע פלע-
נער, לויט זיין באַפעל!
און עס איז אזוי געשען!

און מיט דער צייט איז פון גרויסן בילדהויער א נאָכמאַכער,
א נאָכמאַכער געוואָרן, אונטער א פרעמדן נאָמען, פון א פרעמדער
ווערקשטעל און לויט פרעמדע מוסטערן גייט אַרויס זיין אַרבעט
אויף דער וועלט...

נאָכעמטע שיינדיגן, פלאַמענדיגע וויינטרויבן, שויםענדיגע
בעכער... שכור'ע מענטשן און געטער...

מאַנכע דערקענען נאָך זיין האַנט אָן דעם פיין-ביטערן שמי-
כעל, וואָס באַהאַלט זיך דאָך אין א ווינקל פון די געטער- און
מענטשן-ליפן... פון לייכטן חזק, וואָס שוועבט דאָך, קוים צו
דערקענען, אונטער דער מאַסקע פון אויסגעלאַסענעם לעבן... אָבער
נאָך מאַנכע...

פון דער אַלטער אַרבעט זיינען עטלעכע מאָנומענטן געבליבן;
זיי אָבער האָט מען פאַרנעסן...

די וועלט מיינט:

— דער אַלטער מייסטער איז — געשטאָרבן!

דער פיר-פאַרביגער לאַמטערן און די פיר קליינע הינטעלעך

אַמאָל איז א פריץ געוועזן.

געהייסן האָט ער, ווי מען האָט אים א נאָמען געגעבן; זאָל

זיין — נמרוד:

„ונמרוד גבור ציד לפני ה'“, אזוי ווי אין פסוק שטייט! ...
דער פריץ איז א גרויסער יענער געווען. די תבואה האָט ער
נאָך אויפ'ן פעלד פאַרקויפט, פאַר דאָס, דעם וואָלד נישט גע-
רירט! דאָרטן האָבן וועלף, בערן, פוססן און האָזן געלעבט, און
גערופן די האָריגע פעל אָן אַלמע, הונדערטער־יאָריגע ביימער...

איינמאָל איז ער, ווי געוויינלעך, אויף דער יאָגד געגאָנגען.

מיטגעגאָנגען זיינען: ירבעם, נבוכדנצר, המן און אנדערע
הינט. איין זרש איז פון די בעסטע הינט אין דער היים געבליבן.

זרש איז דעמאָלט א פרישע קימפעטאָרין געווען; אויף פיר
בלינדע הינטלעך איז די „יולדת“ געזעסן.

און שטיל איז אין פאַלאַץ געווען. אז נמרוד גייט יאָגן, גייען
די משרתים און די משרתות אין קרעטשמע אַריין טאַנצן. און
אויף זרש'ס פנים האָט זיך אויסגעגאָסן א העל־רויטלעכע פאַרב
פון ליבשאפט צו די הינטישע גבורים לעתיד לבוא, און אין אירע
אויגן האָבן שוין די שטראַלן פון זייער קינפטיגן לויב געבליצט...
די ערשטע „כאַפער“ וועלן זיי זיין, און „אַפאָרטירן“ וועלן זיי צו
דער האַנט ערלעך און געשיקט... צווישן די אויסגעשאַרפטע ציין
וועלן זיי, אָן א שאַדן, צוטראַגן פוססן און העזלעך... און זייער

בילן וועט איבערשרעקן לייבן; עלעפאנטן וועלן אנטלויפן... און
עסן וועלן זיי מיט נמרוד'ן פון איין טעלער...

און די אויגן אירע ווערן פאר'ן זיסן נחת שמעלער און שמע-
לער, ביז די זיידענע ברעמען פאלן צו. און זרש — עס קומט
איר, דער קימפעטאריין! — שלאפט איין.

פלוצים ענדערט זיך דאס בילד:

פאר א זינד, וואס זי איז געוויס נישט באגאנגען, פאר א
בלבל, וואס נבוכדנצר, איר אייביגער שונא, האט אויף איר
געמאכט, האט מען זי אין וואלד אריין נישט מיטגענומען... צו-
געבונדן האט מען זי פאר דער טיר, ווי א געמיינעם שעפער-הונט...
פון וואלד הערן זיך טראמפויטן... פון וואלד לויפט ארויס א
האז. ער שטעלט זיך אין עק וואלד, מיט די פאדערשטע פיס
אויפ'ן פעלד. ער זעט זי און אנטלויפט נישט... ער קוקט אויף
איר מיט בויון, ער פארסקעט, ער לאכט! די וואנצלעך ציטערן
פאר לאכן!...

דאס וועט זי נישט דערליידן! א שטריק איבעררייסן איז
ביי איר אזוי פיל, ווי, להבדל, ביי שמשון הגבור; זי ציט זיך
איין און בלאזט זיך אן, און גיט א שפרונג —
דער שטריק פלאצט און זי לויפט...

דער שטריק האט געפלאצט אין חלום; אויפגעכאפט, האט
זי א שויב אויסגעהאקט און איז ארויסגעשפרונגען אין וואלד
אריין!

די קליינע בלינדע הינטלעך האבן דערפילט: ערשטנס, קעלט,
צווייטנס—הונגער.

און ביידע קוואלן זיינען גרעסער געווארן, אז די זון איז
אונטערגעגאנגען, און די, מיט מאיאליס אויסגעלעגטע, קיך-דילן
האבן זיך שטארק אָפגעקילט...

און פון וואלד הערט זיך אלץ אינאיינעם דער האָרן...

פאר שרעק, פאר הונגער און קעלט זיינען אלע פיר הינטלעך
פון קויש ארויסגעשפרונגען, צעלאָפן זיך אומגעלומפערט אויף

די אויסגעבויענע פיס, און בלינדערהייט זיך שוין נישט אויפֿ-
געזוכט... יעדערער האָט זיך און זיין ווינקל איינגעהויסקערט...
און פון אלע פיר עקן האָבן אלע פיר געפישצט פאר שרעק,
פאר הונגער, פאר קעלט.

ווער וועט אויף זיי רחמנות האָבן אין שטילן לערן הויז?
נמרוד יאָגט אין וואַלד, די דינערשאַפט טאַנצט אין קרעטש-
מע, די מוטער האָט זיי פארלאָזט און פאַרגעסן...

דאָך איז די וועלט אזוי איינגעריכטעט, אז ווען זאָגאר בלינדע
קליינע הינטלעך פישצען, פישצען זיי נישט אומזיסט...

ווייט-ווייט אין גרין-געמאַלטן עס-צימער, אויפֿ'ן טיש, אויף
א שניי ווייס טישטעך, צווישן קרישטאָלן עס און טרינקגעשיר
אין א גאָלדענעם רערן-לייכטער, שטייען ליכט, גרויסע סטעאָ
ליכט.

זיי הערן און האָבן רחמנות...

פאר גרויס צער בעל־חיים, האָט זיך איינס אזוי דערהיצט,
אז עס האָט זיך פון זיך אליין, אָן א פונק פרעמד פייער, אָנגעצונדן
און צעפלאַסקערט!

און דאָס צעפלאַמטע ליכט זאָגט:

— ברידער, איר וואַרט דאָ אויף נמרוד'ן!... ליכט אים
ביי דער מאַלצייט, מאַכט אים פריילעך דאָס האַרץ... איך גיי צו
די אָרימע הינטלעך.

— וואָס רעדסטו אזוי נידעריג אַראָפּ ווילסטו?

— מיין מזל איז שוין אזוי. און זיי זיינען אזוי אַרים, אזוי
אַרים; פון דער אייגענער מוטער פארלאָזט...

— מיט וואָס וועסטו זיי דינען? וועסטו זיי אָנזויגן?

— איך האָב נישט אירע בריסטן, — ענטפערט עס טרויעריג.

— וועסטו זיי אָנוואַרימען?

— איך האָב נישט איר האָריגע פעל.
 — וואָס דען ?
 — איך וועל זיי לייכטן !...
 — זיי זיינען בלינד !
 — ביי מיר וועלן זיי געשווינד די אויגן עפענען !
 — וואָס טויע זיי ליכט ? וואַרימקייט דארפן זיי, מילך...
 — זאָל יעדערער טאָן, וואָס ער קען... איך האָב ליכט, וועל
 איך געבן... זיי וועלן די אויגן עפענען און זוכן די רעשט און
 געפינען אליין...
 — ניי ! — לאַכן יענע, — נישט אָנגעצונדענע, צוריק אָפּגע-
 קלטע ליכט... וועסט גאָר נישט מאַכן, ניין !
 — פאַרוואָס ?
 — פאַר דעם... זיי וועלן, נישט דיין ליכט מיט די בלינדע
 אויגן, נאָר דיין חלב מיט די אָפענע נעז דערשפירן, אויפפּרעסן
 וועלן זיי דין !
 דאָס באַרעמהערציגדערפלאַמטע ליכט דערשרעקט זיך.
 אָבער אַ וואָרט — אַ מאַן ! דער גורל איז געפאַלן !
 עס גארטלט זיך אונטער, רייסט זיך אויס פון ענגן לייכטער,
 אַטעמט פרייער אָפּ, רוקט זיך פון טיש אויפ'ן דיוואַן איבער די
 דילן, און רוקט זיך ווייטער און ווייטער, און הערט אַלץ שאַרפּער
 און שאַרפּער דאָס רחמנות־בעטנדיגע־קליין־הינטישע געוויין און
 גייט אַלץ שנעלער און שנעלער.
 נאָר אויפ'ן וועג האָט עס אַ גלעזערן הייזל דערזען... אַ לאַמ-
 טערן מיט פיר פאַרשיידנפאַרביגע שויבן. דאָס האַרץ האָט אין
 אים אַ ציטער געטאָן פאַר פרייד ! דאָס וועט זיין זיין פאַנצער,
 זיין רעטונג, פאַר הונגעריגע מיילער ! און פאַר די שוואַכע אויגן
 וועט בעסער זיין דאָס פאַרביג, איידעלע ליכט, נישט ווייס מיט
 אַמאָל — ווייס קען שאַטן...

און ער גייט אריין אין לאמטערן און גייט ווייטער אין זיין
שליחות אָבער שוין לאנגזאָמער...

קיין זאך קען נישט ביישטיין דעם שטארקן ווילן. וויל, און
די גאַנצע וועלט וואָרפט זיך צו דינע פיס! ביי די הינטלעך
האַבן זיך די אויגן געעפנט, זיי האָבן ליכט דערזען, נאָר יעדעס
אין זיין ווינקעלע, דורך אן אַנדער גלאַז...

— בורא מאורי האש! האָבן אַלע געבענטשט מיט אַמאָל,
אָבער באַלד האָט זיך דער אונטערשייד באַוווּזן:
— ליכט איז געל! — רופט א הינטל פון זיין ווינקל אַרויס
מיט פרייד.

— נאָר, — רופט זיך א צווייטס פון צווייטן ווינקל — ליכט
איז גרין!

און א דריטס:

— איר האָט נאָך ביידע די אויגן רעכט נישט געעפנט! איך
זע! ליכט, זאָג איך אייך, איז בלוו! באַשיינפערלעך בלוו!

און דאָס פערטע שרייט:

— אויב דו האָסט די אויגן אָפן און דו זאָגסט, אז ליכט איז
בלוי, ביזטו א לינגער! ליכט איז—רויט!
ווערט א וכוך!

שפאַרט מען זיך הינטיש־היציג: —

— איך שווער, אז ליכט איז געל!

— ביי מיין לעבן—ליכט איז בלוו!

— ביי דער מאַמען—ליכט איז רויט!

— ביי גאָט אין הימל—ליכט איז גרין!

שרייט איינס:

— פעלשער אָדער בלינדע! קומט געענטער!

ווערט א געשריי:

— נעענטער! נעענטער!

און אלע פיר שפרינגען אין דער מיט אריין...
אָבער שוין נישט צום לאַמטערן, נישט צום ליכט...
די אויגן זיינען שוין פון האַס פאַרגאַסן, די הינטישע הערצלעך
זידן פון גרימזאַרן...

אינס צום צווייטן שפרינגט צו. אלע גרייט זייער רעכט צו
באווייזן. יעדעס מיט'ן פיסקל אין יענעמ'ס פעל אַריין! מיט
די ציין אין יענעמ'ס פלייש די וואָרהייט צו באַשטעטיגן, צו באַ-
פעסטיגן...

לינגער מוזן פאַרטיליגט ווערן, לינגער האָבן קיין רעכט אויף
לעבן; זייער פאַרפירער, און ווען עס איז מיין אייגענער ברודער,
מוז שטאַרבן...

און עס פלאַמט אויף דער גערעכטער צאָרן...

און פון די צונויפגעשפרונגענע, נאָר-וואָס זעעוודיג געוואָרענע
הינטלעך ווערט א קנויל, וואָס וואַרפט זיך און צאָפלט צוזאַמען
אין שטרייט פאַר דער וואָרהייט...

יעדעס איז גרייט פאַר אמת צו טויטן און — געטויט צו ווער-
רען...

וואַרפט די פאַרצאָפלטע קנויל דעם לאַמטערן אום; פאַר-
לאָשן געוואָרן דאָס ליכט, און נאָך מער האָט זיך צעפלאַקערט דער
קריג וועגן ליכט אין דער—פינצטער...

און אז זרש איז, פאַרסאָפּעט און מיט שווייס באַגאַסן, צוריק
ארויס פון וואַלד, האָט זי אויף דער שוועל פון פאַלאַז דערזען
איינעם פון אירע שפעטערע גבורים ליגן צעביסן און צעבלוטטיגט...
זי לויפט צו.

— וואָס איז מיט דיר? נאָט! וואָס איז געשען, וואו זיינען
דיינע ברידער?

— איך האָב קיין ברידער נישט, — ענטפערט דער האַלב-טוי-
טער, — לינגער זיינען זיי, פאַלש געשוואָרן האָבן זיי! איינער
שווערט, אז ליכט איז געל, דער צווייטער, אז ליכט איז גרין,

דער דריטער — רויט, און איך האב אליין געזען, אז ליכט איז
בלוי, איינפאך בלוי! זיי ליגן דאָרט די לינגער, די ליכט־ליקער
נער! אויך צעביסן!...

און געענדיגט האָט ר' שלמה:
— „ויחי אור!“ האָט גאָט געזאָגט. פארבינע לאַמטערן האָט
בען נאָרישע מענטשן געמאַכט.

דאָרף איך אייך זאָגן, אז מיט דער מעשה'לע האָט זיך געענ־
דיגט אַ וכוה, ווי אזוי מען דאָרף רעדן צום פאָלק, שרייבן פאר'ן
פאָלק?

די היטערין פון הייליגן פייער אין טעמפל

(לעגענדע)

דער מענטש פון דער אַנטיקער וועלט האָט וועגן פייער אַזוי
געטראַכט:

„פייער פאַרטרייבט דאָס ווילדע טיר פון וואַלד, פייער איז
טויט, וואַרעמקייט איז לעבן — דער קוואַל פון לעבן איז פייער.“
„פייער פאַרטרייבט דאָס ווילדע טיגער פון וואַלד, פייער איז
גוט.“

„פייער איז די מוטער פון ליכט. ליכט פאַריאַנט די שאַטנעס
פון דער נאַכט... פייער איז וואַיל.“

„און ריין איז פייער און רייניגט אַלץ — אַ רייניגקייט, אַ
הייליגקייט איז פייער...“

„זין, לבנה און שטערן — אַלץ, וואָס לייכט, — וואוינט אין
הימל; פון דאָרט האָט געמוזט אַ גאָט דעם מענטש דאָס פייער
ברענגען; אויס באַרעמטהערציגקייט. ווי וואָלט אויסגעזען אַ
מענטש אָן פייער?“

אַזוי האָט אונזער עלטער-עלטער-זידע וועגן פייער געטראַכט;
און אין זיין טעמפל ריין און הייליג דאָס פייער געהאַלטן און
געהיט. —

און צום הימל דאָס פייער איז געוויילט געוואָרן די יונג-פרוי;
דאָס ריינסטע, דאָס שענסטע, דאָס הייליגסטע און ריין-שטראַלע-
דיגע...

האָט די אויסדרוויילטע יונג־פרוי דאָס פייער אין טעמפל, ווי אן אויג אין קאָפּ געהיט. איר לעבן דעם העכסטן און הייליגסטן טען (אָדער דעם סימבאָל פון העכסטן און הייליגסטן געאָפּפערט... איר האַרץ און איר ריין־יונג־פרוילעך־געפיל דעם פייער איבער־געגעבן; מיט שמעקענדיגע קרויטעכצער גענערט, מיט'ן ריינסטן מענטשן־אַטעם אונטערגעפאָכט, און ריין, און לעבעדיג געהאַלטן... האָט זיך אָבער געטראָפּן, און די פייער־היטעריין האָט א רגע אָן הייליגן פייער פאַרגעסן; האָט זיך פון אַלטאַר אָפּגעווענדט, פון טעמפל אַרױס — און דאָס פאַרקאָזטע פייער איז אויסגעגאַנגן געו —

דאָן—וויי איר :

לעבעדיגערהייט האָט מען זי אין א גרוב אַריינגעוואָרפן און פאַרשאַטן...

איז אַמאָל באַלאַגערט געוואָרן א גריכישע שטאָט. אויף טויט און לעבן האָט אויפגעפלאַמט די שלאַכט צווישן באַלאַגערער און באַלאַגערטע. און צו קיין זיג איז נישט געקומען. פעסטע מויערן רינגלען אַרום די שטאָט; ריזיגע טאראנען שלאָגן אין די מויערן. העלדן שטורעמען די טויערן; נישט ווינציגערע באַשיצן זיי. דיזעלבע צאָל באַפאַלט; דיזעלבע — פאַרטיידיגט. די צאָל פון די פּיילן, וואָס פליען פון די מויערן אַראָפּ, און די צאָל פון פּיילן, וואָס פליען צו די באַשיצער אַרויף — איז גלייך.

און—זעלטן איינע זאָל נישט טרעפן !

און די צאָל פון די טויטע, וואָס פאלן אונטן, פאַר די פיס פון די באַלאַגערער, און די צאָל פון די טויטע, וואָס קאַלערן זיך פון די מויערן אַראָפּ אין שטאָט אַרױן איז—דיזעלבע. וואָרט אומזיסט די פייער־היטעריין, קניענדיג ביים אַלטאַר,

אין הייליגן פייער אריין, מיט שרעקיגע אויגן פארקוקט פון דרויסן אויף א צייכן פון זיג.

איר אויער פארנעמט קיין איינציגן פריידגעשריי, קיין פאגן פאָרן רוח: מען הערט נישט קיין טריט פון זיגער צום טעמפל... ציטערט איר ריין יונגפערליך הארץ:

איר פאָטער־שטאָט איז נאָך אלץ אין געפאר; און צוזאמען מיט דער שטאָט דער טעמפל דער הייליגער, און דער אלטאר מיט'ן הייליגן פייער...

און א שרעקלעכער פארלאנג באפאלט זי:

זי מוז פון טעמפל ארויס און זען; איין סעקונדע זען די שלאכט...

און זי קען דעם פארלאנג נישט גובר זיין און איז ארויס פון טעמפל.

און באלד האָט זיך איר צו די פיס, פון די מויערן, א טויטער קערפער אַראָפּגעקאלערט... א העלד האָט אין דער ריי פון די פארטיידיגער פארפעלט, גרעסער איז געוואָרן די געפאר...

רייסט זי פלוצלונג דעם פיילענבויגן פון דער טויטער האַנט ארויס. שנעל ווי דער בליץ שפרינגט זי ארויף אויף דער מויער; ציט אָן מיט פארצווייפלטער קראפט די סטרונע; צילט, לאָזט אָפּ און טרעפט — א גרעסטן העלד צווישן די באלאגערער...

און די וואָג פון מזל האָט א ציטער געטאָן: איבערגעוואויגן האָט די שאָל פון איר פאָטער־שטאָט!

אָפּגעשטויסן און צעטריבן איז דער באלאגערער; באַפרייט די שטאָט, גערעטעט דער הייליגער טעמפל — —

מיט פריידגעשריי און לויב־געזאנג, מיט צעווייעטע פאָנען, רוישנדיגע פלייטן־און פאנפארן־מוזיק, איילן די זיגער צום טעמפל, זייער גאָט, דעם גאָט פון זייער שטאָט צו דאנקען און —

בלויבן פארשטיינערט...

פינצטער איז אין טעמפל!

אין מאָמענט פון זיג האָט זיך דאָס פייער פארלאָשן...

פירט מען די פייער-היטערין, וואָס האָט דעם זיג געגעבן,
מיט געזאָגט און קלאַנג, מיט לידער פון לויב און דאַנק, אונטער
הייליגע פאָנען, פון טעמפל אַרויס...

פירט מען זי אין גאָלד און זילבער באַקליידעט. און איינ-
געהילט; איבער'ן וועג מיט בלומען געשטרייט, פון דער גערע-
טעטער שטאָט אויפ'ן פרייען פעלד צום גרוב...

שטעלט מען זי אָפּ ביים ראַנד פון גרוב און מען קרוינט איר
דעם זיגער-קאָפּ מיט אַ לאַרבער-קראַנץ...

לאָזן זיך די נאָענטסטע צו טעמפל און גאָט, און די עלטסטע
פעטער פון שטאָט פאַר איר אויף די קני אַראָפּ, רינגלען זי, קניענ-
דיג, אַרום, און קושן, קניענדיג, די זויער פון איר מאַנטל און
קלייד.

שטויסן די פאנפאַרן דעם לעצטן פרייד-און דאַנק-געשריי
אַרויס און פאַרשטומען...

שטויסט מען זי אין דער טיפער גרויסער שטילקייט אין גרוב
אַריין...

ווערט פאַרשיט די גרוב...

אזוי האָבן צוויי טיפּע, שוואַרצע אויגן פון אַ בלאַס געזיכט
אַרויס דערציילט; און איך האָב עס אייך איבערדערציילט. —

דער קאלאניסט

אמאל איז געוועזן — האָט ר' שלמה, אן אלטער איד אין בית המדרש דערציילט — א קאלאניסט.

פרעמד איז ער געוועזן אין דאָרף; ער האָט מיט קיינעם און קיינער האָט מיט אים נישט געהאלטן.

ער האָט גאָר אן אנדער לשון גערעדט, און קיינער האָט אים נישט פארשטאנען, און נישט געוואלט פארשטיין!

איינמאל האָט ער, דער קאלאניסט, געפונען א בריליאנט.

רעכט פארשטאנען דערויף האָט ער זיך נישט; קיין האָן איז ער אָבער אויך נישט געוועזן און וואָלט אים אויף א קערנדל ווייזן נישט פארטוישט.

עס שיינט און בליצט; „עס איז א קליינע זון“, — טראַכט ער. עס מוז ווערט זיין אן אוצר.

נאָר מיט א טייערן שטיין צווישן פרעמדע לייט איז מען מיט'ן לעבן נישט זיכער!

ווערט מען געוואויר, וועט מען אים די ערשמע נאכט באַפאלן, די פענצטער אַרויסנעמען און צונעמען דעם אוצר מיט דער נשמה צוזאמען!

מען מוז באַהאלטן דעם שטיין!

דעם ווייב אפילו וועט ער ניש זאָגן וועגן בריליאנט א וואָרט. ער האָט זי ליב, נאָר א אידענע — לאַנגע האָר — קורצער שכל; זי וועט זיך נישט איינהאלטן.

און ער נעמט זיך צוריקצואוועגס צו דער קאלאניע און בא-
גראַבט דעם שטיין אין דער ערד, אין געמיווע-גערטל פאר'ן הויז.
פאר א צייכן לייגט ער אויף דעם אָרט א קיזעל-שטיין; א
שווערן קיזעל-שטיין, ער זאָל דאָס אָרט דערקענען, און אז עס
וועלן קומען בעסערע צייטן, אָן קנאה-שנאה צווישן שכנים און
בפרט צו פרעמדע, וועט ער וויסן וואו צו זוכן און צו געפינען
דעם אוצר. דעמאָלט זאָל ער שיינען און בליצן אין שיינעם
העלן טאָג!

איינמאָל האָט דאָס יונגע ווייבל דעם שטיין באַמערקט. עס
איז איר א שאָד דאָס פיצל ערד, וואָס דער קיזעל-שטיין פאר-
נעמט; אויף זיין אָרט קען אַרויסוואַקסן א ציבעלעכע, אן אר-
גערקע... א שאָד!
אַליין אַוועקנעמען דעם שווערן שטיין קען זי נישט; רופט זי
דעם מאַן צוהילף.

ער דערשרעקט זיך:

— גאָט באַהיט! — רופט ער אויס, — ריר נישט דעם
שטיין!

— פאַרוואָס?

— עס איז א מזל'דיגער שטיין! ער ברענגט אונז מזל
וברכה!

— עס איז דאָך איינפאַכער קיזעל-שטיין?!

— זעסט דאָך! אַזאַ סגולה האָט ער שוין!

זי גאָפט. זי איז נישט זיכער, צי דער מאַן מיינט עס ערנסט,
צי מאַכט ער שפּאַס.

זי קוקט אים אין די אויגן אַריין און זעט זיין ערנסט, כמעט
האַרט, אָן א לאַכנדיגן פונק.

נו, דעם מאַן האָט זי ליב, און האַלט אים פאַר קלוג און ער-
לעך. און גלאַט — א אידענע! א אידענע איז שטענדיג צופרידן,
אז זי קען אין עפעס גלויבן, — אין א סגולה, אין א וואונק פון
אויבן... און לאַנג צייט צו קלערן האָט זי נישט; דאָס גערטל
מוז פאַרזייט ווערן! פאַלגט זי און טוט אירס.

אין צווייטן טאג באמערקט דער מאן צוויי שטיינער אין גארטן.

— וואָס איז דאָס? ווער איז דער צווייטער שטיין? —
פרעגט ער.

און דאָס ווייבל שמייכלט.

דאָס יונגע ווייבל איז גראַד ביינאכט שלעכט געשלאָפֿן. עפעס האָט די לבנה אזוי וואונדערלעך אריינגעשיינט דורכ'ן לאַדן... עפעס איז איר אזוי ענג, אזוי באנג געוואָרן אויפ'ן האַרץ... זי האָט אזוי מורא געהאַט...

דעם מאָן וועקן האָט זי נישט געוואָלט, האָט זי זיך מישב געוועזן, שטיל זיך אַראָפּגעכאַפט פון בעט, אַרויסגעשלייכט זיך פון שטוב און—צוגעלעגט נאָך א שטיין...

עס האָט זי באַרואיגט!

— אין צווייטן — שמייכלט זי — איז שטאַרקער.

און וואָס זאָל ער טאָן, דער קאַלאָניסט? ניי, בייזער דיך אויף א אידענע, ווען זי שמייכלט אזוי קינדיש-זיס און לעגט דיר אַרויף די ווייסע שמאַלע הענט אויף די אַקסל און דערלאַנגט דעם אַלעבאַסטער-שטערן צום מויל — —

דעם ווייסן שטערן קושט ער מיט פאַרגעניגן, אין די בלויע אויגן זוכט ער אן ענטפער אויף דעם, וואָס זי איז ביינאכט אזוי אומרואיג... און שווייגט!

דעם קוש אויפ'ן שטערן האַלט דאָס יונגע ווייבל פאַר אַ לויף פאַר איר גוטסקייט און פרומקייט! און ווען עס ווילט זיך איר א קוש אין שטערן — לעגט זי צו נאָך א שטיין...

טוט ער עס נישט, באַווייזן זיך איר טרערן אין די אויגן.

דאָס פאַר פאָלק האָט קינדער געהאַט — א אינגל מיט א מיידל.
דאָס מיידל וואונדערט זיך נישט, פרעגט נישט און טוט נאָך דער מומטער.

די מוטער לעגט גרויסע, די קליינע טאכטער קליינע שטיינער
לעך; נאָר די שטיינדלעך וואָסן מיט איר צוזאַמען!
דער קלוגער זון פרעגט שוין: וואָס באַדייט עס?
— שטיינער, — ענטפערט די מוטער שטאַלץ, אז זי ווייסט
אזוי פיל — זיינען מזל'דיג!
— פאַרוואָס? — וואונדערט זיך דער קליינער — און וואָס
הייסט מזל'דיג? צי האָט מען אַמאָל מער ווי מען פאַרדינט,
ווי מען אַרבעט אויס?
דאָס פאַרשטייט שוין די מוטער נישט.
— פרעג דעם טאַטן, — זאָגט זי.
— וועסט עלטער ווערן, — ענטפערט דער טאַטע, — וועסטו
דאָס אויך פאַרשטיין!
און, אז דאָס אינגל איז אויפגעוואקסן, האָט אים דער פאָטער
דערציילט דעם סוד פון בריליאַנט.
און אזוי איז געשען אין א גאַנץ לאַנגער שורה פון דורות.
איינער האָט איבערגעגעבן דעם צווייטן דעם סוד.
אין יעדן דור האָט איינער געוואוסט פון בריליאַנט און די
רעשט האָבן געגלויבט, אז קיזעל־שטיינער זיינען מזל'דיג; אז
וואָס מער, איז בעסער, און האָבן שטיינער געלעגט.
שכנים קוקן און גאַפן!
טייל לאַכן אין די פויסטן אַרײַן; אַנדערע, פאַרקערט, האָבן
דרך־ארץ פאַר אַלטע מנהגים וואָס זיי האָבן שוין, קומענדיג אויף
דער וועלט אַרויס, געטראָפן אַלס אַלטע מנהגים!
נישט איינער האָט געקלערט, עס מוז זיין נאָך פון דער צייט,
ווען מלאכים זיינען אויף לייטער געקראָכן און מענטשן האָבן
געזען.
טייל שכנים האָבן געוואָלט באַווייזן דער משפּחה זייער ליב־
שאַפט, און האָבן, פאַר חבר'קייט, אויפגעהויבן שטיינער פון וועג
און אין גאָרטן אַריינגעוואָרפן...

און אין דער משפחה אליין איז דאס שטיינער-ווארפן שוין
א קולט, א הייליגער מנהג געוואָרן, א מין „עבודת-הבורא“.

יונגע לייט פראָטעסטירן; אלטע ביזערן זיך און דראָען מיט
ביינערדיגע פויסטן!

יונגע לייט האַלטן רעדעס געגן די שטיינער, און די אלטע
זאָגן:

— ווי אונזערע עלטערן האָבן זיך געפירט, וועלן מיר זיך
אויך פירן...

— אונזערע עלטער-זיידעס זיינען קליגער געוועזן פאר אונז
און האָבן שטיינער געוואָרפן—מוז אזוי זיין!

— נישט אונזער וועלט, מיר זאָלן זי פארבעסערן, איבער-
מאכן. א גוט פערד גייט אין קאָליע און ברעכט נישט די פיס!
און נאָך אזוינע ווערטלעך און קלוגע שפריכן, אויף וועלכע
עס שטייט די וועלט; דאָס הייסט, אונזער מענטשלעכע וועלט!
און וויל א יונגער מאן עפעס טאָן דאנעגן, ווילן די אלטע
„צעברעכן די אייער, וואָס ווילן קליגער זיין פאר די הינער!“

און יאָר-יערלעך שוין זיך יונגע לייט מיט טרערן אין די
אויגן פון אלטן הויז, פון דער אלטער משפחה און גייען זוכן אַר-
בעט אין דער פרעמד: עסן ברויט פון פרעמדע אויוונס, נעכטיגן
אונטער פרעמדע דעכער; בעטן זיך קוים איין.

ווייל אין דער היים איז שוין נישט אויסצוהאלטן!

דער באַרג שטיינער וואַקסט פון טאָג צו טאָג.

ער שיט זיך אָפּ, און קומט מיט יעדן טאָג נעענטער צום הויז.

מיט דער צייט האָבן די הייליגע שטיינער טיר און פענצמער
פאַרוואָרפן.

— עס שאַדט נישט! — האָט מען געזאָגט.

און מען שטעלט אויף א לייטער און מען קריכט דורכ'ן קוימען.

עם האָט לופט פארפעלט; קיין אומגליק נישט! אז מען
עסט ווייניג און לעבט ווייניג, דארף מען ווייניג לופט!
און לעבן איז נישטאָ פון וואַנען.

נישטאָ וואו צו זייען, וואו צו אַקערן — סאַמע שטיינער,
סאַמע שטיינער!

— לאָזט כאַטש, — בעטן זיך די יונגע, — צוזאַמענשאַרן
די שטיינער; זאָלן זיי וואַקסן אין הימל אַרײַן, נאָר וועניגער
אַרט פאַרנעמען אויף דער ערד! זאָל זיין וואו צו אַרבעטן, וואו
צו אַקערן און זייען.

— אפיקורסים! — שרייען די אַלטע. — איבער אונזערע
פגרים וועט איר צוקומען צו די שטיינער...

ר' שלמה פאַרטראַכט זיך א ווײַלע, נעמט אַרויס א שמעק
טאַבאַק.

מיר, וואָס האָבן שוין לאַנג די בייגל פאַרנעסן און האָבן
ביי דער מעשה דעם אַטעם פאַרהאַלטן, אַטעמען אָפּ, און עמיץ
פרעגט:

— און פאַרוואָס שווייגט דער, וואָס ווייסט פון בריליאַנט
און מאַכט קיין שלום נישט צווישן די אַלטע און די יונגע?
— בא! — ענטפערט ר' שלמה מיט א זיפץ — דאָס אומגליק
איז טאַקע, וואָס מיט דער צייט האָט מען נאָר אינגאַנצן אָן בריר
ליאַנט פאַרנעסן!

צי איז עמיץ פלוצלונג געשטאַרבן און קיין צייט נישט געהאַט
א צואה צו לאָזן!...
צי האָט איינער זיין אייגענעם טאַטן נישט געגלייבט און
זיין אייגן קינד נישט געוואָלט גענאַרן!...

גענוג — דעם ברייאנט האָט מען פאַרגעסן און אלט און יונג
שלאָגן זיך איבער שטיינער!

ר' שלמה האָט געענדיגט.
און מיר פרעגן זיך: וואו איז דער ברייאנט?
און מיר ווילן טרעפן:
— דאָס פינטעלע איד? ...
— „אנכי"? ...
— „ואחבת לרעך כמוך"?
נאָר ר' שלמה ענטפערט נישט, א געהיימער שמייכל בלאַנד-
זשעט אים אויפ'ן פנים.
— שקצים! — רופט ער, — אַהיים, עס גראָט שוין דער טאָג!

ק'נדער

(א סוכות דערציילונג)

מ'איז טאטע איז געווען: ווינטער א שניידער, זומער — א סאדאָוויק. געפעלט אייך נישט דער יחוס, לעגט אַוועק די מעשה.

ס'איז אָבער א שאַד: א שיינע מעשה.

אייך בין נאָך דעמאָלט א חדר-אינגל געווען, און פלעג זומער, נאָכ'ן אָפּדאווענען מנחה ומעריב, אַרויסגיין צו טאַטע-מאַמע, אין סאָד אַריין, וואָס זיי האָבן געהאַלטן בשותפות מיט א וואַטענ-מאַכער, און צוזאַמען מיט אים דאָרט איבער'ן זומער געוואוינט. מ'יז טאטע, א פראַסטער איד, האָט געוואָלט, אז פון זיין ראובן-בנימין, זיין בן-יחיד, זאָל אַרויס, נישט קיין שניידער און נישט קיין סאדאָוויק, נאָר א בן-תורה, א רב, כאַטש א דיין! און ווען א גוטער מאַמד, איז אויך א כבוד!

א קעפל האָב איך אפילו געהאַט נישט קיין שלעכטס, נאָר קיין מתמיד בין איך נישט געווען: מער חשק געהאַט צו שפּילן און צו היימיש-אידישע קונסט: הברלות מאַכן, דריידלעך גיסן, אויסשניידן פאַפּירענע פייגעלעך און נאָך אַזעלכע זאַכן. און דעם סאָד האָב איך ליבער געהאַט פאַר'ן חדר... האָט אַמאָל שטאַרק גערעגנט, און עס איז מיר אויסגעקומען צו בלייבן אין שטאָט און צו נעכטיגן ביים רבי'ן אין שטוב, אויף א געמאַכט געלעגער, צווישן טיר און פעסל-וואַסער, — האָב איך געמיינט, איך וועל דערשטיקט ווערן. און האָב נאָך א גאַנצע נאַכט ביזנע

חלומות געהאט: אָט איז מען דעם סאָד באַפאַלן. מען שאָקלט די באַרלעך, דער טאַטע שלאַפּט, די מאַמע שלאַפּט. אויף דער צווייטער זייט, אין ביידל ביים וואַטענמאַכער, שלאַפּט מען אויך. איך איינער שטיי אין העמד אין מיטן סאָד און שריי:

— טאַטע! מאַמע! ר' זעליג זלמן! טריינע! — אזוי האָט ר' זעליג-זלמן'ס פרוי געהייסן — גאָלדעלע!

— שייגעץ איינער, — וועקט מיך איין מאָל דער רבי איבער, און נישט זייער לייטזעליג, — וואָס פאַר אַ גאָלדעלע?

גיי זאָג אַ רבי'ן אז גאָלדעלע איז אַ מיידל, ר' זעליג זלמן וואַטענמאַכער'ס און זיין ווייב טריינע'ס איינציג טעכטערל, — אַ מיידל עטוואָס אינגער פון מיר, מיט וועלכער איך שפיל מיך אפילו אין זאמד, צוליב וועלכער איך מאַך אַמאָל אַ פייפערל און שפיל צווישן טאָג און נאַכט צווישן די ביימלעך אין סאָד... דריי איך מיר, שווייגנדיג, איבער אויף דער צווייטער זייט, שלאַף איין און חלום ווייטער...

איינמאָל, אָנהויב זומער, האָט דער רבי מוריע געווען, אז ער האָט שטאַרק קאָפּ-ווייטאָג און צעלאָזט דאָס חדר מיט אַ האַלבער שעה פריער. איך האָב שיר נישט אויסגעשריען פאַר פרייד! חברים ווילן מיך פאַרהאַלטן, שפילן אין „ציגאון-וואָלף“, האַנדלען קנעפלעך מיט שטאַלפּעדערן. איך הער נישט. איך אַנטלויף פיל פון בויגן. מעשה סאַדאָוויק, וואָרף איך באַלד אונטער דער שטאָט די שטיוועל אַראָפּ, פאַרבינד זיי און וואָרף איבער די אַקסל. דורכלויפן דריי ווערסט איז נישט קיין סך, שווייז איך און לויף. כ'קום אין סאָד אַריין, וואָרף די שטיוועל אַוועק ביי דער פּורטקע, לויף דורך די בייטן אין מיט סאָד אַריין, געוואָלט מיט אַמאָל אַרומגענומען ווערן מיט'ן סאָד. —

אין סאָד איז שטיל. אלע דרימלען אודאי אין די ביידלעך. אין סאָד איז נאָך קיין אַרבעט נישטאָ, און אויסשלאָפן מוז מען זיך אויף שפּעטער. עס גייען גאַנצע חדשים צום וואַכן: אַרום דערפער מיט שקצים — גרויסע בעלנים אויף אויבס...

איך שטעל מיך אָפּ, קוק מיך אום...

באַמערק איך, עפעס רירט זיך אונטער א צעבליט באַרען־
ביימל. איך קום עטוואָס נעענטער — גאָלדעלע. עפעס גראָבט
זי אין דער ערד, שטעקט אַריין ריטלעך, און איז אזוי פאַרנומען,
אַז זי הערט נישט מיינע באַרוועסע טריט... שלייך איך מיך
שטיל נאָך נעענטער און פון א זייט צום ביימל צו, נעם אַן דעם
יונגן שטאַם און טרייסל. דער באַרען־בוים רעגנט מיט שנייעלעך
איבער גאָלדעלע'ס קעפעלע...

גאָלדעלע האָט זי געהויסן און — גאָלדענע האָר געהאַט, און
עפעס אַזוינע שטיל־לאַכנדיגע אייגעלעך און טאָפלטע חן־גריבלעך
אין די בעקלעך. הערט זי אויף צו גראָבן אין דער ערד, לאָזט
אויף זיך רעגענען די ווייסע בליטן איבער'ן קאָפּ, אין שוים אַריין,
און ערשט אין א גוטער מינוט אַרום, הויבט זי די אויגן אויף
און זאָגט, א ביסל גערויטלט:

— א שאָד, ראובן־בנימין, מאַכסט אַ היזק!

איך לאָז אָפּ דאָס בוימל און פרעג, וואָס זי טוט.
גאָלדעלע פאַרציילט:

זי מאַכט זיך א באַזונדער גערטל. און ווייזט מיר די אַריינ־
געשמעקטע ריטלעך.

— וואָס וועט וואַקסן אין דיין גערטל, גאָלדעלע?

וואַקסן, וויל זי, זאָלן ערשטנס בלומען. רויטע רויזן, לייליען
זייסע און נאָך, און נאָך...

— און פירות נישט?

פירות אויך! נאָר נישט אַזוינע פירות... פערנאַמוטן מענן
זיין... אָבער דער עיקר: ציטרינען, אתרוגים... לוי־לבים...

ציט זי מיט'ן דינעם קול'כל און פאַר'חלומ'טע אייגלעך.

און כּדי די שקצים פון די דערפער זאָלן נישט באַפאַלן איר
גערטל און אָפּשאַקלען די פירות, מאַכט זי אַרום גערטל א
פּעסטונג — אין אונזער שטאָט איז א פּעסטונג געווען. איך

זעץ זיך צו. מיר געפעלט די המצאה, און מיר ארבעטן צוזאמען.
עס פאלט צו דער אָוונט.

ווערט א גערופעריי פון איין זייט:

— גאָלדעלע! וואו ביזטו, גאָלדעלע?

און פון דער צווייטער זייט:

— ראובן בנימין! ראובן בנימין! — און אומרויג פאר

וואונדערט: נאך פון חדר נישט געקומען?

דער מאמע'ס קול!

אין ביידע זייטן פאר די ביידלעך ברענט שוין א פייער, ביים
פייער שטייען טעפ, וועטשערע קאכט מען. מען רופט גאָלדעלע'ן,
מען רופט מיך, מיר הערן אזוי ווי אין א חלום, אין דער ארבעט
פארטאן, און ענטפערן נישט.

דריי וואָלן וועט מען מאכן אַרום, אזוי ווי אונזער פעסטונג
איז אין שטאָט. צווישן די וואָלן וועט מען אָנגיסן וואַסער.

— ווייסטו וואָס, גאָלדעלע?

— וואָס?

— זעלנער וועלן שטיין אויף די וואָלן!

זי פרעגט:

— זעלנער, פון וואָס?

איך קלער נישט לאַנג און ענטפער:

— פון דינע שטעקעלעך. איך וועל אויסשניצן; ווייסט

דאָך, א מעסערל האָב איך!

זי ווייסט.

און איך דערמאן מיך, אז איך האָב מיין אייגנס עטלעכע
פאַרצעליענע שערבלעך.

— וועט דאָס זיין אַפיצירן!

זי הויבט דאָס קעפל אויף, פאַר'חידוש'ט:

— פון וואָנען האָסטו פאַרצעליענע שערבלעך?

— כ'האָב שוין, — רים איך מיך. — געקויפט פאר קנעפּ

לעך! אויסגעטוישט! זעסט? און איך ווייז איר, וויפיל קנעפֿ-
לעך עס פעלן ביי מיר.

— און איך האָב, — זאָגט זי, — געפונען אין שטאָט א
לענגעכע גלעזל — כ'בין געווען קויפֿן זאַלץ — א לענגעכע רויט
גלעזל. עס לייכט דורך אזוי שיין!

— וועט זיין, — זאָג איך, — א גענעראַל!

— א גענעראַל! — איז גאָלדעלע מסכים.

און מען אַרבעט ווייטער.

— גולן, — שרייט טריינע צום מאַן, — לויף דורך דעם
סאָד. אפשר אונטער א ביימל איינגעשלאָפֿן.

און מיין מאַמע פון דער צווייטער זייט סאָד לאָזט זיך הערן,
אן אָנגעשראַקענע:

— רוצה, בערל! (מיין טאַטנ'ס נאָמען) לויף אין שטאָט
אַריין! וויי מיר, געמוזט עפעס געשען... אפשר די ווערימלעך
זיך אָנגערופן!

מען מוז איבערהאַקן! מיר קריכן אַרויס פון אונטער באַרען-
ביימל און צעלויפֿן זיך, יעדעס צו זיין ביידל.

די זאך האָט אויסגעזען ביי טאַטע-מאַמע נישט גלאַטיג...
אזוי שפעט, אינגאנצן איינגעשמירט אין ערד, אין גראַז. נאָר—
אַבי ר'איז דאָ! און די קאַרטאָפֿל זיינען פאַרטיג... נאָכ'ן עסן
ווערט מען שלעפּעריג.

בשלום אַריבער. און ביי דער פעסטונג אַרבעט מען יעדן
אָונט! טיילמאָל שלייכט מען זיך אוועק נאָך דער וועטשערע
נאָך אַמאָל, און מען אַרבעט ווייטער.

די שותפים — ביידע פאַרפֿעלקער — שפּאַצירן אַרום אי-
בער'ן סאָד, באַקוקן דאָס גערעטעניש, באַשטימען, וועלכע ביימלעך
מען וועט דאַרפֿן אונטערשפּאַרן; מען רעכנט אויס, וויפיל עס
וועט זיין אויבס, און אויב עס וועט זיין אַ מקח — וויפיל עס
וועט בלייבן. מען פאַרנעסט אָן אונז אַ ביסל... און עס אַרבעט
זיך געשמאַק. די פעסטונג וואַקסט פון טאָג צו טאָג. פאַר מיר,
וויינגסטנס, איז די פעסטונג דער עיקר! גאָלדעלע וויל דאָס

גערטל אויך נישט פארלאזן. וואו זי געפינט א שיין פריש ריטל, זעצט זי אריין; מיט יעדן טאג נעמט זי דאך די פעסטונג אלץ מער און מער. מארגן, אז גאלדעלע וועט ארויסגיין מיט דער בלעכענער קאן באגיסן די מערן מיט די רעטעכלעך, וועט זי אגן גיסן וואסער. אז איך וועל קומען פון חדר, וועלן שוין צווישן די דריי וואלן פליסן טייכער!

— אבער וואס וועלן די זעלנער עסן? — פאלט מיר פלוצ-לונג איין צו פרענן.

— ברויט! — ענטפערט גאלדעלע. — פאראן אין יענער זייט גארטן ליים, וועל איך ברענגען קנעטן בולקעס. א מולטערל וועל איך מיר מאכן פון א גרויסן רעטעך. נאך — פארזארגט זי זיך, — וואו וועט מען באקן דאס ברויט?
— מוז מען, — זאג איך, — מאכן א בעקעריי, א זעלנערישע בעקעריי, אין א פעסטונג מוז עס זיין!

גאלדעלע שפרינגט אויף, פאטשט מיט די הענטלעך פאר פרייד.
— שטילער, שטילער! מען וועט דערהערן!... און איך נעם מיך באלד צו דער מלאכה. גאלדעלע העלפט. באלד ווערט אויסגעגראבן אין דער דיק פון אינעווייניגסטן וואל א באקאוויין. מען דארף נאך ארויף און ארויסציען א קוימען. ערגעץ אין סאך ליגט א שטיק בלעך, גאלדעלע ווייסט וואו.
זי שפרינגט אויף, פליט אויף די בארוועסע קליינע פיסלעך. איך קוק איר נאך און ציטער, זי זאל זיך נישט איינשניידן א פיסל אין א שארף גלעזל... נאך אט איז זי צוריקגעקומען בשלום... זי לאכט:

— זיי שטייען ביי די ביטן און ציילן די ריבן!

גאלדעלע דערלאנגט די בלעך. איך נעם און וויל זי אויס-בויגן קיילעכדיג, און שנייד מיר איין אין א פינגער.
גאלדעלע דערשרעקט זיך, שפרינגט אויף מיט א געשריי. איך שפרינג אויך אויף, כאפ איר ארום דאס קעפל, פארשטאפ איר דאס מיילכל מיט דער געזונטער האנט:

— מען וועט דערהערן!

און מען האט דערהערט.

— וואָס שרייסטו, גאָלדעלע, גאָלדעלע!
איר מאַמע'ס קול.

— גאָרנישט, גאָרנישט! — ענטפער איך פאַר איר.
זי איז געלאָפֿן אין בייַדל אַרײַן נאָך שפּינוועבס, א שטיקל
לײוונט און א פאָדעס אַרומצובינדן.
— דו? ראובן־בנימין? — הער איך מיין מאַמע'ס קול.
— וואָס טוסטו דאָרט, ערגעץ אין סאָד, שיינעץ איינער!
כאַפט אונטער דער טאַטע.

— גאָרנישט! — ענטפער איך. — גאָרנישט! כ'ניי שוין
שלאָפֿן... און לאָז מיך צו אונזער בייַדל צו, און וואַרף מיך
מיט'ן בלוטיג־טריפֿנדיגן פינגער אויף מיין געלענער.
— איך שלאָף שוין, טאַטע! — שריי איך אַרויס אין סאָד
אַרײַן.

— גוט! גוט! — ענטפערט די מאַמע, — נאָר עפעס אַזוי
ווי לאַכנדיג. אפשר האָט זיך מיר גאָר געדאַכט. דערווייל שלייכט
זיך צו מיר אַרײַן גאָלדעלע, פאַרבינדט מיר ביים בלאַסער לבנה־
שיין דעם פינגער. — — — — —

צומאָרגנס פירן מיך טאַטע־מאַמע אָפּ אין חדר אַרײַן. דער
טאַטע גייט פאַראַוויס, די מאַמע — פון הינטן, איך — אין דער
מיט. די פֿנימ'ער פון טאַטע־מאַמע זע איך נישט, נאָר איך פאַר־
שטיי, אַז זיי זיינען „אָנגערוקטע“. איך האָב געמוזט עפעס זיגן
דינן, מען וועט מיך פאַר'ן רבי'ן פאַר'מסר'ן...

שטאַרק מורא האָב איך נישט. איך בין דאָך פאַרט א בן־יחיד.
די מאַמע זאָגט: „איינער פון אַכט געבליבן“.

און די געדאַנקען פאַרפירן מיך באַלד אין א זייט: „ווי גוט!
איך—א בן־יחיד, גאָלדעלע—א בן־יחידה“. פאַרוואָס עס איז
גוט, גיב איך מיר קיין חשבון נישט אָפּ, נאָר אַרויס פון דעם
געפיל קאָן איך עפעס נישט. „עס איז פאַרט גוט!“
ענדלעך אָנגעקומען.

— רבי, — הויבט אָן דער טאטע נאָכ'ן „גוט מאָרגן—גוט יאָר“. מהיום והלאה קומט דער יונג נישט מער אין סאָד אַרײַן. אַן פאַרטייטשנדיג:

— א יונגאַטש, שפּילט זיך אין זאָמער!

— און מיט מיידלעך! — גיט צו די מאמע.

— אַי-אַי! — שאַקלט דער רבי מיינער מיט'ן קאָפּ, ווי

אן אומרו אין דער ברייט.

און די רביצין, וואָס קען נישט אַוועק פון קויםען און שוימט עפעס אין טאָפּ, זיפצט אָפּ:

— היינטיגע קינדער! היינטיגע קינדער!

נאָר פון איר מאַכט זיך קיינער נישט.

— ער וועט שלאָפן ביי'ן אייך! — איז גוזר דער טאטע.

מיך פרעגט מען קיין עצה נישט. מען רעדט ווייטער. דער

טאטע, די מאמע, דער מלמד, נאָר איך הער שוין נישט:

שוימענדיג אזוי ערנסט אין טאָפּ, האָט די רביצין, וואָס לעגט קינמאָל נישט דעם זאָק פון האַנט אַרויס, אַרויסגעלאָזט פון אונ-טער'ן אָרעם די קנויל מיט'ן פאָדים... די קנויל קאָלערט זיך איבער דער פאָדלענגע, די קאץ באַווייזט זיך איבער'ן ראַנד פון אויוון און שטעלט אַרויס אַ פאָר בליצדיגע אויגן; זי האָט מורא פאַר די פרעמדע, און קען זיך דאָך נישט איינחאַלטן, און גיט אַ שפרונג אַראָפּ, און הויבט זיך אָן שפּילן מיט דער קנויל...

„ווי זיי זעען דאָס אַלץ נישט“, וואונדערט מיך שטאַרק. אָבער אַט כאַפט מיך דער טאטע ביים אַקסל:

— און וואָס וועט זיין פון דיר? א בור, א שניידערק, ווי איך?

איך האָב מורא צו זאָגן, אז איך וויל האַלטן א סאָד, און מאַכן אַרום סאָד א פעסטונג צו פאַרהיטן פאַר די שקצים.

— געדענקט זשע רבי, 2 גילדן א וואָך פאַר'ן שלאָפן! און אַכטונג זאָלט איר געבן...

דער רבי שאַקלט מיט'ן קאָפּ אין דער לענג.

— נאָר שלאָפן — נעמט אים די מאמע אָן א זייט, פון טאטן

אַוועק — חס ושלום! איינער פון אַכט געבליבן!...

אוי, ווי ליב איך האָב מיין מאַמען!

שווער איז מיר געווען אויסצוהאַלטן אין חדר אָן דער פעס-
טונג. ווער ווייסט, צי זי וועט זי קענען ענדיגן אָן מיר... און עס
בענקט זיך א ביסל צום סאָד אַליין, און — צו טאַטע-מאַמע. און
וואָס אַמאָל מער — צו גאָלדעלע'ן. מאַך איך די אויגן צו —
זע איך זי זיצן אונטער'ן באַרען-בוים, מיט ווייסע בליטן באַ-
שיט...

מען טאָר אָבער נישט וועגן דעם טראַכטן... איידער מען קוקט
זיך אום — אלול. איך לערן מיך שופר-בלאָזן. עס גייט אַ
גאָנג.

— „וואָלסטו אזוי צוגעלעגט די חושים צו דער גמרא!“ —
מאַכט דער רבי.

— און שופר-בלאָזן — פרעג איך — איז א קלייניגקייט?
נישט א גרויסע מצוה?

— דאָס קען, — ענטפערט דער רבי, — א שניידערוק אויך!
— וואָס רעדסטו, מיכל — מישט זיך אַריין די רביצין.
— א מענטש, — בורטשעט זי ביים קויםען, — פאַרנעסט,
וואו ער האַלט אויף דער וועלט...

— מיין טאַטע, — רופ איך אויס באַליידיגט, — איז דער
עיקר א סאַדאָוויניק...

דער רבי וויל זיך פאַרענטפערן, פאַררעדנדיג:
— נישט דאָס בלאָזן איז דער עיקר; דער עיקר איז די כונה
פון שופר-בלאָזן!

שלאָגן שלאָגט מען מיך נישט. מיט מיין מאַמען מאַכט מען
קיין קונצן נישט. זי וואַרפט שקצים אַריבער איבער'ן פלוים.
און מאַכט זיך א סכסוך מיט א סוחר פון אויבס, כאַפט זי אַזא
אידן אָן ביי דער באָרד און שלעפט פון סאָד אין שטאָט אַריין
צום רב... דריטהאַלבן וויאָרסט!

אויף ראש-השנה האָט מען געדונגען גוי'שע שומרים צום
סאָד און אַלע זיינען געקומען אין שטאָט אַריין. מיין טאַטע-

מאמע — צו זיך, נישט ווייט פון מיין מלמד, און דער שותף מיט'ן ווייב און מיט גאלדעלע'ן — אויך צו זיך, נאָר, וואו זיי וואוינען, ווייט איך נישט. פרעגן לאָזט זיך נישט.

דעם ערשטן טאָג ראש־השנה, אין דער שטילקייט פון „למנצח". איך שטיי ביים פענצטער, קוק אַרויס און פאַרבלאַנדזשע מיך פריער אין דער ווייטקייט... אונטער'ן הימל זיינען אַזוינע מאָדנע חברות מיט פייגעלעך געפלוּגן, — אַז זיי זיינען אַוועק, וואָרף איך א בליק איבער'ן שול־הויף, — גאלדעלע! געקומען הערן שופר־בלאָזן! איינגעהילט אין א ווייס טיכל, עפעס אַזוי פרום צנועה'דיג איינגעבוּגן... שטייט צו מיר מיט א זייט. זעט מיך נישט. קוקט נישט. דער חזן לאָזט אַרויס:

— למנצח!

דאָס בית־המדרש צערודערט זיך. די פאליע כאַפט מיט מיין נשמה און טראָגט זי אַוועק, אַוועק...

מוצא־יום־כּפור גייען מיר, מיין טאטע־מאמע און איך, צוריק אין סאָד אַריין. איך וויל פרעגן, וואו גאלדעלע און איר טאטע־מאמע זיינען, און קען נישט! דעם וואטענמאכער ביי קדוש לבנה האָב איך געזען, געוואונטשן אים א גמר התימה טובה... מען דאַרף טריינע'ן אויך ווינטשן, גאלדעלע'ן אויך, פרעגן קען איך פאָרט נישט, די ווערטער בלייבן אין האַלז. און אומרויג בין איך: צי האָט נישט גאלדעלע'ן דער תענית געשאַדט? איז זי, חס ושלום, נישט קראַנק געוואָרן און אין שטאָט געבליבן? דאָס גלעזל וואַרימס מיט'ן פאַרבייסעכטס באַקומען מיר נישט. עס קריכט נישט אין האַלז אַריין. באַלד אָבער נעמט די מאמע דעם טאָפּ מיט די כפרות אין דער יויך.

— א שאָד, — זאָגט זי, — האַלץ! און זי גייט וואַרימען צו טריינע'ן. דאָרט איז שוין א גרויס פייער געמאַכט. הייסט עס, יענע זיינען שוין פריער געקומען.

— געלויבט איז גאָט! — רייסט זיך מיר פון לייכט געוואָר־רענעם האַרץ אַרויס.

— וואָס? — פרעגט דער טאטע. די מאמע שטעלט זיך אָפּ.

— גארנישט! — זאג איך ראש — גארנישט! געלויבט איז
גאט, אלע זיינען בשלום איבערגעקומען דעם תענית... גאט האט
מוחל געווען די זינד...

איך פלאפל, די מאמע קערט זיך עפעס צופלוצלונג אָפּ און
גייט אַרויס. איך פיל, אז אַרויסגייענדיג, שמיכלט זי.

און דער טאטע פרעגט:

— און וואָס דאַרף מען טאָן אַצינד?

— איך ווייס!

איך נעם און צינד אָן א לאַמטערן, דער טאטע נעמט א שייטל
האַלץ און א האָס. מען גייט אַריינשלאָגן א פלאָקן צו דער סוכה.

— גיי, רוה דעם שותף!

מען דאַרף אָבער נישט רופן. פון ביידל געגנאיבער לאָזט
זיך שוין אין גאָרטן אַריין דער וואַטענמאַכער. דעם לאַמטערן
הינטער אים טראָגט גאָלדעלע. — די בשותפות'דיגע סוכה וועט
שטיין אין מיטן גאָרטן...

— איך — א פלאָקן און דו — א פלאָקן! — זאָגט דער
טאטע.

— איך אויף דער זייט, — ענטפערט דער וואַטענמאַכער, און
שטעלט זיך אויף איין אָרט. דער טאטע שטעלט זיך געגנאיבער.
זיי בויגן זיך איין, איך און גאָלדעלע קומען זיך צוזאַמען און
בויגן זיך אין דער מיט איבער ביידע, און לייכטן.

ווייל דאָס מזל און אונזערע קעפלעך טרעפן זיך, רירן זיך אָן;
איטערן מיר ביידע. די לאַמטערן אין די הענט וואַרפן זיך...

די העק קלאַפן און איך רויס איר איין:

— א גמר חתימה טובה, גאָלדעלע!

— גם אתם! — ענטפערט זי שטיל.

די מאַמעס האָבן יום־טוב געמאַכט, די טאטעס — די סוכה.
זי אויסגעצירט האָב איך מיט גאָלדעלע'ס היף. אויסצירן א

סוכה איז דאך א מצוה! לאָזט מען. דאָס איז נישט „שפּילן“!
האָט גאָלדעלע ערגעץ צוזאַמענגעקליבן האַלבע אייער-שאַלן
און אויסגעהאנגען אַרום די ווענט; האָב איך אויסגעשניטן פון
רויט פּאַפּיר פייגעלעך; און אין יעדער האַלבער אייער-שאַל א
רויט פייגעלע אַריינגעזעצט; מיט'ן פּיסקעלע אַרויס, אין דער
מיט סוכה אַריין. ממש לעבעדיגע פייגעלעך. גאָלדעלע שעפט
נחת, פאַטשט אין די הענטעלעך אַריין:

— וועסט זען, זיי וועלן זינגען! זיי מוזן זינגען...

דערנאָך האָב איך געמאַכט א לאַמטערן פון א גרויסער, אויס-
געהוילטע דיניע. אויסגעשניטן אין דער שאַל שיינע גע'כתיב'עטע
אותיות: בסוכות תשבו —

„דאָס איז מייטש, — האָב איך גאָלדעלע'ן דערקלערט, —
גאָט האָט געזאָגט צום פּאָלק ישראל, און געהייסן, ער זאָל זיצן
אַכט טעג אין סוכה.

און האָב אַריינגעשטעלט אין דער דיניע אַריין א ליכט. פאַר-
נאַכט איז שוין געווען, וועט מען פּראוון! גאָלדעלע לויפט און
ברענגט זאַפּאַלקעס. זי קומט צוריק צעהיצט; די אייגעלעך בליי-
צען. איך צינד אָן, נאָר די הענט צימערן מיר עפעס; קוים
אַנגעצונדן. אָט, עס ברענט. א פיין-צנועה'דיגע שוין צעשפּרייט
זיך אַזוי ווייך איבער דער סוכה. דער פּסוק שיינט העלער, ווערט
בולט און בולט'ער...

— אוי, האָב איך ליב סוכות! — שרייט אויס גאָלדעלע.

מיר טרעטן עטוואָס אָפּ און בלייבן שטיין אינ'ם וואונדער
פאַרקוקט...

— די פייגעלעך וועלן נאָך זינגען, זינגען! — האַלט זיך
גאָלדעלע ביי אירם!

הינטער אונז שטייען שוין טאַטע-מאַמעס.

מיין טאַטנ'ס קול:

— שוין פאַרטיג, באַסע-קאַמאַנדע?

זיי בלייבן שטיל, פאַרקוקט און פאַרוואונדערט פון דער שיינ-

קיט, און קוקן זיך דערנאך איבער. די מענער שמייכלען עפעס אונטער די וואַנצן. ביי די וויבער אין די אויגן באווייזן זיך פיערלעך...

נישט ווילנדיג כאפ איך אָן גאָלדעלע'ן ביי דער האַנט.

מען שרייט נישט — — — — —
— — — — —

סוכות.

נאָכ'ן עסן. אונטער א בוים אין סאָד שלאָפט דער טאטע מיט'ן וואטענמאכער.

„אונטער די פערנאמוטן!“ ווייסט גאָלדעלע צו זאָגן.

איך קוק זי אָן און שמייכל:

— און די מאמעס ביי די ביטן!

— אונטער די פלוימען! — ווייסט זי א נענטערן באשייד.

מיר זיצן אין סוכה.

איך מאך אומישנע מיט דער האַנט פאר'ן פנים, גאָלדעלע זאָל זען, וואָס פאַר א שיינע לולב-פינגערלעך איך האָב אויף די פינגער.

— אַליין, — באַרים איך מיד, — געפלאַכטן!

— זאָלסט זען, — ענטפערט זי, — ווי איך פלעכט קויר-ליטשן!

קוין פינגערל בעט זי נישט.

מיר שווייגן א וויילע.

די רויטע פייגעלעך זינגען נישט, נאָר ביי מיר עפעס אין הערצל זינגט.

— ווייסט, גאָלדעלע, פארוואָס מען זיצט אין סוכה?

און ענטפער אַליין:

— זכר ליציאת מצרים.

און פארטייטש איר.

פרעגט זי נאָך א וויילע:

— ווייסט, ראובן-בנימין, פארוואס מען עסט ריבן און מערן ?
 איך ווייס און שעם מיך צו זאגן...
 — און האָניג?—פרעגט זי ווייטער.
 — זאָלסט האָבן, — ענטפער איך שטיל — א זיס יאָר...
 — און שמחת-תורה, — זאָגט זי, — שניידט מען די מערלעך
 אין פלאַכע רעדעלעך, אזוי ווי רענדלעך גאָלדענע!
 און נאָך א וויילע—איך:

— ווייסט, גאָלדעלע, ווער עס קומט צונאָסט אין סוכה
 אַרײַן? די אבות און די אמהות... און ווייסט, גאָלדעלע, וואָס
 „שמחת בית השואבה" איז?

זי ווייסט נישט, און איך זאָג איר.

— אוי, — ענדיג איך מיט א זיפּץ — איז דאָס אין בית-
 המדרש א שמחה געווען — ווער עס האָט דאָס נישט געזען, האָט
 קיין רעכטע שמחה נישט געזען!

— פאַרצייל, ראובן-בנימין, פאַרצייל — בעט זי זיך; זי
 קוקט אויף מיר, רויטלעך זיך, ווענדט אָפּ דאָס גאָלדענע קעפל און
 שפאַרט עס אָן, אונטערוויילעכס, ביי מיר אויפ'ן האַרץ, — צי
 הערט זי, ווי עס קלאַפט? איך וויל פרעגן. בלייב אָן לשון.

— פאַרצייל! — בעט זי נאָך אַמאָל און עפעס אזוי שטיל-
 ציטערדיג.

און איך פאַרצייל איר:

— פון נאָך מיטאָג הויבט זיך אָן די שמחה אין עזרת-נשים
 (איך פאַרטייטש איר). אלע אידן פון גאַנץ ארץ-ישראל, אלע
 עול־רגל פרייען זיך. די עלטסטע, די ראשי ישיבות, די זקנים
 פון סנהדרין, — אלע שבעים לשון האָבן זיי געקאָנט, כּשׁוּף
 אויך! — אלע פרייען זיך. אלע האַלטן שטורקאָצן אין די הענט,
 אזוינע ברענענדיגע פלאַקערן, און טאַנצן... די לויים האַלטן
 אַלערליי כלי־זמר, וואָס זיינען אויסגערעכנט אין תהילים, און
 זינגען גאַנצע קאָפיטלעך תהילים... און דער עולם אַרום טאַנצט...
 א ראָד אין א ראָד... אזוי רעדער אָן א שיעור...

ר' שמעון בן גמליאל — א גרויסער תנא געווען — גאָר א גרויסער! האָט געהאַלטן אַכט שטורקאַצן, צו פיר אין יעדער האַנט. און טאַנצנדיג, האָט ער די פּלאַקער, איינעם נאָכ'ן צוויי-טען, אין דער לופט געשליידערט, פון דער לופט געכאַפּט... און אזוי קונציג, אַז קיין איינציגער פּלאַקער איז אויף דער ערד נישט געפאַלן, קיין איינציגער האָט זיך אין דער לופט נישט פאַרלאָשן! און אזוי א גאַנצע נאַכט געטאַנצט. קיינער נישט געשלאָפּן. ווערט מען גאָר מיד, שפּאַרט איינער אָן זיין קאַפּ אָן צווייטנס אַקסל און דרימלט א וויילע; כאַפּט זיך אויף און טאַנצט וויי-טער... און אזוי ביז אין דער פרי, ביז די צוויי כהנים, די היטער ביים טויער פון דער עזרה, האָבן א בלאָז געטאָן שופּר—א צייכן, מען זאָל זיך צעגייין. דעמאָלט ערשט איז מען זיך צעגאַנגען...

ווען איך האָב אָנגעהויבן דערציילן האָט זיך גאָלדעלע'ס קאַפּ אַראָפּגעגליטשט ביז צו מיין שוים. די אייגעלעך קוקן אַרויף, צו מיר, צו מיינע ליפּן... און ווערן וואָס אַמאָל גרעסער און גרעסער... וואָס לענגער איך פאַרצייל, זע איך, ווערן זיי פאַר-חלומ'טער, שמעלער און שמעלער. די לאַנגע ברעמען לאָזן זיך פאַמעלעך, פאַמעלעך אַראָפּ. איך פאַרצייל דעריבער אַלץ שטילער און שטילער. זי אָטעמט פאַר דאָס אַלץ העכער און העכער. איך זאַפּ איר אָטעם איין. די פרישסטע עפל שמעקן נישט אזוי...

אָט, זיינען די אייגעלעך שוין אינגאַנצן געשלאָסן...

און עס פאַלט מיר איין, אַראָפּצונעמען א פינגערל פון מיין פינגער און אַרויפזעצן אויף אירם א פינגער פון הענטל, וואָס זי האָלט אונטער'ן קעפל...

און איך טו עס.

זי הערט, צי ניין?

איך זען אַרויף, און מיינע ליפּן, גאָר אָן מיין וויסן, רוימען שטיל, שטיל גאָלדעלע'ן צום אויער.

— הרי את...

איך ענדיג נישט, גאָלדעלע שפּרינגט אויף. אין די ברייט-

געפנטע אויגן: שרעק, צאָרן, אָבער אויך ליבשאפט, און אלץ ווערט צוזאמענגעגאָסן אין א געשריי:

— וואָס האָסטו געטאָן?

— נישקשה, — דערהער איך באַלד מיין מאַמעס קול אין סוכה־טיר, — חול־המועד, אם ירצה השם, וועט זיין תנאים!
ווייזט זיך אויס, אז די אלטע זיינען שוין לאַנג אויפגעשטאַנען;
אונז זוכנדיג, צו דער סוכה געקומען, אָפגעשטעלט זיך, אונטער־
געהערט. —

חול־המועד זיינען תנאים געווען.

שמחת־תורה איז גאָלדעלע צוגעקומען קושן דאָס ספר, וואָס איך האָב געטראָגן ביי דער חספה.

צוויי פענער האָט זי געטראָגן, אין יעדער האַנט א פּאָן;
זעלטן־געזעענע פענער. וואו זי האָט זיי באַקומען, ווייס איך
נישט: „דגל מחנה ראובן“ און „דגל מחנה בנימין!“ —

צוריקגעקומען

דעמאלט האָט נאָר אָנגעהויבן צו יערן ביי אונז. און גע-
יערט האָבן מיר אויף דער לאַנגער גאס אין א קנייפּע. אין א
באזונדער צימער ביי'ן א קיילעכדיגן שטאַם-טיש. מיר האָבן
ביר געטרונקען, ביים קעלנער קרעדיט געהאַט און גערעדט וועגן
קונסט, וועגן אויפֿלעבונג פון דער קונסט א. ד. ג.

איין שטוץ איז א געוויסע צייט געשטאַנען לער. א יונגער
דיכטער האָט געפֿעלט. און יעדן אָוונט האָט מען אים אויסגע-
קוקט: ער מוז קומען. צושטעלנדיג דאָס ביר, האָט דער קעלנער
געפרעגט: נאָך נישטאָ אונזער יונגער הער דיכטער? און פֿאַר
דעם לערן שטוץ דאָך א גלאַז געשטעלט. ער האָט אויך גע-
וואוסט, אַז דער יונגער דיכטער מוז קומען.

און ווירקלעך איינמאָל, שוין צימלעך שפעט — ער איז גע-
קומען!

אַלע זיינען אויפֿגעשפרונגען, אַלע הענט האָבן זיך אויסגע-
שטרעקט צו זיין הוט, צום מאַנטל און אַלע מיילער האָבן גע-
פרעגט:

— עפעס באַשאַפֿן?

— א סקיצע?

— א בינטל לידער?

— א פּאָעמע?

— א ראָמאַן?

מען איז זיכער געווען, אַז אים האָט אַן „אַרבעט“ פֿאַרהאַלטן.

ער אָבער ענטפערט:

— א שטיק לעבן איבערגעלעבט!

עס ווערט נאָך אינטערעסאַנטער. מען קוקט אים אין געזיכט אַרײַן:

— ווי געענדערט...

— מאָדנע אויגן באַקומען...

— א נייער שרומפּ אין שטערן.

— בלאַס —

— א מאָדנע גרימאַסע אַרום די ליפּן...

— עפעס וואָרפט זיך א זילבער־פּאָדים אין די האָר...

עמיץ אָבער פרעגט:

— מיט וועמען?

מען בויגט זיך צו'ן אים איבער.

— א ברונעטע? א בלאַנדינע?

און דער נאָענטסטער:

— איך קען זי נישט?

— חברים, — הויכט ער די ברעמען אויף — נאָך וואָס

פרעגן? איר האָט מיך נישט איינמאָל מיט איר צוזאַמען באַגע-

גענט; מיך געגריסט, זי אפילו באַמערקט... איר האָט צו איר

געשטאַלט קיין שליסל נישט געהאַט — פאַר איך גאָר נישט

געווען, פאַר מיר—אַלץ...

ער בויגט זיך איבער דעם אָנלען:

— צו אַרים, ברידער, איז די מענטשלעכע שפּראַך; עס האָט

דערפאַר קיין נאָמען נישט. שטאַרקער פאַר ליבע, צערטלעכער

פאַר פריינטשאַפט —

„עט, א יום־טוב געווען!“...

„נישט קיין תמוזזון, פון שייד אַרויסגענומען, און נישט

צווישן צוויי רייען שטילע ציפּרעסן איז עס, דאָס טייכל, גע-

פלאַסן, — אין דער הויך קושן זיך די קרוינען מיט די גרינ־פאַר-

טרוימטע בלעטער, אונטער א ליב־אַראָפּגעלאָזטן הימל; אונטן —

א גאַלעריע פון ליכט־אַרקאַדן, אויף בלומען, אויף בשמים־פּעל-

דער אַרויס...

איך האָב נאָר געברויכט איר האַנט צו נעמען, די אויגן צו
שליסן — — —

— און ?

— זי איז אוועק...

מען פרעגט :

— צו טאטע-מאמע ?

— צום מאן ?

— צו קינדער ?

— אלץ איינס ! אוועק האָט זי געמוזט...

און צוריק ווייזאָנער :

„איך האָב זי נישט פאַרהאַלטן“...

— עס איז אַוונט געווען. אין דרויסן גייט אונטער די זון
און אירע אָפּגלאַנצן שפּילן אַרום די ווענט. זי גייט, זי—נאָך...
זיי רייסן זיך אָפּ פון די ווענט און ציען זיך צו איר און פאַר-
שווינדן, און מיר ווערט גרוי, גרוי... איך האָב די אויגן גע-
שלאָסן...

איך זיג און איך פיל, אז נאָך עמיץ גייט איר נאָך — מיין
נשמה יתרה... גוט...

— ניי, — טראכט איך, — מיט איר ! ביי מיר וועט שוין
קיין שבת און קיין יום-טוב נישט זיין —

ער בלייבט שטיל. עמיץ איז אויפגעשפרונגען מיט א פול גלאַז
אין דער האַנט :

— לעבן זאָלן אונזערע שבתים און ימים-טובים !

און אַריינשפאַרנדיג דעם דיכטער דאָס גלאַז אין דער האַנט
אריין :

מאָך הבדלה, ברודער !

— דער קעלנער האָט אָנגעהויבן לעשן. —

אן אומבאקאנטע

אין א קליינער מענער־געזעלשאפט האָט מען וועגן פרויען און זייער איינפלוס אויפ'ן מענער־לעבן גערעדט.

— אויף מיר — האָט זיך אָפּגערופן א יונגער אַרצט — האָט א גרויסן איינפלוס געהאט נאָר איין פרוי און דערצו—אן אומבאקאנטע.

געבעטן, האָט ער די קליינע געשיכטע פאַרציילט.

אלס יונגער סטודענט איז ער אַמאָל פאַרבעטן געוואָרן אויף א טאַנץ־אָונט אויף א זומער־וואוינונג. דער אָונט האָט זיך פאַרצויגן ביז פאַרטאָג. עס איז א משוגענע, לוסטיגע נאַכט געווען. די טאַנץ־און פלירט־אַטמאָספערע האָט אים באַרוישט, און אלס יונגער מענטש, אָן פאַראורטיילן, האָט ער פון לוסטיגן בעכער אין איין אָטעם געטרונקען: נישט איין טענצערין, מער אלס מען האָט געברויכט, צוגעדריקט צו די פאַרוילבערטע מונדיר־קנעפּ, נישט איינער, מיט קוים אויסגעשפּראַצטע וואָנסן־שפיצן די פלאַמענדיגע בעקלעך געשטרייפט. די, וואָס ער האָט אָפּגע־פירט אַהיים, געגן דער אויפגייענדיגער זון געקושט, און צו איר אונטערגעגאנג א ראַנדעוואו באַשטעלט. א פריילעכער וויר־וואַר אין קאָפּ, א קאָפּלע לוסטיגע זומער־פייגעלעך אין יונגן האַרץ—און די פרישע זון טרינקט אָן מיט צעפלאָסן גאָלד די שמעקנדיגע ליפט אין וואַלד, די אויפגעכאַפטע פויגל אויף די טויב־אפּערלעכע בוימער צוויטשערן און ער טאַנצט אונטער זיין פריילעכן וועג. בלאַזלונג איז ער שטיין געבליבן.

אין א זומער-וואוינונג האָט זיך א טיר געעפנט. עס איז אַרויס א באַרוועסע און קנאַפֿ-געקליידטע געשטאַלט, האַלב מיידל, האַלב קינד, מיט גרויסע גאַזעל־אויגן און א באל צום שפּילן אין די לאַנגע דינע הענט... א וויילע איז זי שטיין געבליבן, פאַר-וואונדערט פון שיינעם מאַרגן, פאַרבליפט... און אז זי האָט אים, זיך אומקונדיג, דערזען. האָט זי זיך נישט פאַרשעמט; נאָר אָנגעשטעלט אויף אים צוויי ריינע קינדער־אויגן, וואָס האָבן, קונדיג אים גלייך אין געזיכט אַריין, געפרעגט: דיך האָט אויך אויפגעוועקט די זון? ביזט א נומער מענטש? — וויכט מיר נישט טאָן קיין שלעכטס? וועסט שפּילן מיט מיר אין באל?...

און ער האָט זיך פלוצלונג פאַר'ן ריינעם קינד טיף אין טיפֿ-סטען האַרץ פאַרשעמט און איז אנטלאָפֿן גלייך צו דער סטאַנציע און אָפּגעוואַרט דעם צוג אַהיים.

דאָס האַרץ האָט אים געזאָגט, אז ער וועט זי נאָך אַמאָל טרעפֿן, און ער האָט זיך צום לערנען גענומען... ער האָט זיך געלערנט. לערנענדיג, אַנ'ם קינד פאַרגעסן און זיין דיפּלאָם באַ-קומען. ער מוז זיך איינריכטן אַלס פּראַקטיצירנדער אַרצט. ער האָט אָנגעהויבן „ביווען" אין הייזער און אין קורצן באַקומען א גאַנצן אויסוואַל פון כלות מיט נדן. אויף צוויי האָט ער זיך ערנסטער אָפּגעשטעלט... און עס איז אויך געקומען דער טאָג, ווען ער האָט זיך געלאָזט דעצידירן. ער גייט איבער דער מאַר-שאַלקאָוסקא אין דער ריכטונג צום זאַקסישן גאָרטן; לענקט אָפּ רעכטס ביים גרינעם פּלאַץ, טרעט אָפּ אין א בלומען־געשעפט, קויפט א בוקעט און גייט אין גאָרטן אַריין. פאַסירנדיג דעם גאָרטן, וועט ער באַשליסן, וואוהין דעם בוקעט צו טראָגן: אויפֿ'ן טעאַטער־פּלאַץ — א לוסטיגע בלאַנדינע מיט געזאַנג און קלאַוויר — אָדער אויף סענאַטאָרן־גאַס — א בלאַסע דעקאָראַנס מיט פאַר-צעלאַן־מאַלעריי און פאַטאָגראַפיע... א שווערע וואל. פלוצלונג גיט אים עפעס, ווי א קלאפ אין האַרץ. ער הויבט די אויגן אויף

און דערזעט — זי! שלאנק, אָנגעשפּאַרט אָן א בויס איז זי געשטאַנען. בלאַס, ווי נאָך א גליקלעך איבערגעקומענער קרענק... פון אונטער די אַראָפּגעלאָזטע ברעמען שטראַלט אַרויס און צע-שפּרייט זיך איבער'ן בלאַסן געזיכט דאָס ריינסטע, שטילסטע גליק, מיט וועלכן זי האָט אויף איר קינד געקוקט, אויף איר קינד אין א וויג — —

און ער האָט זיך פּלוצלונג אין טיפּסטן האַרץ פאַרשעמט. אַוועקגעוואָרפֿן דעם בוקעט און איז צוריק אַהיים — אַרבעטן...

צום דריטן מאל האָט ער זי אין שפּיטאַל אויפֿן טויטן-בעט געטראָפֿן.

אין די אומרואיגע טעג האָט מען זי פון גאס מיט א דורכ-געשטאַכענער ברוסט געברענגט... אָן דאָקומענטן, אן אומבאַ-קאנטע, צופעליג געשאַסענע, מיט אָפּענע, צעשראָקענע גאַזעל-אויגן, וואָס האָבן דעם גאַנצן טומל נישט פאַרשטאַנען...

א חנוכה-לעמפל

עס איז דאך חנוכה, וועל איך אייך דערציילן, ווי אזוי א איד,
א יורד, לא עליכם, האט זיך אמאל געראטעוועט דורך א חנוכה-
לעמפל...

און מיינט איר, א גאלדנס? כאטש א זילבערנס? דוקא א
מעשנס און א שברייכלי. עפעס אן אלטע ירושה פון דורידורות.
אויסגעקרימט, אויסגעדרייט און א האלב רערל אָפּגעבראַכן...

דער איד איז פריער געווען א באַלעבאָס...

פּלוצלונג איז ער נתעשר געוואָרן.

ווי אזוי? דאָס געהערט נישט צו דער זאך.

מען זאָגט, א זעלנער האָט געטראָגן אין גאס א שטאַבע אייזן
צו פאַרקויפֿן. האָט ער געקויפט אונטער'ן מקח. אַהיימגעפירט...
ער גיט א שליף—גאָלד!

גע'לעכט'נט געווען פון דער באַנק!

אַבער אז א איד ווערט רייך, איז „ישן מפני חדש", קערט ער
איבער די שטוב. טוישט ער די מלבושים, ווערט ער א דייטש;
זי — א פראַנצומערקע; וואַרפט אַוועק דאָס שייטל. צוויי בניס
געהאַט — פון חדר אַרויס אין גימנאַזיום אַריין! מען הויבט אָן
משנה פנים צו זיין די שטוב... א ספרים-שאַנק געווען, ווער
דאַרף ספרים? געשיקט אין בית-המדרש אַריין; א מתנה. די
שאַנק — אן אלטע, צעהאַקט, אין קיך אַריין אויף קינדלעך גע-
שיקט... די פּלונית'טע שטעלט אויף דעם אָרט א טרעמאַ. זי

האָט זיך מיטאַמאָל ליב באַקומען, וויל זיך זען פון אויבן ביז אַראָפּ... מען רופט אַריין א „האַנדל“, מען פאַרקויפט דאָס אַלטע מעבל בחצי חנים און מען קויפט „לודוויג דעם פערצענטן“ — קליין, חנ'עוודיג, נאָר געבעט; אויסגעקרימטע פיסלעך, אָבער מיט בראָנז. אויף רעדלעך, א מחיה. מען האָט זיך מורא צו זעצן.

א ביסל אַלט זילבער געווען: אַתרוג-פּושקעלעך, בשמים שקעטלעך, — פאַרקויפט אויף ברוך, צעשענקט דרשה-געשאַנק פאַר קרובים; געקויפט גלאָז, קרישטאַל... בלומען-טעפּ, וואָזן, כמנהג העולם—מאָדערן!

איז דאָך גלגל-חוזר — אין א צייט אַרום הויבט אָן גיין קאַפּויר, מיט דער פּוטער אַראָפּ. די זין זיינען שוין אין אויס-לאַנד, מען האָט זיי נישט צו שיקן... קוים מען פּראָלאָנגירט די וועקסלען... פון דער האַנט א גמולת-חסד קרינט מען נישט...

עס ווערט ערגער. מען קוקט זיך אום, נישטאָ עפעס צו פאַר-זעצן? דער „לודוויג דער פערצנטער“ איז צעפאַלן... גלאָז און קריסטאַל — אויסגעהאַקט, צעבראַכן... א פאַר כלים געבליבן—מיט גיפּס צוזאַמענגעקלעפטע...

לעבט מען אין דחקות...

אַז מען לעבט אין דחקות דערמאָנט מען זיך א ביסל אָן איר-דישקייט...

די פּלונית'טע באַרגט ביי'ן א שכנה אמאָל א „צאינה וראינה“ און לייענט. דער פאַן סאַלאַמאָן, וואָס הייסט שוין צוריק שלמה זלמן, שטעלט זיך אמאָל דאווענען אין טלית ותפילין. און אַז עס קומט חנוכה, גלוסט זיך צו בענטשן חנוכה-ליכט...

ליכטלעך האָט מען ערגעץ אויסגעקאשפערט; מען לויפט אין סיד אַריין נאָך א שייטל האַלץ, נישטאָ! פאַרפעלט אפילו א קינדל!

דערמאָנט זיך ש'מה זלמן, אַז בשעת חרות האָט ער געכאַפט אן אַלט חנוכה-לעמפל און געוואָרפן אויף אן אווון.

— שלמה זלמן, — בעט זיך די פלונית'טע, — נעם עס

אראפ...

גייט מען אויף מסירת נפש, שטעלט מען ארויף א בענקל
אויף א טיש, רוקט מען צו צום אויוון, עס טאנצט, עס סקריפעט.
לודוויג דער פערצנטער קרעכצט, די פלונית'טע האלט אונטער —
אראפגענומען...

פארשטויבט, קוים אפגעווישט—מען בענטשט...

דעם ערשטן, דעם צווייטן טאג, אזוי ביז'ן אכטן טאג—נאך
לייגן וועט מען זיך אן וועטשערע, איז אומעטיג. זיצט שלמה
זלמן ביי איין זייט טיש, די פלונית'טע—ביי דער צווייטער און
מען טראכט — א פאל פאר הונגער אויסצוגיין!

קלינגט ווער, שפרינגען ביידע אויף. עפנט מען. קומט אריין
א באקאנטער יונגערמאן, א מעקלער פון כל-ערליי.
וואס איז?

ער האלט זיך קוים איין פאר לאכן. קיין ווארשע איז א
משוגענער ענגלענדער געקומען. א גלאט-געגאלטער, אדער אפשר
א נקבה א פארשטעלטע... קויפט אלטע שברייכלים. ווארט אין
הויז.

— זאל ער אריינגיין? מן-הסתם וועט זיך עפעס געפינען...
זאג'ן אלטער באלעבאס.

דאס אלטע פאר פאלק קוקט זיך איבער. וואס האבן זיי פאר
אלטע כלים? דער ענגלענדער קומט דערווייל אריין; נישט גע-
קאנט זיך דערווארטן; די טיר איז אפן געשטאנען. ער קומט
אריין, נעמט אראפ די כובע, דערזעט דאס חנוכה-לעמפל, פאלט
צו ווי „צו'ן א הייסן פאפליניק", כאפט עס אין די הענט אריין,
די הענט ציטערן, די אויגן בליצן...

— געזאגט משוגע! — מאכט דער מעקלער.

— וויפיל? וויפיל? — פרעגט דער ענגלענדער אויף א צע-

בראכן דייטש.

קורץ און בקיצור, מען האט דאס חנוכה-לעמפל פארקויפט.
פארלאזט זיך אויפ'ן משוגענעם ענגלענדער'ס יושר און גענומען
וויפיל ער האט געגעבן.

ענגלענדער און מעקלער — אָפּ; דאָס פאָר פאָלק בלייבט.
 — טאקע משוגע! — מאַכט שלמה־זלמן.
 — און אפשר — זאָגט די פלונית'טע נישט דרייסט—אליהו
 הנביא? אין זכות פון חנוכה־ליכט־בענטשן? ...
 סיי־וויסוי: געווען אויף וועטשערע, געווען אויף אַנבייסן,
 געווען אויך מיט וואָס צו גיין אין גאס אַרײַן ...
 און דאָס געלט איז עפעס מזל'דיג געווען ... דאָס רעדל הויבט
 זיך אָן צוריק צו דרייען. אַרויף! ...
 שלמה־זלמן ווערט צוריק פאן סאָלאָמאָן ...
 און אז עס גייט, גייט מיט אַלעם ... באַקומט מען בריוו מיט
 נחת פון קינדער אין אויסלאַנד. אַליין זיך אויסגעאַרבעט. איינער
 אין לאַנדאָן, אַן אינזשענער! גרויס! חתונה געהאַט! פאַר-
 בעט צו זיך. זאָלן טאַטע־מאַמע קענען די שנור ...
 פאַרט מען ...
 פרייט מען זיך אָפּ א צייט אין דער היים, דערנאָך נעמט מען
 באַקסן לאַנדאָן ... הייזער, פאַבריקן. דערנאָך טעאַטער, קאָנ-
 צערט־הייזער, אויסשטעלונגען.
 פירט מען זיי איינמאָל אין קונסט־הויז אַרײַן — אין א מו-
 זעאום ...
 און שטעלט אייך פאַר, ווי פאַרבליפט דאָס אַלטע פאַר־פאָלק
 איז געוואָרן, אז זיי האָבן זיך, אין א זאָל, אונטער א נאָז, נע-
 טראָפּן אויגן־אויג מיט'ן אַלטן חנוכה־לעמפל ... דערקענט די
 אַלטע, לאַכנדיגע לייבן ... די ביימלעך מיט'ן פויגל ... דאָס אויס-
 געדרייטע פיסל, דאָס האַלב־אַפּגעבראַכענע רערל.
 — נישט משוגע געווען! — קלערט, אין ענגלאַנד שוין —
 מיסטער סאָלאָמאָן ...
 — און נישט אליהו הנביא! — די מיסטרים.
 הויך רעדן, בפרט פרעגן פאַסט נישט פאַר דער יונגער שנור.
 פאַרטראַכטן זיי זיך ...
 אפשר וועט איר אייך אויך פאַרטראַכטן?

מסופע

אז דער אלטער מנשה האָט געענדיגט זיין חצות מיט א צולאָג פון עטלעכע קאפיטלען תהלים, איז שוין דער בלאַסער זומערדיגער פרימאָרגן געלעגן אין פענצטערל פון קעלער־שטוב.

טרויעריג, מיט מידע אויגן, קוקט מנשה אויפ'ן פריש־געבויר־רענעם טאָג. ער קנאָקט זיך אויס די דארע פינגער, פארמאכט דאָס תהלים'ל, פארלעשט דאָס קליינע נאָפּט־לעמפל און שטעלט זיך ביים פענצטער. ער קוקט אַרויף צום שמאָלן פאָס הימל, וואָס בלייבט זיך הויך איבער'ן ענגן געסל און אין דער ראם פון זילבערנע באָרד און פאות, אויג'ן גרינלעך־איינגעשרומפענעם פנים, באַווייזט זיך א בלאַסער שיין פון א טרויעריגן שמיכל.

— אָפּגעגעבן, — טראַכט ער, — דאָס פדיון! א שיינעם דאנק, רבונן של עולם!

— און נויטיג, — זיפצט ער, — דארפסטו מיך דאָ, רבונן של עולם! ווילסט נאָך א חצות, דארפסט נאָך א קאפיטל תהלים... האָ ? עס פעלט דיר!

ער דרייט זיך איבער צו דער שטוב און טראַכט אז, לויט זיין שכל, וואָלט גלייכער געוועזן, אז אין בעט וואָס ער פארנעמט, זאָל שלאָפן זיין אייניקל רבקה; זי וואָלגערט זיך, נעבעך, אַרום אויף דער פאָדלאָגע צווישן אַלטוואָרג, מיט וועלכן חיים, דער זון זיינער, האַנדלט.

אז לויט זיין יושר, דער יושר פון א בשר־רודם, וואָלט בעסער

געוועזן, דאָס גלאַז מילך, מיט וועלכן ער לעבט כמעט איבער א מאָג, זאָל געניסן שרה, די שנור זיינע, וואָס לויפט גאַנצע טעג אַרום אויפ'ן מאַרק אָן א לעפל וואַרעמס...

יענקעלע'ן, דעם פרישן צולאָג צו דער משפּחה, וואָלט אויך דערפון קיין רעה נישט אַרויסגעקומען!

ברויכן ברויכט ער ווייניג, דער אַלטער; עס וואָלט זיי דאָך גרינגער געווען, ער זאָל גאַרנישט דאַרפן...

חיים איז אַן א מלבוש... חנה, דאָס עלטערע אייניקל איז א קראַנקע... ווייניג בלוט... דער דאָקטאָר זאָגט: „בלאָדאָטש קע"ם... הייסט נעמען אייזן-טראָפן, טרינקען טראָפן... וויין א ביר סעל... מען זאמלט פאַר איר א באַזונדער קניפּל... חדשים לאַנג זאמלט מען און עס איז אַלץ ווייניג. און די אַרימע חנה וואַקסט נישט; דער שכל אירער וואַקסט אויך נישט... אַלץ שטאַקט... זיבעצן יאָר — און פאַרשטייט ווי פון צוועלף!

— וואָס האָסטו מיך אויף זיי געוואָרפן, רבּונו של עולם?

ער הערט זיך איין, ווי שאַרף און אָפּגעריסן חיים אָטעמט אין שלאָף. ער זעט ווי שרה'ס בייניגע האַנט, וואָס האָט, קענטיג, ערשט געווינט דאָס קינד, הענגט נאָך שלאָבעריג אַראָפּ פון בעט... ער דערזעט נאָך, אַז יענקעלע רירט זיך אין ווייגל. „באַלד וועט ער שרייען און די מוטער וועקן!" און מיט איילנדיגע, נאָר קורצע שריט, לויפט ער צו צום אייניקל און הויבט אָן שאַקלען דאָס ווייגל.

— און אפּשר, — טראַכט ער, זיך אויסדרייענדיג צום פענצ-טער, — ווילסטו, רבּונו של עולם, איך זאָל נאָך אָט אין דעם יענקעלע'ן נחת דערלעבן? איך זאָל מיט'ם נאָך ברכה זאָגן, עברי זאָל איך אים לערנען... האָ?

ווי א רויטער עפל בליען יענקעלע'ס בעקלעך אין שלאָף. א זיסער שמיכל בלאַנקט זיך אים אַרום די קליינע ליפלעך... זיי

רירן זיך אויף און אָפּ... „דער פרעסער, אין שלאָף וואָלט ער געזויגט!“

ער באַמערקט דערוויל, אַז רבקה וואַרפט זיך אויפ'ן געלע-
נער.

זי ליגט אויף א זאָק־שטרוי, צוגעדעקט ביז דער ברוסט מיט
א שוואַרץ־געשפרענקלט ליילעך, וואָס זי האָט צוקאָפּנס, זעט מען
נישט.

דאָס פיין־גערויטלטע פנים, מיט'ן אלעבאַסטמער־ווייסן, לאַנג-
געטאַקטן האַלן, רירט זיך חנ'עוודיג אויף אַן אונטערלאָג פון צע-
פלאַנטעטע, שרייענדיג־רויטע האַר, וואָס פאַרדעקן דאָס גאַנצע
צוקאָפּנס, און באַרירן נאָך די פאַדלאָגע מיט עסן, וואָס ציטערן
ביי רבקה'ס יעדן אָפּאַטעמען.

— מיינע, עליה השלום, אויס'ן אויג... — טראכט דער אל-
טער — הייס בלוט, חלומות... איר צו לענגערע יאָר!

— רבקה! — גייט ער צו און רירט זי ביי דער בלוזער
האַנט, וואָס האָט זיך באַפרייט פון ליילעך.

— וואָס? ווען? — ווערט רבקה אויפגעשראַקן און עפנט
ווייט א פאָר גרויסע בלויע אויגן.

— ש.. ש... — באַרואיגט ער זי מיט א שמייכל, — איך בין
עס... גיי אין מיין בעט אריין...

— און דו, זיידע? — פרעגט זי מיט א ברייטן, געזונטן
גענעץ.

— איך וועל שוין נישט שלאָפן... עס שלאָפט זיך נישט אין
מיינע יאָרן... איך וועל מאַכן טיי... האָסט דאָך געהערט ביי-
נאַכט! זיי וועלן פרי אויפשטיין... דער טאַטע האָט אַן עסק
אין שטאַט, די מאַמע דאַרף איינקויפן פאַר די פּימסענהאַלצן
אויף תנאים...

— וועל איך מאכן טיי, זיידע.

— ניי, רבקה... דו גיי אין מיין בעט אריין... קאנסט נאך לאנג שלאפן... דו וועסט היינט, האָט די מאמע געזאָגט, נישט גיין אין פאבריק. זי וועט דיר דארפן... שלאָף דיר טאָקע אויס...

— א! — גענעצט רבקה ברייטער.

זי האָט זיך שוין אלץ דערמאָנט. דער פאָטער איז געכטן אַהיים געקומען מיט א פרייד, אַז נאָט האָט אים באַשערט א שפּאַר ביסל אַלטוואַרג.

די מאַמע האָט אויך געברענגט א בשורה: ביי די פימסענ-האַלצ'ס, וואו זי איז איינגייערין, וועט שוין ענדלעך זיין תנאים, כאָטש די כלה קרימט זיך נאָך; זי וועט האָבן פאַר'ס איריגע און תנאים וועט זיין!...

קיין גרויסע הנאה האָט רבקה נישט דערפון. אויסשלאָפן טאָקע וועט זי זיך, אַרומגיין אויפ'ן מאַרק מיט דער מוטער איז בעסער ווי זיצן אין פאבריק, נאָר שפּעטער — דער נאָכטראָגן די קיזשעלעך מיט אייער און הינער, בפרט דאָס כאָפן אין מיטן גאָס אן אנטלאָפּענע הונ, איז נישט פון די גוטע זיבן זאכן!

זי נעמט צוזאַמען אַרום זיך דאָס ליילעך און שפּרינגט איבער צום אַלטנ'ס בעט.

פון שפּרונג האָט דער אַלטער ווייטער הנאה, אויך „זיין אַלטע אויסן אויג“...

איידער דער אַלטער האָט פייער געמאַכט, איידער ער האָט צוגעשניצט א קינדל אויף עטלעכע דינע העלצלעך, אויסגעלייגט זיי אונטער דער בלעך, באַשיט מיט קליינע שטיקעלעך קוילן, (מייער קוילן, טראַכט ער דערביי), באַגאָסן מיט נאָפט, אונטער-געצונדן און געשמעלט אויף דער פייערקע, אן אַלטן, פון ראָסט

רויטלעך-געשפרענקלטן, בלעכענעם טשאניק, — האָט שוין שרה געהאַלטן יענקעלע'ן ביי דער ברוסט און געוואונטשן זיך, זי זאָל שוין דערלעבן צו הערן, ווי יענקעלע וועט מאַכן אַ ברכה איבער דער מילך...

די בלאַסע חנה האָט זיך אויך אויפגעכאַפט און אויפגעזעצט זיך אויפ'ן בעט.

הינטער דער מוטער'ס פלייצעס שפילט זי זיך מיט'ן קליינעם ברודערל, מאַכט אים: „קוקו“.

איר קליין קעפל, די בלייכע באַקן מיט די פאַר'חלומ'טע אויגן אין דער ראם פון א מאַסע אַש-גרוע, צעוואָרפענע האָר, באַווייזט זיך אַמאָל רעכטס, אַמאָל לינקס. די באַוועגונגען אירע זיינען דאָך צו־אַנגנאָם, דער שמייכל אויפ'ן פנים — צו בלאַס און דער בליק אין די אויגן — צו שטאַר, דער שפיל זאָל קענען אָפּרייסן „יענקעלע פרעסער“, ווי מען האָט'ן גערופן אין שטוב, באַלד אין דער פרי פון דער ברוסט.

ער איז שטאַרק פאַרטאָן. ער קוקט אויף דער שוועסטער, נאָר קיין צייט צו איר האָט ער נישט.

איין הענטל האָט ער אונטער דער זייט, אויף וועלכער ער ליגט אויף דער מוטער'ס שוים, מיט'ן צווייטן בויגט ער אַוועק די זויס פון דער מוטער'ס אָפּענעם העמל, עס זאָל אים נישט פאַלען אין פנים אַריין, און קוקט דערביי אויף דער שוועסטער געלאַסן און רואיג, — זי וועט אים נישט אנטלויפן...

חיים שטייט שוין אין טלית און תפילין און דאוונט, שפּרייט זענדיג אויף און אָפּ איבער דער שטוב.

אָפט שטעלט ער זיך אָפּ, וואַרפט אן אויג צו שרה'ן, קענטיג, ער האָט מיט איר עפעס צו רעדן, נאָר ער וואַרפט אַ צווייטן בליק אויפ'ן אַלטן און דאוונט ווייטער, און שפּרייזט ווייטער איבער דער שטוב.

פאַר'ן אַלטן האָט ער מורא.

„דער אלטער מיינט, אז עס זיינען נאך זיינע צייטן, די אלטע, גוטע צייטן, ווען א איד האט צייט געהאט צו דאוונען, צו זאגן ווארט ביי ווארט פון סידור „אורח-חיים“... היינט איז זיבן סוחרים אויף איין פאָר אלטע פלידערן!“

ער האָט אפילו נעכטן פארזאָרגט... די קנייה האָט ער באַדונג גען פאַר 6 רובל אָן א צענערל, איבערגעלאָזט האָט ער זיבן גילדן מיט צוועלף גראַשן א ד'רויף... אַרויסגלייכנדיג פון הויז, האָט ער געגעבן א זעקסער דעם סטרוזש, ער זאָל, ביז ער וועט קומען, קיין „האַנדל“ אין הויף אַריין נישט לאָזן.

אומרויג איז ער דאָך! ווער ווייסט... איידער ער וועט קריגן א שותף!

ער טרינקט שוין טיי, האַלטנדיג דאָס גלאָז אויף דער פלאַכער האַנט און בלאָזנדיג פאַר יעדן זוף, און ווייסט נאָך נישט וואָס צו טאָן.

שווער צו קריגן א שותף!

צו וועמען גייט מען? צום וואַכער? ער וועט אים אָפֿ-שינדן די הויט! צום סקלאַדניק — די קעשענע וועט ער אים אָפשניידן!

און אז מען קריגט שוין א שותף, מוז מען דאָך אים אוועק-געבן האַלב פאַרדינסט, כאַטש יענער האָט זיך נישט געדונגען!... אַמאָל קריגט ער ביי שרה'ן עטלעכע גילדן. היינט — ווי! נאָך נעכטן האָט זי אים געזאָגט, אז עס וועט פעלן צום איינקויפן! און אפשר וועט זי אים פאַרט געטרויען פון חנה'ס קניפל אויף א מאָג...

ער האָט אָבער מורא צו פראוון... ער האָט נישט אייגמאָל געפרוואוּט און חרטה געהאַט!

ער ווארפט נאך א מאָל א בליק אויף שרה'ן און עס דאַכט זיך אים, אז עס איז א שעת־הכשר!

זי האָט שוין יענקעלע'ן צוריקגעלעגט. שטייענדיג ביים ווינגל, טוט זי זיך אָן און שמייכלט אזוי גוט, אזוי מחיה'דיג גוט צום קינד, עס וועט אפשר ניין!

— איך האָב ביינאַכט גערעכנט, שרה, — פּרואווט ער זיך, — די קניה איז גאָר א גוטע! כ'וועל, ברוך השם, פאַרדינען...

— הלואי, רבנו של עולם, — ענטפערט שרה; — זאָל עס זיין אין יענקעלע'ס זכות! זייט ער איז געבוירן, מאַכט זיך געשווינדער אַמאָל א פאַרדינסט!

— איך מוין, — ווענדט אָפּ מיט א חנופה־שמייכל, — אז עס איז אונזער חנה'ס זכות; הערסטו, שרה, — ביים קויפן האָב איך מיר אזוי געטראַכט: בלי נדר ובלי מסקנא, וועט מען פון פאַרדינסט אַראָפּנעמען פאַר חנה'ן כאַטש א דריטל! און, ווי איך טראַכט אזוי, ווערט די פריצה ווייך, ווי א פוטער, און לאָזט אַראָפּ איין צענערל נאָכ'ן צווייטן!

— איז אודאי גוט, — שמייכלט אים שרה צו. און ווערט — דאַכט זיך אים — אינגער און פרישער... „אַמאָליגע יאָרן — פליט אים דורך א געדאַנק — וואָס דען... ווען סאַמע גוטע צייטן...“ ער האָט אָבער ווייניג צייט צו'ן אַזא קלער...

— הכלל, איז חנה א שותפ'טע.

— מהיכי תיתא! אַזא יאָר אויף מיר!

— יא, אָבער, — שטאַמלט ער, — אז חנה זאָל זיין א שותפ'טע — טאַקע, איך רעכנן בפירוש אויף איר מזל, — גאָר, אז א שותפ'טע...

— איז וואָס? — פרעגט שרה מיט אויפגעשטעלעטע אויערן און אויגן... זי איז אים שוין עפעס חושד; ער פירט שוין צו'ן עפעס... ער וויל שוין עפעס!

— איז וואָס?

— מיין איך טאקע, זי זאל זיין אן אמת'ע שותפ'טע... זי זאל אריינלעגן אין מסחר א חלק געלט.

— וואס? וואס זאגסטו? — שרה גלויבט נישט אירע איינער נע אויערן. און אז ער ענטפערט נישט, שפרינגט זי אים אנט-
פען:

— גולן! רוצה! — דאס איז א טאטע... דאס איז א מאן!
ער ווייסט, דאס קינד איז אזוי קראנק... אז איך האב א נדר
געטאן נישט צו ספעקולירן מיט איר געלט... עס איז דאך איר
שווער פארארבעט געלט! בלוטיג געלט... די קיישלעך טראגט
זי מיר נאך... קריגט אמאל פאר'ן וועג... איך דערלייג איר
עפעס...

שרה קען זיך גאר נישט בארואיגן...

חיים וויל עפעס ענטפערן; דער אלטער לאזט נישט.

— שווייג שוין בעסער, חיים, שווייג — מאכט ער. — זעסט
דען נישט, אז שרה'לע האט רעכט... ניי, זוך דיר א שותף...
רייס נישט איין די וועלט... לעב און לאז לעבן.

חיים נעמט שטילערהייט אין טאָרבע אַרײַן א שטיק ברויט
מיט א ציבעלע און גייט אַרויס. עס באַגלייט אים דעם אַלטנ'ס
שפּרוך:

— האָסט געזען ווי פּייגעלעך קלייבן בראָקן אויפ'ן הויף?
א גרויסן בראָקן נעמען צוויי...

נישט פיל רואיגער שלאָפט רבקה אין אַלטנ'ס בעט. אינ'ם
יונגן קאָפּ וואַלנערט זיך אַרום א געדאַנק, וואָס לאָזט נישט פּעס-
טער איינשלאָפּן... א „באַגעגעניש" האָט זי געהאַט!

אינמאָל פאַרנאַכט, אַהיים גייענדיג פון פאַבריק,⁵ האָט זיך
איר אויפ'ן טראָטואַר א יונגער מאַן באַגעגנט. זי גייט גלייך,

מיינט, ער וועט אָפטרעטן, ער טוט עס אָבער נישט, און קוקט איר נאָך גלייך אין פנים אַרײַן מיט א פאָר גרויע לוסטיג־לאַכנדיגע אויגן, אַז זי איז רויט געוואָרן. זי האָט זיך גענומען אין א זייט און געלאָזט זיך אַהיים מיט געשווינדערע טריט. נעמענדיג זיך אין א זייט־גאַס, האָט זי זיך דאָך, נישט גערנוויליג, אומגעדרײט, און דערזען, אַז ער שטייט נאָך; ער שטייט אויפ'ן זעלבן אָרט און קוקט איר נאָך מיט'ן אייגענעם שמייכל, מיט די צוויי שורות ווייסע ציין.

„זי וועט עס חנה'ן דערציילן“, טראַכט זי און האָט עס דאָך נישט געטאָן, „וואָס וועט זי, די אַרימע, קראַנקע חנה, פאַרשטיין?“

עטלעכע טעג שפעטער איז ער איר ווייטער אנטקעגן געקומען. דאָס האַרץ הויכט איר אָן געשווינדער צו קלאַפן, זי שעמט זיך אויפצוהויבן די אויגן; גייט געשווינד פאַרביי, נאָר אַזוי אומגעלומפערט, אַז זי איז שיר נישט געפאלן אויפ'ן גלאַטן טראָטוואַר.

אין גאַנג דאַכט זיך איר, אַז זי פילט, ווי זיין העלער, לוס־טיגער שמייכל גליטשט זיך איר הינטן אויפ'ן בלויוז האַלז.

און דאָס שרעקט זי; עס דאַכט זיך איר, אַז אַלע אין גאַס שענען עס זען! און אנטלויפט נאָך געשווינדער.

איינמאָל איז ער איר ווי פון אונטער דער ערד ארויסגעוואקסן.

זי האָט אויסגעשריען: אַך! און ער שטייט איר אנטקעגן און פאַרשטעלט איר דעם וועג.

— דאַכט זיך, — מאַכט ער, — איך האָב דאָס גליק זי צו שענען, פרייליך!

„פרייליך“ האָט ער געזאָגט.

דאָך ווערט זי ביז, מיינט אים אומגעדולדיג און נאָך האַלב דערשראָקן אויס. און דאָך, מוז זי זיך מודה זיין, אַז א שטימע האָט ער זייער אן אנגענעמע. „א גאָלדענע שטימע“, זאָגט איר אונטער דאָס האַרץ.

פון דעמאלט אן טרעפן זיי זיך כמעט יעדן אָונט, זי רעדט
נישט צו'ן אים, שווייגט, נאָר אנטלויפן אנטלויפט זי שוין נישט...
און ער פירט זי יעדן אָונט אָפּ פון פאבריק.

זיי גייען צוזאמען און שווייגן.

אָפט האָלט זי זיך נישט איין און ווארפט אויף אים א בליק
פון דער זייט...

„די וואָצעלעך זיינע..."

און דערויף ענטפערט ער מיט נאָך א ליכטיגערן שמייכל...
מאָדנע אויגן האָט ער... טייל מאָל, דאכט זיך, פליען פון זיי
גאָלדענע שטראלן!

דערווייל איז מען דערפון געוואויר געוואָרן אין פאבריק;
חבר'טאָרין האָבן באַמערקט, און געמאכט דערפון א גערעד.

מען לאַכט פון איר, מען וויצלט זיך אויף איר חשבון.

יונגהייט—נאָרהייט, — זאָגט מען, — היינט אנטלויפט זי,
מאָרגן וועט זי נאָכיאָגן...

„נישט דערלעבן וועלן זיי עס!" טראכט רבקה.

— זי וועט אַרויסשטעקן די צונג — ווי א שעפּס צו זאַלץ...
וואו נעמט מען עס...

רבקה פארבייט די ליפּן און שווייגט.

— און א שיינער יונג, — זאָגט מען, — א גאָלדענער יונג!
האָר, אויגן, א נאָז, — ווי אָפּגעטאַקט. פון וועסטן-טאַש שלעמ
פערט זיך נאָך א גאָלדענע קייט מיט אפשר צען גאָלדענע ברע-
לאַקן!

רבקה פילט זיך א ביסל שטאַלץ.

— אפשר טאָמבאַק? — איז איינע מסופק.

— חלילה! — טראכט רבקה... אנדערע זאָגן אויך:

— גיי שוין גיי... מען זעט, — א גביריש קינד!

וואונדערט מען זיך נאָך מער:

— ווילסט נאָך נישט שפילן קיין ליבע, נאָך צייט? אָבער

שכל האָב: רעד א גוט וואָרט, נעם קליינע מתנות, כאפּ אן אַנ-
בייסן... צוקערקעס... בילעטן אין טעאטער אַריין.

עמיץ לאַכט העל אויף:

— אודאי! נעמען ווי א ביז פערד... גאָר גענאָרן זיך
לאָזן, נישט! א מכה זיי!

עס לאָזט זיך ענדלעך הערן די עלטסטע מיט'ן לאַנגן, בייניגן
פּנים, פאַרשפיצטער גאָמבע און זייטיגע, גרינלעכע בליקן.
— טע, טע, טע, — מאַכט זי, — א קלייניגקייט, וואָס דאָס
האָט צו פאַרנאָרן! חופּה־שטאַנגען וואָרטן, הברלות שוין גרייט.
גדן — ווי הייסט? א שלל! שדכנים רייבן אָפּ די שוועל, חתנים
רייסן די טירן!

רבקה פאַרבייסט שאַרפּער די ליפּן, בויגט טיפּער דעם ברענענ-
דיגן קאָפּ איבער דער אַרבעט און צוויי הייסע טרערן פאַלן איר
אויף די הענט, וואָס זיינען באַשעפּטיגט ביי דער מאַשין.
און דאָס לאָזט זי נישט שלאָפּן!

ניין! זי וועט גאָר נישט, גאָר נישט נעמען.

קין בילעט אין טעאטער אַריין, אודאי נישט!

איינמאָל האָט מען זי פאַרהאַלטן שפּעט ביינאַכט אין פאַב-
ריק; נויטיגע אַרבעט געווען... איז די מאַמע געקומען צולויפּן
אָן אַטעם, אָן א נשמה... אז די מוטער האָט זי דערזען, האָבן
איר די אויגן אָנגעהויבן פינטלען. דערנאָך שפּריצן ווי א פּאָנ-
טאָן... הינטן, אין פאַבריק־הויז, ביי די טרעפּ, איז ערשט גע-
שטאַנען דער אַלטער זידע און געקנאַקט די פינגער...

— געלויבט איז גאָט, — האָט ער געמורמלט, — געלויבט

איז גאָט!

„ניין, זי וועט עס נישט טאָן!“

שרה וויל שוין אויך גיין אין גאָס אַריין. זי שטעלט דעם

אלטן א גלאז מיך ביים טישל, רוקט אים צו יענקעלע'ן מיט'ן וויגל, און וויל נאך פארזארגן עטלעכע קלייניגקייטן אין באלע-באטישקייט...

דערביי האט זי דאך צייט צו קלאָגן זיך פאר'ן אלטן אויף דער היינטיגער וועלט.

— איר האט דאך געהערט, שווער! תנאים דארפן זיין... דער לעצטער טערמין... טעלעגראפירט, מען הייסט ש וין איינ-קויפן... און זי, די כלה'ש, מאכט א סקאנדאל! זי וויל נישט! זי וויל נישט קיין חתן פון פראָווינץ... זי האט א ווארשעווער, זאגט זי! א ווארשעווער דייטשעל האט זי!

חנה, וואָס איז ביז אַהער געלעגן מיט אָפּענע אויגן צום סופיט און נעקסט ווי די פליגן רייסן זיך אָפּ איינע נאָך דער אַנדערער און צעפליען זיך אין שטוב, דערהערט וואָס די מוטער דערציילט, זעצט זיך פלוצים אויף, אירע געוויינלעך מאַמע אויגן באַקומען א גלאַנץ... זי הערט, זעט אויס, און אינטערעסירט זיך... זי שפּיצט נאָך אויף די אויערן און עפנט דאָס מויל, ווי צום איינ-שלינגען דער מוטער'ס ווערטער.

די מוטער איז פונדעסטוועגן זיכער, אז דאָס פארדינסט וועט נישט אנטרינען, "תנאים וועלן, אם ירצה השם, זיין! דער אלטער פּימסענהאַלץ וועט זיך זיין שטעמל באשטיין... די „צעגאָסענע פּימסענהאַלצין" שווייגט אויך נישט... „איי, האט זי געזעלעך!"

— קודם כל, — האט מיר די קעבין פון דאָרט דערציילט, האט מען געמאַכט א רעוויזיע, געפונען בריוו פון עפעס א דייטשעל, א ימח'שמורניק און מען האט זיי פארברענט. דערנאָך ערשט האט זי געלייזט, אָבער שיין געלייזט... ביי די האָר האט מען זי אַרומגעשלעפּט.

חנה פילט אלץ, די אויגן ווערן איר פייכט, דאָס פנים — געדריטלט און פארצערט פאר רחמנות.

זי פאלט צוריק אויפ'ן קישן מיט א געוויין.

שרה דערשרעקט זיך, דער אלטער לויפט אויך צו.

— וואָס איז חנה'לע, וואָס איז דיר געשען?

— א שאַד מאַמע, א רחמנות...

— אויף וועמען, טאָכטער? אויף וועמען? — וואונדערט

זיך שרה.

— אויף דער כִּיכִלֶּה... זי איז אזא — אזא גוטע... אזא הארציגע... גיט מיר שטענדיג געלט... דאָס געלט, וואָס איך גיב דיר... זי גלעט מיך... זי קושט מיך אַמאָל.. זי וויל מיך אפילו לערנען שרייבן.

— נאָך דאָס פעלט מיר! — מאַכט שרה נישט גערן — צו מיינע שונאים'ס קעפּ, צו זייער הענט און פיס! זי וויל דיר אויך דעם קאָפּ פאַרדרייען... זאָלסט אויך נישט פאָלגן א מאַמען. חנה ענטפערט אין מיטן געוויין:

— ניין, מאַמעשי, ניין! האָב גאָר קיין מורא נישט! איך וועל דיך שטענדיג פאָלגן! וואָס פאַר א חתן דו וועסט מיר נישט געבן!

עס הערט זיך פלוצלונג א קלינגענדיגער געלעכטער.

דאָס לאַכט רבקה פון דער שוועסטער'ס נאַרישקייט.

— מרשעת, — שרייט שרה, — דאָס קינד איז קראַנק, מסוכן-קראַנק און זי לאַכט!... לאַכן זאָלסטו, וועל איך דיר זאָגן ווי. — שילט נישט, שרה, — באַרואיגט זי דער אלטער, — זי איז דאָך אויך א קינד.

שרה גייט אָפּ פאַרדראָסן און וואַרפט, אַרויסגייענדיג פון שטוב, צו רבקה'ן אַ באַפעל: שטיי אויף, פראַנצימערקע... גיב חנה'ן טיי, קער אויס די שטוב...

דער אלטער מנשה האָט אויסגעטרונקען זיין מילך און האָט זיך געזעצט צום פענצטערל.

דורכ'ן פענצטערל פון סוטערינע זעט מען גאָר די שמאַלע לאַג-
נע שאַטנעס, וואָס די פיס פון די דורכגייער וואַרפן אויף די קליינע
שויבן.

וואָס גרעסער עס ווערט דער טאָג, ראַשער טוישן זיך די שאַ-
טענס; טרויעריגער ווערט דער אַלטער. מענטשן איילן זיך,
לויפן, האַנדלען און וואַנדלען; ער איינער (אזוי דאכט זיך אים)
טויג שוין צו גאָרנישט.

ער נעמט זיך צום תהלימ'ל מיט עברי-טייטש.

מיט א ציטעריג קול זאָגט ער א פסוק לשון קודש, א פסוק
אידיש, און רירט מיט א ציטעריגן פוס יענקעלע'ס וויגעלע.

רבקה זיצט שוין האַלב-אַנגעטאָן ביי חנה'ן אויפ'ן בעט. ביי-
דע טרינקען טיי. לעבן רבקה'ן, וואָס שפּריצט מיט פריש לעבן,
זעט חנה נאָך קרענקלעכער, נאָך בלאַסער און קלענער אויס; נאָך
קינדישער.

זיי האַלטן אין מיטן א פאַרטרויטן שמועס.

— איך וועל נישט אויסזאָגן, חנה, דערצייל!

— שווער דיד!

— איך שווער...

— ביי וואָס?

— ביי וואָס דו ווילסט.

חנה קנייטשט איין דעם שמערן און קלערט אויס:

— ביי יענקעלע'ס געזונט!

— ביי יענקעלע'ס געזונט! — חזר'ט איבער רבקה.

— אז וואָס?

— אז דאָס! ... אז איך וועל נישט אויסזאָגן, וואָס דו וועסט

מיר דערציילן...

חנה פאַרטראכט זיך.

— זיצנדיג, — זאגט זי, — קען איך נישט... איך וועל
בעסער ליגן און קוקן אויפ'ן סופיט; אזוי פארנעם איך אלץ
און פלאנטער מיד... אז איך ליג און קוק ארויף, זע איך אלץ
פאר מיר... שטעלט זיך מיר אלץ אנטקעגן...

— נו, לייג דיך, חנה...

— דו אויך! לייג צו צו מיר דאס אויער, עס איז א שרעק-
לעכער סוד! איך וויל נישט, דער זידע זאל הערן!

און חנה קנייטשט נאך שטארקער איין דעם שטערן. זי אַטעמט
שווער, ווי פון אונטער א שווערער לאסט. זי פאלט צוריק אויפ'ן
קישן.

שטארק פאראינטערעסירט, שטעלט רבקה געשווינד אוועק די
גלעזער און לייגט זיך צו.

דער אלטער האקט איבער זיין תהלים, ווארפט א בליק צום
בעט און פרעגט:

— נישט גלייכער אויפצוראמען, רבקה?

— באַלד, באַלד זיידעשי, — ענטפערט רבקה, — חנה וויל
מיר עפעס דערציילן.

דער אלטער באוועגט דעם קאפ מיט א טרויעריגן שמויכל און
הויבט אן ווייטער זינגען זיין תהלים מיט'ן עברי טייטש.

און חנה דערציילט מיט אן איינגעקנייטשטן שטערן און ווייט-
געעפנטע, כמעט שטארע אויגן, פאר וועלכע רבקה שרעקט זיך א
ביסל. עס דאכט זיך איר, אז חנה דערציילט נישט פון זכרון,
נאָר זעט עפעס פאר זיך און זאגט, וואָס זי זעט. און איר שטימע
איז אזוי טיף, און דער אַטעם פילט זיך איר אזוי הייס...

חנה דערציילט:

... די קעכין איז ערגעץ אַרויסגעגאנגען... איך בלייב איינע

אליין אין קיך... אויף דער מאמען ווארט איך; זי דארף נאך מיר קומען.

— רבקה, — שלאָנט זי זיך פלוצים איבער, — ווען האָבן מיר געגעסן הירוש מיט האָניג?

— נעכטן! — ענטפערט רבקה מיט אן אומהיימלעכער שטימע.

— איז עס טאקע געוועזן נעכטן... יא, נעכטן... זייז איך אזוי און זוף טיי. די קעכין גיט מיר שטענדיג טיי... ווען איך קום, גיט זי מיר טיי... און דאָרט איז א מחיה טיי צו טרינקען... מיט א זילבערן לעפעלע, עס גלאַנצט... פון טיי ווערט אזוי וואַרים אין אלע אברים... און צוקער—הערסט—אריינגעלייגט.

איך וויל טרינקען צוגעביסן, די רעשט אַהיים נעמען; לאָזט זי נישט, די קעכין. זי זאָגט: צוקער איז פאַר דיר געזונט, זאָגט זי... און קוקט, איך זאָל אַריינלייגן אלע דריי שטיקער!

א פונט צוקער קריגט זי דאָרט, די קעכין; יעדע וואָך א פונט צוקער! א חוץ וואָס זי נעמט אליין, פון דער זילבערנער פושקע, וואָס שטייט אין דער ערשמער שטוב... אָפן שטייט זי; איך האָב אליין געזען! נאָר איך וועל נישט נעמען...

אויף דער פושקע איז דאָ א הירש. די פֿימסענהאַלץ האָט מיר אליין געזאָגט, אז עס איז א הירש; מיט אזוינע גרויסע, געדרייטע הערנער... אן אמת'ער הירש.

— הכלל, דו זיצסט אין קיך? — מינטערט זי רבקה.

— יא, זייז איך אויפ'ן בעט! דריי גרויסע קישן, ווייסע ציכ-לעך, ווי שניי... געשטיקטע לאַנגעטן, עס קוקט אַרויס רויט... גרויסע פערלמוטערנע קנעפ, ווי פערציגער גרויס! א געשמעפטע אַמלאַסענע קאַלדרע. אין מיטן — א גרויס ראָד ווי א ברונעם! אַרום און אַרום — גרויסע אַדלער מיט פליגל... פון אויבן נאָך א גרינע, זיידענע קאפּע... א גאַנצע פריצה'טע איז זי, די קעכין; נאָר א גומע. בעט מיך זיצן אויפ'ן בעט, צופוסנס... שאַרט

אוועק די קאפע מיט דער קאלדרע... זי האָט מיך ליב, זאָגט זי,
און — ווייסטו פאַרוואָס, רבקה?

— פאַרוואָס?

— זי האָט אויך געהאַט אזא מיידל ווי איך... נישט חנה
האָט זי געהייסן, נאָר אין מיינע יאָרן... געשטאַרבן איז זי...
האָט זי מיך ליב... זאָגט זי...

— וואָס האָסטו א ציטער געטאָן, רבקה?

— עט, נאָרנישט... דערצייל ווייטער, חנה...

— איך זיך און זוף טיי... און זי קומט אריין...

— ווער...?

— די געשלאָגענע כלה...

— וואָס? די געשלאָגענע —

— האָסט נישט געהערט? — די מאמע האָט דאָך דער-

ציילט! יא, יא, מען שלאָגט זי, ווייל זי וויל נישט דעם חתן —

— אהא. — הכלל — זי קומט אריין?

— זי קומט אריין — א בלאַסע... רויטע אויגן — הערסט,

רבקה, אין שטוב טראָגט זי א בלוז-זיידן קלייד, א שפּאַגל-נייעם,

מיט רויטע פינטעלעך — הינטן שלומפערן זיך נאָך צוויי לאַנגע,

ברייטע, אַטלאַסענע, אויך רויטע שאַרפן, אונטן באַנייט מיט

שוואַרץ-זיידענע פרענז — און ברייאַנטענע אוירינגלעך, —

פאַרקעמט איז זי אויסטערליש — הויך איבער'ן קאָפּ אַ קרענצל —

אין מיטן קרענצל — א טויב מיט צוויי אויסגעשפּרייטע פליגל, —

פאַרשטייט? פון די האָר אויסגעלייגט! די ביי-האַר פאַרנומען

הינטן מיט א גאָלדענער קלאַמרע; פון פאַרנט — א גאָלדענע

שפּילקע, אפשר צוויי! ביים פאַסיק ווייטער אַ גאָלדענע קלאַמר

רע — א פאַרבליענדעניש! וואו זי גיט זיך נישט א ריר גיט

ווי א בליץ!

חנה שטאַקט.

— און שוין?

— ווארט, — עס איז א גרויסער סוד, רבקה. — און זי גיט צו מיט שרעק:

— גאָט וועט שטראָפֿן, אַז דו וועסט, חלילה, אויסזאָגן!

רבקה פאַרזיכערט, אַז זי וועט נישט אויסזאָגן.

חנה לייגט רבקה'ן אונטער די האַנט, דריקט איר קאָפּ נעענ-טער צו זיך און דערציילט ווייטער מיט נאָך א שטילערער, נאָך א טיפערער שטימע.

— זי דערזעט מיך און פאַלט צו מיר צו מיט א געוויין. —

— וואָס האָט זי פון דיר געוואָלט?

— א טובה האָט זי געוואָלט פון מיר!

— א טובה? זי פון דיר א טובה?

— שטעקט מיר אין האַנט אַריין א האַלבן רובל — דעם האַלבן רובל, וואָס איך האָב נעכטן אָפגעגעבן דער מאַמען — און נאָך עפעס...

— וואָס נאָך? חנה'שי!

„חנה'שי" אין רבקה'ס מויל, איז א זיכערער שליסל צו עפענען חנה'ס האַרץ.

— א בריוו — א בריוו, זאָל איך איר אָפגעבן — בסוד סודות.

— און דו האָסט גענומען?

— וואָרט — זי לערנט מיך אויס אויסנווייניג דעם אַדרעס; איך קען דאָך נישט לעזן! הערמאַן... דעם צווייטן נאָמען האָב איך שוין פאַרגעסן — די גאָס אויך — נומער, דאכט זיך, 40—יא, פערציג.

— האָסט גענומען און אָפגעגעבן? — פרעגט רבקה מיט א פאַרבאָרגענער שרעק.

— נישט אַזוי געשווינד, — ענטפערט חנה נאָאויז, — איך האָב פריער געבלאָנדזשעט.

נישט דאָס אָבער אינטערעסירט רבקה'ן.

—עם איז א כחור? — פרענט זי שארף.

— ווייס איך? מן הסתם —

— וואוינט אליין?

— דאכט זי — יא; ער אליין האָט מיר געעפנט. איך האָב נאָר אַ דריק געטאָן דאָס ווייסע קנעפל — זי האָט מיך עס אויס-געלערנט. —

— ער האָט צוגענומען דעם בריוו?

— צוגענומען.

— געגעבן תשובה?

— תשובה האָט ער נישט געגעבן. ער וועט שרייבן אויף דער פאָסט, זאָגט ער. נאָר ער האָט זיך זייער דערפרייט מיט'ן בריוו. ער האָט פאַר גרויס פרייד מיך אַריינגענומען אין שטוב, געזעצט אויף אַ בענקל...

— נאָך וואָס?

— פאַר גרויס שמחה! ער האָט מיר אפילו געגלעט די האָר-אַזוי ווי די מאַמע טוט אַמאָל—א יום-טוב, צי שבת, ווען זי האָט צייט...

— דערנאָך האָט ער געלאַכט און האָט מיך אפילו געקושט... אין מויל אַריין, גלייך אין מויל אַריין... דערנאָך די אויגן... שיינע אויגן, זאָגט ער, האָב איך...

רבקה בלייבט ליגן ווי פאַרשטאַרט...

חנה פאַרטראַכט זיך אַ ביסל, און ענדיגט:

— אָבער שפעטער, אַז ער האָט געוואָלט מיר עפענען דעם בוזעם און אַריינשמעקן די האַנט, האָב איך מיך פאַרשעמט און בין אנטלאָפן... ער האָט פאַרגעסן צו פאַרמאָכן די טיר... אָפן געווען...

— געלויבט איז גאָט, געלויבט איז גאָט... — שעפטשעט רבקה מיט אַ פאַרשטיקט געוויין..

— וואָס זאָגסטו, רבקה? ...

— גאָרנישט, חנה...

— זאָג נאָר, רבקה, נאָך וואָס האָט ער עס געוואָלט אַרייַג-
שטעקן אין בוזעם...

— שווייג! — שלאָגט איר רבקה איבער מיט שרעק.

צום גליק הערט נישט דער אלטער. ער איז פאַרטיפט אין
זיין תהלים. ער זאָגט א פסוק און פאַרטייטשט באַלד:

„זיי האָבן קיין וואָר וואָרט נישט אין מויל... אינעווייניג,
אין האַרץ, הייסט עס, האָבן זיי א בראָך... זייער האַלז איז אן
אָפן קבר... א גרוב, הייסט עס, איינצושלינגען... און א גלאַטיגע
צונג האָבן זיי...“

רבקה הערט זיך איין מיט א בלאַס פנים און פאַרביסענע
ציין...

חנה קוקט זי אָן דערשראָקן...

פון וואָנען נעמט זיך: „ער שפּילט פאַר'ן טייַוול“

(א פאַנטאַזיע)

עס האָט געקאָנט זיין א קלעזמער, וואָס האָט זיך אין א מיידל
אויף א חתונה פאַרליבט. ער האָט זעלטן, זעלטן שוין און טרויער-
ריג געשפּילט, ווייל ער האָט באַמערקט, אז זי הערט, פילט און
פאַרשטייט אים.

אויף דער חתונה, וואו זי איז געוועזן, האָט ער געשפּילט
שטענדיג וויינענדיג, שטענדיג האַרץ־רייסנדיג; שטענדיג האָט
זיך זיין ווייטאָג גענאָסן און גענאָסן.

און דער עולם האָט נישט פאַרשטאַנען, וואָס עס איז, און
האָט דערביי „מזוה־טענץ“ געמאַנצט; זי איינע האָט פאַרשטאַ-
נען, און די ליכט אין אירע אויגן, אָדער דער פייכטער טוי אין
זיי, האָט אויף זיין שפּילן געענטפערט.

איז אָבער זי אויף דער חתונה נישט געוועזן, האָט ער גלייך
ווי אַלע אָנגעהויבן גרימפלען און רופן:
— שבת, שבת!

עס האָט געהילכט, געשאַרפּט, געריסן, די געדערים איבערגע-
וואָרפן...

און דער עולם האָט געזאָגט:

— היינט שפּילט ער וואויל! ער רייסט איין סטרונע נאָך

דער צווייטער!

דערנאָך האָט ער אויף איר אייגענער חתונה געשפּילט.

זי איז א יתומה געוועזן, און ביים אל-מלא-רחמים האָט די פידל אַזוי יאָמערלעך געוויינט, אַזוי געקלעמט, אַזוי געקרעכצט, אַזוי...

אַז די מענער האָבן געוויינט ווי ווייבער, און ווייבער האָבן גע'חלש'ט.

— דער טייוול שטעקט אין זיין פידל, — האָט מען געזאָגט. און ערשט, אַז די כּלל האָט אָנגעהויבן חלש'ן און ווייבער האָבן זיך מיט קרעמפּן צעלאַכט, האָט מען אים די פידל פון די הענט אַרויסגעריסן.

דעמאָלט ערשט האָט מען באַמערקט, אַז ער האָט גלעזערנע אויגן...

דערנאָך האָט ער א צייט לאַנג נישט געשפּילט.

ער איז ערגעץ פאַרפאַלן געוואָרן, אפשר ערגעץ קראַנק געלעגן... אין א צייט אַרום האָט מען אים ווידער אין קאָפּעלע געזען, נאָר — קוים דערקענט... בלאַס, אויסגעמאָנערט, מיט פאַרלאַשענע אויגן; נאָר נישט דער מענטש, און נאָר נישט דאָס שפּילן. ער האָט שוין מער קיין שטייגער נישט געשפּילט, אפילו נישט פריים געהאַלטן. אַן אַנדערער האָט געשפּילט פריים, און ער האָט צוגעהאַלפּן, זיצנדיג, נישט רירעוודיג...

אינמאָל האָט ער זי דערזען ביי'ן א „וועטשערע“. ער איז אויפגעשפרונגען, אויסגעריסן די פידל ביים פריים און אָנגעהויבן שפּילן. שפּילן ווי אַמאָל: דאָס אויג פלאַמט, דאָס האַרץ דריקט. די פידל וויינט —

נאָר קיינער הערט נישט... זי הערט אויך נישט! זי האָט זיך צוריק פאַרמישט צווישן די ווייבער, ער זעט זי נישט, איר בליק ענטפערט נישט —

— העי! קלעזמער! — שרייט א מחותן — שפּילט עפעס פריילעכס צו דער וועטשערע! — כאַפט ער די פידל, וואַרפט צו דער ערד און אַנטלויפט.

— אין דעם יונג שטעקט דער טייוול, — האָט מען געזאָגט.

פון דעמאלט אָן האָט ער גאָר אויפגעהערט צו שפּילן אויף חתונות. דער עולם פון פרנסה איז אין גאנצן אויפ'ן ווייב גע- פאלן; ער איז געזעסן אין שטוב, שטענדיג מיר, בלאס, אָן כוח. דאָס ווייב האָט געזאָגט: א דיבוק, און געמאַכט זיך א שטעל אויפ'ן מאַרק מיט געקאכטן אַרבעט.

זי דאַנקט און לויבט דעם אויבערשטן, וואָס האָט זי גע- שטראַפט מיט רחמנות, וואָס האָט איר א גוטן דיבוק געשיקט. אן אנדערער שלאָגט און הרג'עט און האַקט אויס שויבן. דער דיבוק איז כאַטש א גוטער, א שטילער... וואָלט זי געהאַט געלט, וואָלט זי צו'ן א גוטן איד געפאָרן.

— ער איז אזוי גוט, — רימט זי זיך, — אז ער שעלט אפילו נישט. אַמאָל פלעגט אים גיכער א קללה אַרויס פון מויל; היינט איז ער שטיל ווי א טויב. ער וויל אפילו נישט עסן... גיט מען אים, עסט ער, נישט—נישט!

גאָר טייל מאָל, האַלבער נאכט, מערסטנמאלס אין א לבנה- נאכט, — הויבט ער זיך אויף, נעמט אַראָפּ די פידל פון וואַנט, זעצט זיך צום פענצטער און שפילט.

ער שפילט אַמאָל וויינענדיג, אַמאָל לאַכנדיג; אַמאָל בעט ער, אַמאָל בייזערט ער זיך, אַמאָל רייסט ער די סטרונעס, אַמאָל גלעט ער זיי אזוי איידל, אזוי פיין, אזוי האַרצנדיג-ווייך, אז עס צעגייט אין אלע גלידער...

און דער עולם זאָגט:

— ער שפילט פאד'ן טייוול.

וואָס מ'מיינט פאַרציילן

עטלעכע טעג נאָכאָנאַנד האָב איך געהונגעלט.

און אז דער קאָפּ איז שוין צורשווער געוואָרן, דאָס בלוט האָט מערדעריש אין די שלייפן געהאַמערט, און פאַר די פינטלדיגע אויגן האָבן ווערמלעך געווימלט, און איך האָב מיר, אָנהאַלטנדיג זיך ביי די ווענט, אַרויסגעוואַקלט פאַר דער טיר בעטן ברויט, איז פונקט געווען תשעה-באב, ווען אַלע פאַסטן.

די זון איז געשטאַנען הויך איבער'ן מאַרק, געגאָסן ליכט און היץ אין די פאַרבאָרגנסטע ווינקעלעך אַריין... און עס גייען די פאַסטער אויפ'ן בית-עלמין אַרויס, זיך קילן.

גיי איך מיט.

ביימלעך וואַקסן צווישן די קברים, נאָגן זיי די טויטע אויס. צום הימל רייסן זיי זיך נישט, האָבן זיי פאַר דאָס שטאַמען פעס-טערע, צווייגן דיקערע, צעשפרייטערע, און בלעטער — פעטערע און גרינערע, און גיבן שאַטן א סך.—

געקומען בין איך, דער הונגעריגסטער, אמשפעטסטן.

פאַרדריסט עס מיר; אַלץ פאַרדריסט א הונגעריגן.

אויך פאַרדריסט מיר, פאַרוואָס גייען די לעבעדיגע צווישן די קברים און וואַקלען זיך, און וואַלטן גשטרויכלט און געפאַלן, עס זאָל זיך וואָס אַמאָל א לעבעדיגער נישט אָנכאַפן אָן א מצבה פון א טויטן...
פון א טויטן...

און פארוואָס, אַרומדרייענדיג זיך צווישן די קברים, רעדן זיי
אַזוי שטיל? פארוואָס זאָלן די טויטע נישט הערן?

ווערן זיי מיר פאַרהאַסט, די לעבעדיגע, מיט זייער סוד'ן און
וואַקלען זיך, לאָז איך מיר פון זיי צום שטיק אַלטן בית-עולם
אַוועק, וואו די לעבעדיגע גייען שוין נישט, וואו זיי קאָנען זיך
שוין קיין קרובה'שאַפט נישט אויסרעכענען, און זייער פֿום טרעט
נישט. און וואָרפֿ איך הויכן גראַז אַריין, וואו איך זע אַלע
און מיר זעט קיינער נישט. און אז איך וויל אויך נישט זען,
לאָז איך די ברעמען אַראָפּ, מאַך די אויגן צו פעסט, דרימל איך
אין —

געדענק איך נישט, וואָס מיר האָט אויפגעוועקט: אַ חלום
א ביזער, צי אַ בייסנדיגער קאַמאַר. נאָר אז איך האָב מיר
אויפגעכאַפט — אַ גרויסע לבנה שווימט, אַ שטיל בית-עלמין,
טויטע שטערן נישט, שפעטער אַוונט, פון שטאַט זעען זיך נאָר
די באַלייכטע פענצטער פון שול, דאָרט זאָגט מען „ויחל“.

ווייסע פֿלעקן שוועבן דורך. דאָס גייען מתים פאַרביי. מיט
די פֿנימ'ער צו דער שול, מיט די רוקנס צו מיר און זעען מיר
נישט.

נישט ווייט פון מיר, הער איך זיי.

— איך געדענק — זאָגט אַ לאַנגער מת — שוין נאָר נישט.

שאַקלען יענע צו מיט די קעפּ.

שטעלט מען זיך אָפּ.

— נאָר אין חלום — גיט דער לאַנגער צו — איז מיר אין
זינען געבליבן; פון די יונגע יאָרן.

דעמאָלט גע'חלומ'ט. און אפשר ערשט אַצינד, און דאָס
לעבן דאָרט איז נאָר דער באַשייד צו דעם חלום געווען?

זאָגן זיי:

— דערצייל!

דערציילט ער.

„ער גייט אויף א וועג, איינער אליין און אין א פינצטערניש.
וואָס אונזער טיר, וואָס רעכטס איז אין לינקס, ווייס איך נישט“...
„געוואוסט, אייגנטלעך, האָט ער : סעדער געווען, גערטן גע-
ווען. אין די סעדער און גערטן זיינען הייזער געשטאַנען, אין די
הייזער האָבן מענטשן געוואוינט ; יונגוואַרג — אין די סעדער און
די גערטן שפּאַצירט. פון בוים אַראָפּ, אין די סעדער, פריש אויבס
אין מויל אַרײַן זיך געריסן. בלומען — אין די גערטן. און אין
די גערטן האָט מוזיק געשפילט, האָבן זיי אַרום דער מוזיק שפּאַ-
צירט ; צום טאַקט. אין די זייטן-וועגן — האַרציג געפלוידערט.
אין די סונקעלע ווינקעלעך — זיך געקושט. אין די אַלטאַנען—
געטרונקען און געלאַכט — נאָר געזען דאָס אַלץ האָט ער נישט.
פאַר אים איז אַלץ אַרום איינגעזונקען געוואָרן אין חושך. געהערט
האָט ער אויך נישט — פאַר זיין אויער איז אַלץ פאַרשטומט
געוואָרן... זיינע אויגן האָבן נאָר געזען דעם וועג פאַר זיך, און
די אויערן האָבן נאָר א געזאַנג פון ווייטן געהערט. און אפשר
האָבן נישט די אויערן געהערט, נאָר דאָס האַרץ ; א שטיל-פאַר-
כשופ'טע געזאַנג געווען, א ליד, וואָס האָט געצויגן... די ווערטער
פון ליד האָט ער נישט פאַרנומען ; אפשר נאָר אויף אַ פרעמדער
שפּראַך געווען, נאָר די מעלאָדיע. געפילט האָט ער, אז ווען ער
זאָל די ווערטער פאַרגעסען, וואָלט ער אַלץ געוואוסט, אויף אַלעס
באַשייד באַקומען, — אזוי האָט אים דאָס האַרץ געזאַנגט... און
דער וועג גלאַנצט אויך פאַר'כשופ'ט, עפעס א שימערירנדיגער
שאַרף ציט זיך אין חושך, אויסגעצויגן ביז אַהין, ביז צום וואָרט
פון דער מעלאָדיע“...

ער זעצט זיך, יענע שטעלן זיך אַרום אים.

— היינט, זאָגט ער, ווייט איך. וואָס דער וועג האָט באַדייט...
„א סך אזוינע ווי איך, זיינען פאַר מיר געווען, האָבן זיי מיט

די פיס דעם וועג אויסגעטראָטן. קיין גרעזל, קיין בליפל נע-
בליבן"...

"איך האָב מיך גאָנץ אָפט אָפגעשטעלט און געוויינט פאר
צער און צאָרן, פאָרוואָס מען קאָן נישט דערניין; זיי אויך...
פאָלן די טרערן פון פנים אראָפ, ווערן זיי אויפ'ן וועג פאָר-
גליווערט, גלאַנצן זיי, שימערירן זיי, — די איינציגע טרייסט...
"דערניין קאָן מען נישט".

"ווער עס זינגט און רופט, ווייסט מען נישט".
"אַמאָל האָט זיך מיר געדאַכט — א ווייטער שטערן אין הימל
רופט, זינגענדיג. איך גיי א זינגענדיגן שטערן נאָך. און באַרג-
אויף גייט דער וועג, צו הימל צו"...

"אַמאָל — אז זי רופט"..."
"זי האָט שוין לאַנג נישט געלעבט. דאָס האָב איך געוואוסט,
אַבער אז זי רופט"..."

"און טיילמאָל, אז א פויגל זינגט, נאָר עפעס אן אַנדערער, נישט
ווי אַלע..."

ער לאָזט אראָפ דעם קאָפ, פאַרטראַכט זיך און עס דערהערט
זיך א פרויען-שטימע:

"איך האָב אַנדערע וועגן געהאַט — אין א גאָרן! — נישט
זי צו אַביסל באַרימערש! —

און זיפצט באַלד אָפ:

— אויך א חלום פון יונגע יאָרן... און אפשר — גע'חלומ'ט
ערשט אַצינד... איך קען נישט וויסן...

און זי פאַרציילט:

"א קליין מיידעלע בין איך געווען, און איינע אַליין אין שטוב.
עפעס זיינען אַלע אַוועקגעגאַנגען, אויף א לויף, אויף א
שמחה?..."

"ניין, געמוזט א קונצנמאַכער גיין אין מאַרק איבער א שטריק;
די דינסטן זיינען אויך אַוועקגעגאַנגען.

קין ניאניע שוין נישט געהאט; לאנג צוריקגעגאנגען אין דאָרף אַרײַן.

„אָבער גלייך ווי געהאַט. איך האָב נאָך אַלע אירע מעשה'לעך געדענקט. אַ גאַנץ ניאניע־וועלטל האָט אין יונגן הערצל געלעבט — און דאָס שפּילצייג, וואָס איך האָב געהאַט: העלדן אַלערליי, פּערדלעך פלינקע, אַ בת־מלכה, וואָס האָט געקאָנט די אייגעלעך עפענען און פאַרמאַכן, ווען איך האָב געוואָלט. און אַ האָז מיט אַ רויטן קאָם און אַ הונד, וואָס האָט געקוואַקעט, ווען איך האָב געהייסן... דאָס אַלץ איז געווען די באַפּעלקערונג פונ'ם וועלטל... אַפילו דאָס טראָמפּייטערל מיט'ן פייקל האָבן אַריינגעפאַסט אין דער מלוכה פון די מעשה'לעך... בין איך ווירקלעך אַ גוט און שטיל קינד געווען, קיינמאָל נישט געוויינט... לעב איך סיר, אַליין געלאָזט, אין מיין ניאניעס וועלטל און שפּיל מיך"...

„שפּיל איך מיך אַזוי.

„פאַלט מיר פּלוצלונג איין, גיב איך איינעם פון די העלדן אַ פרעג:

— האָסט מיך ליב, הוסאַר?

„און דאָס ערשטע מאָל באַמערק איך, אַז ער ענטפּערט נישט.

„זאָג איך: קוש מיך! און לייג־צו מויל צו מויל, און צום ערשטן מאָל דערפיל איך אַ קעלט פונ'ם בלעכל..

„כאַפט מיך אָן אַ פּלוצלונגער צאָרן.

„וואָרף איך דעם הוסאַר אויף דער פּאָדלאָנע; די אַנדערע העלדן — נאָך. צערייס איך דאָס פּערדל; שיט זיך פון זיי. די בת־מלכה געשלידערט — פּאַרצעליי פּלאַצט. אַזוי דעם פייקלעך, דאָס טראָמפּייטערל — טרעט איך זיי מיט די פיס אויף דער ערד.

„ווערט מיר אַ שאָד: אַ וועלטל טויט געוואָרן...

„באַווייזט זי זיך, די ניאניע.

„די טיר נישט געעפנט, — אַריינגעקומען.

„שמיכלט זי אַזוי ליב, יעדעס שרימפּעלע שמיכלט; פאַרגעס

איך אלץ. אייגעלעך האָב איך שוין טרוקענע, די הענטלעך אַרום
איר האַלז, קוש איך זי."

— קום, זאָגט זי, — קינד מינס, שפּאַצירן.

— וואוהין ?

ענטפּערט זי :

— פאַר'ן הויז ! אין גאָרטן אַרײַן, שפּאַצירן.

"ווייס איך, אז פאַר'ן הויז איז קיין גאָרטן נישט פאַראַן ;

גאָר אז די נײַאָניע זאָגט...

"עפנט זי די טיר אויף."

— "דיר, זאָגט זי, מוז מען עפּענען."

"נייען מיר אַרויס פאַר דער טיר—א גאָרטן.

"אַרום גאָרטן—א מויער ; אין דער מויער—א טירל פאַראַן.

"עפנט זי מיר דאָס טירל, שטופט מיך פּלוצלונג אַרײַן. זי

בלייבט אין דרויסן און פאַרמאַכט מיך איינע אַלײַן אין גאָרטן...

גיב איך אפילו קייןגעשרײַ ! אזוי שיין איז ער, דער גאָרטן.

וועגן—גלאַנצנדיגע."

און צום לאַנגן, וואָס האָט פריער פאַרציילט, זיך ווענדנדיג :

"און נישט פון טרערן, ווי דינער !"

און ווייטער באַרימערש :

"מיט גאָלדן זאָמער אויסגעשיט" !...

"און אַרום זיי — גאַנצע פעלדער בלומען, אזוינע זאָפטיג

ליכטיג-פאַרבינע, אזוינע מיט וואָלנערוד רייצנדיגע, און אזוינע

ליבלעכע.

"און זיי ווינקען מיר, זיי עפּענען חנ'עוודיג די בעכערלעך

און בויגן זיך, און נויגן זיך פאַר מיר, און יעדעס בלימעלע, דאַכט

זיך, לאַדט מיך אײַן, בעט זיך פּיין :

— "מידעלע פיינס, קום צו מיר ! רייס מיך מיט דינע

ווייטע הענטלעך אָפּ... איך פאַס צו דיר, באַשאַפן פאַר דיר !"

„טו איך עס און רייס א בלום, — גאט מיין איינציגער! א ברענענדיגער שטאך אין האנט; א דערנדל, נישט קיין בלום!
„נישט דערזען, טראכט איך מיר, טועה געווען, און רייס א צווייטנס — דאָס זעלבע — דאָס דריטע, דאָס פערטע — דערנדל לעך און דערנדלעך, און איינס פאר'ן צווייטן שטעכנדיגער, ברענענדיגער..."

„דערשרעק איך מיר. טראכט איך מיר: א פאלשן וועג גענומען! ניי איך, לויף איך אויף אן אנדערן.

„בלימעלעך נאך שענערע, פארבן נאך רייכערע, נאך שמעקענדיגערע בשמים; פאר דאָס, אין דערנדלעך אויף דער האנט פארבימ, שטעכן זיי מער, ברענען זיי שטארקער.

„ווייץ איך שוין וויינען, דער ניאניע רופן... שוין אויפ'ן צענטן וועג, אויפ'ן צוועלפטן.

„פליט א מוחנה זומער-פייגעלעך פארביי. זיי שמעקן נישט, לעבן זיי! און ליכטיגער זיינען זיי, און פארביגער. לויף איך נאך, כאפ איך איינס — —

„א ווערימל אויף דער האנט!..."

— גיין מאָס רייד, — באַמערקט דער לאַנגער.

איילט זי זיך צו:

— לויף איך און לויף, פון ווערים געעקלט, פון דערנער-צעשטאָכן, די הענטלעך צעהאָקט און פארברענט... און לויפנדיג, אלע מאָל אויף נייע וועגן אַרום גאָרטן, בין איך פלוצים צוריק צום טירל געקומען...

— געלויבט איז גאָט! — אַטעמט אָפּ דער לאַנגער.

מאכט זי עס נאך קירצער.

— „עפנט זיך דאָס טירל אַליין פאַר מיר אויף. קום איך אַרויס — א וואַסערל פאַר'ן טירל! פריער נישט געווען — א קלאָר קריסטאָלן וואַסערל..."

זאָגט יענער אונטער...

— „שפיגל איך מיר!"

באשטעטיגט זי: יא!

און צוריק אין טאן אריין פאלנדיג:

— דערזע איך מיד: אן אלטע, א גרויע, אן אייגענערומ
מענע...

רוף איך דערשראקן: ניאניע! ניאניע!

באווייזט זי זיך.

נעמט זי מיד, ווי אמאל, אויף דער שוים, צו זיך, און רוימט
מיר עפעס איין. אזוי זיס גלעטנדיג און שטיל קושנדיג. און
זינגט מיר עפעס וואס, און וויינט מיד אזוי איין, און שלעפערט
מיד איין — —

— אויפגעכאפט האב איך מיד דא!...

„עפעס טונקעלער געווארן. די לבנה האָט געמוזט פארנעפלט
ווערן, אפשר פון דונסט פון די טויטע מעשה'לעך; איך קוק
אויף די מתים, נישט אַרויף. גייט נאָך אַ מת, אַ נידעריגער, אַ
דיקלעכער, מיט אַ האַלז אַ קורצן — געמוזט שטארבן אויף אַסער
מאָ... און זעצט זיך, נישט ווייט פון מיר, אויף אַ שטיק אַלטער
מצבה און זאָגט:

— אויך ביים וואסערל געווען! א שטילס, א קריסטאלענס...
גאָלדענע פישעלעך אינ'ם וואסערל פאַראַן... בין איך מיט א ווענר
קע געקומען... געשטעלט זיך, כאפן געוואָלט.
„איידער איך לאָז די ווענדקע אין וואסער אַריין, באַווייזט
עס זיך!

„א קינד, א הערלעך קינד! —

„פון הימל אַראָפּ, פון אונטער דער ערד אַרויסגעוואָקסן —
א מלאכ'ל א קליינס.

„און וואונדערלעכע אייגעלעך: אָן שוואַרצע אַפּל — מאַמע
פערעלעך אזוינע... זעט אַלץ, נישט קושנדיג, שטראַלט מאַט,
נאָר עפעס גלייך אין האַרץ אַריין. און האָט אַ קליין זעקעלע
אין דער האַנט.“

— זאמען אינ'ם זעקעלע! — זאגט עס — און דאָס קול'כל שפּילט.

„און עס שטרעקט דאָס הענטל אויס:

— נא, — זאגט עס, — נעם.

„וואָרף איך די ווענדקע פון דער האַנט אַרויס און נעם די ווענדקע.

— זיי, — זאגט עס, — זאמען פון דעם זעקעלע אַרויס, זיי אויפ'ן וואַסערל... זיי לאַנג דו וועסט זייען, אזוי לאַנג וועסטו לעבן.

„און פאַרשווינדט.

„פּאָלג איך, וואָרף איך א קערנדל נאָך א קערנדל, איבער'ן וואַסער לאַנגזאַם. עס ווילט זיך ווי אַמלענגסטן לעבן... וואָס עס וואַקסט אַרויס דערפון, ווייס איך נישט; עס טראַגט דאָס שטילע וואַסערל, ראש און ווייט אַוועק... מיט'ן אויג דעריאָג איך נישט, דערזע איך נישט... זיי איך אזוי, ביז דער זאָמען האָט זיך אויסגעלאָזט...”

ער פאַרשווייגט, אַראָפּלאָזנדיג דעם קאָפּ, און נאָך אן אַנדערער נעמט דאָס וואָרט:

— א קינד האָב איך אויך געטראָפּן, נאָר אין וואַלד, אָבער נישט קיין שיינס. און נאָר, נאָר א קליינס —

„נאָר פריער האָב איך אין דעם זעלבן וואַלד א גרויסן געטראָך פֿען, נאָר א גרויסן. און ער איז מיר נאָך אין די אויגן געוואַקסן, „אַרויף און אַרויף”...

„וואָס איך האָב אין וואַלד געטאָן? געזוכט!”

„וואָס? האָב איך אַליין נישט געוואוסט. נאָר געפּעלט עפעס האָט מיר!

איך האָב געפּילט, אז מיר פּעלט עפעס א תּוֹך און אן עיקר, אַז וועלכן דאָס לעבן זאָט קיין טעם און קיין ריח נישט און עס איז קיין לעבן נישט; זוך איך און ווייס נישט, וואָס... „ניי איך און טרעף אים, דעם גרויסן, נאָר דעם גרויסן.

„אן אלטער, א גרייזגרויער, נאָר מיט אזוינע גרויסע און קלאַרע אויגן, אז איך האָב נאָר קיין פּחד נישט געהאַט צוצורגיין —

„צוגעקומען, דערגרייך איך אים שוין נישט צו די קנעכל, פונדעסטוועגן רייס איך אַרונטער דעם קאַפּ, און קוק אים גלייך אין די אויגן אַריין. „שמיכלט ער.

„פאַלט מיר איין צו פרעגן, ווי אלט ער איז, לויט דער גרויס... „זאָגט ער: פון דעם קען מען נישט וויסן... ער וואַקסט אַרויף און וואַקסט אַראָפּ. ער נעמט צו און נעמט אָפּ. ווי די לבנה... נאָר געבוירן איז ער גלייך מיט דער צייט... „וואונדער איך מיך און פרעג: ווי לאַנג ער רעכנט אזוי צו לעבן?

„ענטפערט ער:

— אזוי לאַנג ווי די צייט! מיר זיינען א צוויילינג.

— און פון וואַנען, — פרעג איך, — קומסטו?

— פון גאַרנישט, גלייך מיט אלעם...

— און וואוהין גייסטו?

— צו גאָר אַדער גאַרנישט, אויך גלייך מיט אלעם.

זאָג איך:

— דו מוזסט זיין שרעקלעך קלוג און געלערנט, אז איך פאַרשטיי נישט קיין איינציגס פון דינע ווערטער! אפשר קאַנסטו מיר זאָגן, ווי עס הייסט דאָס, וואָס איך זוך?

ענטפערט ער:

— וואָס עס ווערט געזוכט, האָט קיין נאָמען נישט... ערשט דערנאָך, אז מען געפינט, באַקומט עס א נאָמען.

— און איך וועל געפינען?

— אויב דו וועסט גיין...

— אויף וועלכן וועג?

— אלץ איינס. אז מען גייט געפינט מען. אויף אלע וועגן —

„גיי איך...“

„און אין א צייט ארום האב איך דאס קינד געטראָפֿן.“

נאָר א קליינס. נישט אַפּצומאַלן, ווי קליין. אָבער נישט שיין. איינגעשרומפֿען, געל. אין די אייגעלעך ברענט עפעס. אַמאָל פֿלאַמט עס אויף ווילד, אַמאָל טליעט עס, ווי אין אש... די שטים הייזעריג; אַמאָל שאַרף ווי א מעסער.

דערשרעק איך מיד:

— ווער ביזטו?

— „פינגערל“.

— א נאָמען?

— דאָס פינגערל פון מעשה'לע!

„ווער איך שוין ביז:“

— דו זאָנסט נישט אמת! דאָס „פינגערל“ פון מעשה'לע איז שיין. עס שטראַלט, און עס בלאַנקעט זיך נישט אַרום צורפֿוס אין די וועלדער... עס וויגט זיך אין דער לופט, אויף זילבערן אָדער גאָלדן שפינוועבס וויגט זיך עס, אָדער אין די גערטן, אין בעכער פון רויזן און לייליען...

— אזוי דערציילט איר! איר קאָנט קיינמאָל קיין ריינעם אמת נישט דערציילן... איך בין דאָס אמת'ע „פינגערל“, דער אמת'ער טעט פון לעבן, דער ריז פון לעבן, דאָס, וואָס דו זוכסט, וואָס דער גרויסער האָט געזאָגט, אז דו וועסט געפינען, אויב דו וועסט גיין... און אויף אלע וועגן.

— דו קענסט דעם גרויסן?

— איך בין זיין לייבלעכער ברודער... נאָר דער עלטערער! אונזער מאַמע, דאָס מעשה'לע, האָט מיך געבוירן פֿאַר דער צייט! און שטאַרבן וועל איך פֿאַר דאָס גאָר דער צייט... איך בין — צער...

— ניין ! — פראוו איך מיך נאך שפארן — דער גרויסער
 האָט געזאָגט, אז דאָס, וואָס איך זוך, האָט קיין נאָמען נישט — —
 — איך בין טאָקע דער צער אָ א נאָמען... — — — — —

ווי להכעיס, האָט זיך מיר פֿלוצלונג פאר הונגער דער קאָפּ
 פארדרייט. און האָב שוין מער נישט געהערט.
 א פאר'חלש'טן האָט מיך צומאָרגן געפונען דער קברן און
 קוים אָפגעמינטערט. טהרה־וואַסער אויף מיר געגאָסן... — — — — —

ווען אן אלטער בוים האָט זיך צעלאַכט . . .

(אן אלט-אינדישע פאָבל)

האָט איר, סינדערלעך, אַמאָל געזען, ביימער זאָלן לאַכן ?
ניין !

קיין וואונדער נישט; איך בין אַ ביסל עלטער פאר איך
און האָב עס אויך נישט געזען.

אַבער אַמאָל, אין די אלטע, גרויע צייטן, ווען די פאָבל איז
נאָך יונג און שטראַלנדיג געווען, פלעגן זיך טרעפן וואונדער-
לעכע זאַכן. און אין אינדיען, וואו די פאָבל איז געבוירן געוואָרן
און איבער דער וועלט זיך צעשפרייט, האָט אַמאָל אַ בוים גע-
לאַכט.

און אָט דאָס מעשה'לע, „ווען אן אלטער בוים האָט געלאַכט“,
ווייל איך אייך דערציילן.

עס מאַכט נישט אויס, וואָס אין מעשה'לע שפּילן אַ ראָלע
נאָר אַנדערע: פּישלעך נאָלדענע, אַ שטאָרץ — אַ קלוגער גולן און
אַ קראַב, וואָס איז קליגער געווען פאַר'ן שטאָרץ, און אים מיט
די לאַנגע פיס אין זאַק אַרײַנגענאַרט, און וואָס דער אלטער בוים
האָט זיך נאָר איבער דער גאַנצער צייט אין דער זאך אַרײַן נישט
געמישט, שווייגנדיג זיך צוגעקוקט און אלץ געזען. און צעלאַכט
האָט ער זיך ערשט צום סוף, ווען אלץ איז שוין געשען, אָפּגע-
טאָן געוואָרן.

עם איז דאך דאס וואונדערלעכסטע אין דער פאבל, וואס איך וועל איך פארציילן.

איר, ליבע אידישע קינדערלעך, האט זיך געוויס אליין אַנ-געשטויסן, אז געשען איז די זאך אין—אינדיען. און איר האט געטראפן.

עס איז געשען אין אינדיען, אינ'ם לאנד, וואו די פאבל איז געבוירן געווארן, און לאנג, שוין לאנג, ווען די אינדישע פאבל איז נאך יונג און פריש-שמראלנדיג געווען, אָבער נאך קיין גרויסע מעכטיגע פליגל נישט געהאט, איבער דער וועלט צו פליען, צו אונז אָהער צו קומען...—

דאס איז געשען ערשט שפעטער, נאך שפעט. און אינ'ם אינדישן פאבל-לאנד אין א שטיל לאַנד-ווינקעלע איז זיך דעמאלט א טייכל געפלאָסן. א שטיל טייכל, א ריין-קריס-טאלנס, אויף א שמאל, נישט זייער טיף געלעגער, מיט גאלדענעם זאמד אויסגעבעט, אונטער א אינדישן, שטילן הימל א בלויען, צווישן צוויי ברעגעס, אויף וועלכע עס האָבן געוואָקסן די שענסטע וואַסער-לייזען—די הערלעכסטע לאַטאָס-בלומען.

און געלעבט, אין יענער אלטער צייט, אין דעם טייכל האָט א שטילע, קליינע פאמיליע פישלעך גאלדענע, אמת, אויך א קראַב א גרויסער, אין איין פארפאנגערט, מיט צוויי שטארקע, ריזיגע שערן באַוואָפנט, איז אין טייכל געווען. מיט אים האָבן זיך אָבער די גאלדענע פישלעך נישט גע'חבר'ט און אים מיט אָפשיי שטענדיג דעם וועג אָפגעטראָטן. געלעבט האָבן די פישלעך אין דער משפחה, די טייכל איז זיך מורמלענדיג — פריילעך אויפ'ן וואַסער-שטייגער זינגענדיג געפלאָסן, און די פישלעך האָבן אין קריסטלענעם וואַסערל, ווי אין א גן-עדן געלעבט. אן אָפגעלעגן וואַסערל, מען זעט קיין פישער מיט קיין נעץ נישט, לעבט מען אין וואוילטאָג און מען לויבט נאָט.

פון צייט צו צייט שפילט מען זיך, גיט מען א שאַס אַרויף אין דער הויך. עטלעכע גליטש איבער'ן גלאַנציג-שמראַלנדיגן וואַסער-שפיגעלע, א קוק אין בלויען לייטזעליגן הימל אריין — און צוריק צו דער משפחה.

גאָר גאָענט צום טייכל, באַלד הינטער די וואַסער-ליילען — די לאַטאָס-בלומען, איז א זומפּיג שטיק לאַנד געלעגן, און אין מיטן זומפּ איז דער אַלטער בוים, וואָס מיט זיך נישט און צע-לאַכט זיך ערשט צום סוף, געשטאַנען. איינער אליין אינמיטן זומפּיקן שטיקל לאַנד. אויף אים האָט זיך א שטאַרך זיין געסט געבויט; אין געסט זיך אויפגעהאַלטן ביינאַכט. בייטאָג פלעגט דער שטאַרך אַרומגיין אויף זיינע לאַנגע שטאַרקע פיס איבער'ן זומפּ, אויסקוקן מיט זיינע ברוין-רויטלעכע אייגעלעך זיין חיונה אין זומפּ; די ווערימלעך, וואָס ער האָט אזוי ליב, אויסגעקוקט, דערזען—דעם לאַנגן קופערנעם שנאַבל א שטעק אַריין—ניטאָ, געכאַפט און געשלאָנגען, איינס, צוויי, דריי, און אזוי ווייטער, ביז ער איז זאַט און איבערזאַט געוואָרן, און די ליבע שפייז צו פאַר-דייען זיך, ווי זיין שטייגער איז, אויף איין פוס געשטעלט, די ברוין-רויטע אייגעלעך באַלד צוגעשלאָסן...

דערנאָך פלעגט ער זיך ברייטלעך שפאַצירן איבער'ן זומפּ, מעשה באַלעבאַס גאָך א גוטן מאָלצייט, טיילמאָל פאַר וואוילמאָג מיט'ן שנאַבל צוקלאַפּן, אַמאָל גאָך אויף די לאַנגע שטאַרקע פיס א טענצל זיך לאָזן, מיט די אַש-גרויע שטאַרקע פליגל צוקלאַפּנדיג, אָדער גאָך גאָר, מעשה קונדעס, מיט די שטאַרקע פיס שטייגנדיג לעך פון זומפּ אַרויסבאַקומען און אין דער לופט אַריינשלידערן. פון דעם אַלעם אָבער האָבן די פישלעך ניט געוואוסט, דאָס אַלץ האָבן די לאַטאָס-בלומען פאַר זיי פאַרשטעלט...

און האָט זיך אַמאָל געטראָפּן, און א שטיינדל, פון שטאַרך שפּילנדיג געשלידערט, איז צו זיי אין טייכל אַריינגעפאַלן, זיינען די גאָלדענע פישלעך זיכער געווען, אז דאָס איז זיי עפעס פון בלויען, הויכן הימל אַראָפּגעפאַלן. האָבן זיך פריער די גאָלדענע פישלעך דערשראָקן. אינגערע זיינען זיך איבער'ן טייכל צע-לאָפּן, פייף פון בוין, —עלמערע זיינען טיף אַראָפּ און פאַר שרעק זיך האַלט אין זאַמד אַריינגעגראָבן, און אז מען האָט זיך באַרר-אינט, איז מען צוריק פון באַהעלטעניש אין זאַמד אַרויס, פון די זייטן—צוגעשוואומען, באַקוקט, באַטראַכט, קיין בייז! און אַט האָט מען גאָך אָנגעהויבן אַרום שטיינדל אַרומטאַנצן, אַרומשוויי-

מען, מיט די עטלעך אין שטיינדל צו קלאפן, וואָס הייסט—מאָכן פיש-מוזיקס.

און אזוי איז געווען לאַנג, לאַנג, ביז עס איז אויף די גאָלד-דענע פישלעך א שלעכטע צייט געקומען, און אויף זייער פרעמדן שכן דעם קראַב — אויך, און אויפ'ן שטאָרד, וואָס אויפ'ן זומפ, אויפ'ן גאנצן ווינקל אין לאַנד.

אין דער געגנט זיינען גרויסע היצן געוואָרן, וואָס א טאָג—הייסער; וואָס עס שיינט אויף די זון — אַלץ ברענענדיגער, און דאָס טייכל טריקנט איין. וואָס גאָט שיקט א טאָג, פאַלט דאָס וואַסער-שפיגעלע נידעריגער, די ברעגן פון ביידע זייטן הויבן זיך אַלץ העכער און העכער, און וואָס א נייע זון, אַלץ דאָרשטיי גער איז זי און האַלט שוין ביים אויסטריקענען דאָס גאנצע טייכל.

וואָס וועלן די גאָלדענע פישלעך טאָן? זייער שפייז איז אין וואַסער, זייער אָטעם — אין וואַסער! שווימען זיי אַרום און אין פאַלנדיגן טייכל, ווי אַן קעפ, צעשראַקן, מיט יעדער שטונדע פאַרצווייפלטער, פון ווידלעך-פיש-מוזיק מאַכן איז שוין נישט צו ריידן, מען שפילט שוין נישט, מען קרעכצט, אַז גאָט זאָל זיך דערבאַרעמען.

פון צייט צו צייט שווימט אַרויף א פישל פון דער אומגליק-לעכער פאַמיליע אויפ'ן וואַסער-שפיגל אַרויף, צו זען, צי ווייזט זיך נישט ערנעץ אין הימל א צייכן אויף א וואַלקן, אן אַנזאָג אויף רעגן... צי הויבן זיך נאָך די ברעגעס, צי איז אַלץ די זון אזוי ברענענדיג דאָרשטיג?

און באַקומען באַלד א שטאָך אין רוקן פון א זונען-שטראַל, ווי מיט אן אייזערנער צעהיצטער שפיז, פאַלן אַראָפ, ווי געשטאָ-כען און פאַרצייילן, טאָג אויף טאָג, דיזעלבע בשורה:

— דער ברעג הויבט זיך, מיר זעען שוין קוים די שפיצן פון די לאַטאָס-בלומען. זייערע שאַטנס לייגן זיך שוין נישט איר בער'ן וואַסער. און דער הימל איז גליענדיגריין, און די זון שיסט מיט פייערדיגע פילן...

און דעמאלט ערשט זיינען די גאָלדענע פישלעך געוואויר געוואָרן פונ'ם שטאָרך.

אינמאל האָט אן אַרױפגעשיקט פישל זיך אויפ'ן וואַסער-שפיגלעלע לענגער פאַרוויילט, צוריק איז עס אַראָפּ שיר נישט האַלב געבראַטן און פאַרציילט א וואונדערלעכע זאַך, פון וועלכער אירע אויגן, וואָס האָבן עס צום ערשטן מאל געזען, האָבן זיך ניט געקענט אַפרייסן...

נעמלעך: א וואונדערלעכע חיה געזען. ביים ברעג, איבער'ן טייכל געבויגן, איז זי געשטאַנען, און אויף איין פוס, און פאַר טראַכט, די אויגן האַלב צוגעמאַכט... מיט די גרויסע, אַש-גרויע פליגלעך קיין ריר ניט געטאָן, וואָס קאָן עס זיין?

דאָס זעלבע האָט געזען אן אנדער פישל צומאָרגנס, א דריטס—אויפ'ן דריטן טאָג... און דאָס וואונדער וואַקסט: די פליגלען, זאָגט מען, זיינען שטאַרקער, לענגער און ברייטער, ווי ביי אן אַדלער! און קוקן קוקט ער אַלץ מיט האַלב-פאַרמאַכטע אויגן אין וואַסער אַריין...

איז געבליבן, עס זאָל אַמאל אַרױפשווימען אן עלטערער, קלינערער פיש און ריידן מיט דער וואונדערבאַרער חיה. אפשר וועט פון איר קומען הילף. די חיה שטייט אויף איין פוס, מוז זי זיין א פרומע און האָט א נדר געטאָן פאַר גאָט אויף איין פוס צו שטיין, פייניגט זיך דערמיט, צוליב זיין ליבן נאָמען... און זי טראַכט אַלץ און טראַכט, און טראַכט שוין אזוי לאַנג, מוז זי שוין זיין קלוג, זייער קלוג,—אפשר וועט זי די אַרימע פישלעך אן עצה, א ראט געבן, אין היציגן אומגליק, וואָס זיי האָט געטראָפן...

און אזוי איז געווען. אן עלטערער פיש איז אַרױפגעשוואומען:

— גרויס, מעכטיג טיר, דערלויבט אין דיין גענאָד אן אַרי-מען גאָלד-פיש זיך עפעס צו פרעגן! — שרייט צום ברעג אַרױף דער פיש.

און פון דער הויך קומט דער ענטפער:

— פרעג!

פארציטערט פאר גרויס פרייד און גליק פרעגט דער פיש:
 — צוליב וואָס, גרויסטיר, האָסטו א נדר געטאָן און שטייסט
 אויף איין פוס?...
 — צוליב אייך! — פאלט אראפ פון קופערנעם שנאָבל אן
 ענטפער.
 און ער פארטייטשט.

אינמיטן פעלד שטייט אן איינזאמער בוים, וואו זיין הויז
 שטייט, וואו ער וואוינט. פון טייך ארויס זעט מען נישט דעם
 בוים, אָבער פון בוים אראפ זעט מען דעם טייך, און ווייל ער
 איז קלאָר, דער טייך, און דורכזיכטיג — אויך זיינע איינוואוי-
 נער: און ער האָט זיי אין זייער פיין געזען און זיך צום האַרצן
 גענומען, און א נדר געטאָן, כל־זמן עס וועט זיך קיין וואָלקן
 ניט באַווייזן, וועט ער שטיין אויף איין פוס!
 — און וואָס טראַכסטו אזוי באַשמענדיג, דו באַרעמהערציג
 גרויס־חיה?

— אויך וועגן אייך! איך טראַכט א רעטונג פאר אייך!
 — און וואָס האָסטו אויסגעטראַכט, קלוג און באַרעמהערציג
 גרויס־טיר?...
 — דערטראַכט האָב איך מיך דערצו, אז איר וועט מוזן וואַנ-
 דערן...
 — מיר—וואַנדערן?

— אין אַן אַנדער, גרעסער וואַסער אַריין! אין א וואַסער,
 וואָס ליגט אין שאָטן פון הויכע ביימער אין וואַלד, און די זון
 קאָן צו אים נישט צוקומען, פון וואַסער נישט טרינקען! נישט
 ווייט איז דער וואַלד, אינמיטן וואַלד איז דאָס וואַסער!...
 — מיר האָבן דאָך אָבער קיין פיס נישט און קאָנען אויף דער
 טריקעניש נישט גיין!

— איך אָפּפער מיך, — ענטפערט דער שטאַרך — אייך אי-
 בערצוטראַגן, איינציגווייז — גרויסע, קליינע צו צוויי און דריי
 מיטאַמאַל אין מיין שנאָבל!

— מיר וועלן אָבער שטארבן אין דער הייסער טרוקענער
לופט!

— ניין, גרויס און מעכטיג זיינען מיינע פליגלען, ביסלעכ-
ווייז וועל איך אייך שנעל ווי דער בלייז איבערטראָגן, און איך
וועט אין גרויסן וואַסער אַריין, נאָך איידער אייערע שופן און
פלוס-פּעדערן וועלן זיך אָפּטריקענען!

— גיי און זאָג די בשורה אָן די צעשראָקענע פיש...

און אזוי זאָג זיי:

צעטראָגן זיינען זיי און אין שרעק אפשר נישט גלויבן אָן
דער בשורה... זאָלן זיי אויסקלייבן איינעם א פיש, א קלוגן,
א פיש מיט א מוטיג האַרץ, זאָל ער אַרויפשווימען, אונטערשפּרייט-
גען. ער וועט אים מיט'ן שנאָבל אויפכאַפּן, אַהין און צוריק מיט
אים פליען, און זאָל ער דערציילן, וואָס ער האָט געזען און וואָס
איך קען!

— איך וועל נאָך דאָ דערווייל אויף איין פוס שטיין און
טראַכטן, און גאָט בעטן, ער זאָל אייך דאָס האַרץ שטאַרקן צום
איינמאַליגן פליען...

איז דער פיש, האַלב פון דער זון פאַרברענט, נאָר הויך פון
דער גוטער בשורה דערפרייט, צוריק אין וואַסער אַריין. און באַלד
איז אַרויפגעשוואומען די גאַנצע פאַמיליע פיש:

— מיר ווילן! מיר ווילן!...

און איינער אן אויסגעקליבענער, גראָד אן אַלמער, האַלב-
בלינדער פיש האָט מיט א צווייפל א שפרונג געמאָן. דער שטאַרק
האָט אים מיט'ן שנאָבל אונטערגעכאַפּט, מיט אים אַוועקגעפלייגן
און באַלד צוריק געקומען. און דער פיש פאַרציילט:

— פאַראַן אַ וואַלד, און אין וואַלד אַ טייך, אַ גרויסער טייך.
און די רייזע דויערט נישט לאַנג. און אין שנאָבל איז נישט אזוי
טרוקן.

און עס האָט זיך באַלד אָנגעהויבן דאָס איבערטראָגן... על-
טערע — איינציגווייז, אינגערע — צו פאַרן, נאָר קליינע צו דריי
און פיר מיטאַמאַל.

דער איינזאמער קראב האָט זיך צו דעם צוגעקוקט, און נישט געוואוסט וואָס דעריבער צו קלערן; ער האָט דעם שטאָרך ניט געגלויבט.

און מען האָט דעם שטאָרך נישט געדארפט גלויבן...

דער שטאָרך האָט גערן פיש. ער האָט אָבער נישט ליב צו שווימען, איינגעצן זיך די לאַנגע פיס. אז עס איז די טריקעניש געוואָרן, האָט ער זיך אַ לאַנגע צייט שוין נאָר מיט טרוקענע טויטע ווערימלעך געשפיזט, וואָס האָבן אים נישט זייער געשמעקט. האָט ער זיך צום טייכל גענענט און געטראכט:

— אַריין און פיש כאַפּן, די פיש געצן?

און דעמאָלט זיינען אים די פישלעך אַליין אנטקעגן געקומען, אים אין שנאָבל זיך אַריינגערוקט...

ער האָט זיי געטראָגן אין דער ריכטונג צום וואַלד, צום טייך, דערטראָגן זיי האָט ער אָבער נאָר צום איינזאמען בוים, וואָס איז אינמיטן זומפ געשטאַנען, וואו זיין נעסט, זיין היים איז געווען... דעם געטראָגענעם פיש פון שנאָבל אויף אַ צווייג פון בוים אַרויסגעלאָזט, מיט'ן שנאָבל דורכגעשטאָכן און געזעצט זיך עסן... דאָס פלייש האָט ער אויפגעגעסן, און די פיש-ביינדלעך האָט ער צו די פיס פון בוים געוואָרפן... ביז צום לעצטן פיש...

און דעמאָלט ערשט, אז ער איז אויפסניי הונגעריג און פאַר הונגער מאַגער און דאַר געוואָרן, האָט ער זיך דערמאַנט אז ער האָט אין טייך אויך אַ קראב געזען.

— זאָל זיין, — טראכט ער, — אַ קראב... אַ האַרטע הויט האָט ער, וועל איך זי אָפשיילן...

איילט ער אויף די לאַנגע פיס צום טייכל צו און רופט:

— קראב, קראב!

באווויזט זיך דער נישט-גלויביגער קראב.

— פאַרציי, וואָס איך האָב אָן דיר פאַרגעסן, ביזט אויך אַ לעבעדיג באשעפעניש, און איך וויל דיך איצט רעטן.

— ווי אזוי?

— איבערטראָגן...

— אין וואָס?

— אין מיין שנאָבל! ווי יענע —

— ניי, — ענטפערט דער קראַב געלאָסן. — קליין און לייכט זיינען גאָלדענע פישלעך, איך בין גרויס און שווער און א שווערן פאנצער טראָג איך. מיך וועסטו אַזוי נישט דערטראָגן, מיך וועסטו אויפ'ן וועג אַראָפּלאָזן, און דאָס וועט זיין מיין זיכערער טויט, איך דאַנק דיר!

נישט אנגענעם איז דעם שטאָרך דאָס הערן, און נישט ליב איז אים דער בוים, ער איז הונגעריג. דער קראַב אָבער זאָגט נאָך א קורצער וויילע:

— אויב דו ביזט ווירקלעך אַזוי גרויסמוטיג, אַזוי באַרעם-הערציג, נישט נאָר פאַר בליצנדיגע פישלעך גאָלדענע, נאָר אויך פאַר א קראַב א שוואַרצן, דערלויב מיר, דך מיט מיין שער אָנ-צונעמען ביים לאַנגן האַלז און אַזוי טראָג מיך צום טייך.
— גוט! — מוז דער שטאָרך באַשטיין. אין הונגער באַנאָר רישט זיך אויך דער קלוגער, און ער שוועבט מיט אים...

אין דער הויך דערזעט באַלד דער קראַב דעם בוים און די הויפן ביינדלעך אַרום בוים; נישט אומזיסט, הייסט עס, האָט ער חושד געווען דעם שטאָרך, — א גזלן! און ווי דער שטאָרך וויל פאַרקערעווען צום בוים צו, גיט ער א נעם צוזאַמען די שער.
— וואָס צופסטו מיך? — פרעגט דער שטאָרך.

— איך וויל דיר זאָגן, אַז דו ביזט אַראָפּ פון וועג, נישט צום טייך פליסטו מיט מיר...

— איך פלי צום בוים. צו מיין היים, דאָרט וועסטו א וויילע זיין מיין ליבער גאסט...

ציט דער קאָרב די שער נאָך ענגער צוזאַמען.

איך וויל אַצינד נישט זיין דיין גאסט, פריער צום טייך...
דערנאָך, אויפגעפרישט, וועל איך צו דיר שוין קומען...
— ניי, פריער צום בוים!

ווערט די שער נאך ענגער, שניידט אריין אין האלז...

— לאז זיין ווי דו ווילסט, — שרייט דער שטארך, — דו
אומדאנקבארער, נאר מאך לויז די שער...

מאכט ער, דער קראכ, עטוואס לויזער די שער. דער שטארך
זעט שוין, עס איז שלעכט, און וויל זיך שוין פון קראכ און זיין
שער באפרייען, און גיט מיט אים א פלי, גראד צום וואסער צו,
פליט שוין איבער'ן וואסער...

— אצינד לאז אפ, ווארף זיך אין וואסער אריין.

אבער איידער דער קראכ האט עס געטאן, האט ער דעם גולן
מיט דער שער דעם האלז איבערגעשניטן...

און דעמאלט האט זיך דער אלטער בוים, וואס האט אלץ
שווייגנדיג געזען און נישט אריינגעמישט, זיך הארצלעך צעלאכט.